

**Х. РАҲИМЗОДА, Ш. ЁРМУҲАММАДЗОДА,
Л. НАЗИРОВА, Н. АМОНОВ**

МАҶРИФАТИ ОИЛАДОРӢ

Kitobi darsoi boroi sinfi 10

Вазорати маориф ва илми
Ҷумҳурии Тоҷикистон тавсия кардааст

Душанбе
«Маориф»
2015

ББК 67.99(2точик) Я-72

М.40

М-40. X. Раҳимзода, Ш. Ёрмуҳаммадзода, Л. Назирова, Н. Амонов.

Маърифати оиладорӣ. Китоби дарсӣ барои синфи 10. – Душанбе, "Маориф", 2015, 192 сах.

Хонандай азиз! Китоби «Маърифати оиладорӣ» аз Паёми Президенти Ҷумҳурии Тоҷикистон Ҷаноби Олӣ, муҳтаром Эмомалӣ Раҳмон ба Маҷлиси Олии Ҷумҳурии Тоҷикистон аз 20.01.2015 сарчашма гирифта, ба муносибати Соли оила эълон гардидани соли 2015 дар кишивар ба нақшаша таълимии муассисаҳои таҳсилоти умумӣ ҳамчун китоби таълимӣ ворид карда шудааст. Таълими маърифати оиладорӣ хонандагонро ба мағҳуми оила, мавқеъ ва вазифаҳои он дар ҷамъият, никоҳ, ташкили оила, танзими муносибатҳои оиласӣ ва дигар ҳусусиятҳои хосси ҳаёти оиласӣ ишинос намуда, барои омода гардидани ҷавонон ба ҳаёти мустақили оиладорӣ мусоидат менамояд.

Истифодаи иҷоравии китоб

№	Ному насаби хонанда	Синф	Соли таҳсил	Ҳолати китоб (баҳои китобдор)	
				Аввали соли таҳсил	Охири соли таҳсил
1					
2					
3					
4					
5					

Оила дар фарҳанги мардуми кӯҳбунёди тоҷик ҳамчун ниҳоди муқаддас эътироф гардидааст, зоро беҳтарин арзишҳои инсонӣ, аз қабили муҳаббату садоқат, самимияту вафодорӣ ва ҳамдигарфаҳмиву таҳаммулгарӣ маҳз дар оила ташаккул меёбанд.

Дар татбиқи талаботи сиёсати иҷтимоию фарҳангии давлати Тоҷикистон се омили асосӣ – ҷомеа, мактаб ва оила бояд дар ҳамbastagии зич фаъол бошанд, то ки насли наврасу ҷавони кишвар дар рӯҳияи ватандӯстӣ, хештаншиносии миллӣ ва таҳаммулу мадоро тарбият ёбанд.

*Президенти Ҷумҳурии Тоҷикистон
Эмомалӣ Раҳмон*

МУҚАДДИМА

Хонандагони азиз! Шояд шумо дар бораи маърифати оиладорӣ ҳанӯз маълумоти заруриро надоред. Бояд донед, ки яке аз масъалаҳои мубрами чомеа бунёди оилаи солим ба шумор меравад ва пойдории оила ба тарзи ҳаёт ва инкишофи муътадили инсон мусоидат менамояд.

Мақсади фанни маърифати оиладорӣ ба масъалаҳои муҳимми зиндагӣ, никоҳу оиладорӣ шинос намудани хонандагон, ташаккул додани низоми оиладорӣ дар шуури наврасону ҷавонон нигаронида шудааст. Фояи асосии китоби дарсии мазкурро масъалаҳои муҳимми ҳаёти оилавӣ, ба роҳ мондани омодагии психологии ҷавонон ба бунёд ва пойдории оила, муҳайё намудани фазои солиму ором дар оила, пойдор нигоҳ доштани оилаҳо ва нигоҳдории арзишҳои оилавӣ ташкил медиҳад. Зарурати таълими фанни мазкур тайёр намудани ҷавонон ба ҳаёти оилавӣ, ҳосил намудани малакаи муносибатҳои дурусти дохири оилавӣ, дар оянда дуруст тарбия намудани қӯдакон ва нигоҳ доштани анъанаҳои неки миллии ҳалқи тоҷик мебошад.

Интихоби дурусти ҳамсар ва бунёди оилаи солим омили муҳимми ободии ҷамъият ва устувории давлат маҳсуб меёбад. Муҳим аст, ки пеш аз барпо намудани оила ҳар шаҳрванд паҳлуҳои гуногунҷабҳаи ҳаёти оилавиро мавриди омӯзиш қарор дода, урфу одатҳои миллӣ, ҳурмату эҳтироми тарафҳо, муносибати хуби занушавҳарӣ ва маънои зиндагиро хуб дарк карда тавонад.

Дар Паёми Президенти Ҷумҳурии Тоҷикистон ба Маҷлиси Олии Ҷумҳурии Тоҷикистон соли 2015 «Соли оила» эълон карда шудааст. Ҳадафи асосии чунин иқдоми неки Сарвари давлат Эмомалӣ Раҳмон ба он ра-

вона гардидааст, ки маърифати оиладории чавонон баланд бардошта шавад ва дар ин замина чавононро пеш аз издивоҷ ба ҳаёти оилавӣ, муносибатҳои оиладорӣ омода намуда, пеши роҳи вайроншавии оилаҳои чавон гирифта шавад ва фарзандони ноболиги ин оилаҳо дар шоҳроҳи зиндагӣ аз падар ё модар маҳрум нагарданд. Зоро оилаи солиму хушбахт ва маърифати хонаводагии падару модар дар оила асоси тарбияи фарзанд ба ҳисоб рафта, ҷомеаи солим низ ба насли бомаърифат, донишманд, ватанпараст, забондон ва дорои ахлоқи ҳамида ниёз дорад.

Омодагии чавонон ба ҳаёти оилавӣ аз маҷмӯи донишҳои муайяни педагогию психологӣ, ҳуқуқиву иқтисодӣ манша гирифта, дар асоси дониш, ақида, ҷаҳонбинӣ ва арзишҳои маънавӣ ташаккул мейбад. Омода намудани чавонон ба ҳаёти оилавӣ вазифаи муҳимми оила ва мактаб мебошад. Омӯзиш ва таҳлили сабабҳои вайроншавии оилаҳои чавон аз он шаҳодат медиҳад, ки бештари онҳо натиҷаи омода набудани чавонон ба ҳаёти оилавӣ мебошад.

Ободии Ватан аз ободии ҳар хонадону оила ва ободии хонадон аз фаросату маърифати оиладории волидон сарчашма мегирад. Умедворем, ки китоби дарсии мазкур дар гирифтани донишҳову маълумоти зарурӣ оид ба ташкили оилаи солим ва нақши он дар ҳаёти инсон, омӯхтани асосҳои маърифати оиладорӣ ва аз бар намудани нуктаҳои асосии он ба шумо кумак мепрасонад.

ФАСЛИ I. МАҚСАД ВА МОҲИЯТИ ОМӮЗИШИ ФАННИ МАЪРИФАТИ ОИЛАДОРӢ. ПАЙДОИШИ ОИЛА ВА ВАЗИФАҲОИ ЧАМЬИЯТИИ ОН

§1. ФАННИ МАЪРИФАТИ ОИЛАДОРӢ МАҚСАД ВА ВАЗИФАҲОИ ОН

Мафҳуми оила ва нақши он дар ҳаёти инсон. Оила яке аз рукнҳои муҳим ва асосии чомеа ба ҳисоб рафта, муносибатҳои иҷтимоӣ, иқтисодӣ, ҳукуқӣ, ахлоқӣ ва шаҳрвандиро дар бар мегирад. Оила, ҳамчун падидай иҷтимоӣ, муносибатҳои занушавҳарӣ, хешутаборӣ, муносибатҳои иқтисодии оилавӣ, ташаккӯл ва рушди шаҳс, масъулият ва уҳдадории байни аъзоёни оиларо дар асоси қоидаҳои одобу ахлоқ ва талаботи муайяни қонунгузорӣ ба танзим медарорад. Инсон нахустин асосҳои феълу атвор, рафтор, кирдор, муносибат ба худ ва дигарон, муносибат ба меҳнат, муносибат ба ҳаёти чомеаро маҳз аз оила мегирад. Аз ин ҷо оила ба никоҳ асос ёфта, аз рӯйи муҳаббати пок, баробархуқуқии зану мард дар муносибатҳои оилавӣ, давом додани насл, таълим ва тарбияи дурусти фарзандон ва аъзоёни оила шакл мегирад.

Оила ҳамчун қадимтарин соҳтори иҷтимоии таърихи инсоният дар ташаккули чомеаи инсонӣ нақш ва мавқеи муҳимморо дорост. Оила дар ҳар давру замон баҳри пешбурди чомеа, муайян намудани соҳти иқтисодию сиёсӣ, иҷтимою фарҳангии ҳар ҳалқу миллат мақом ва аҳамияти хосса дошт. Бесабаб нест, ки бузургон оиларо шаҳснутуни зиндагӣ, асоси давлат, танзимгари рушду нумӯи миллат номидаанд. Тамоми бурду бохти зиндагӣ бо кори оила ва оиладорӣ зич марбут аст. Аз ин рӯ давлат ба оила ҳамчун ҷавҳари ҷамъият аҳамияти ҳамаҷониба медиҳад.

Бояд зикр намуд, ки дар адабиёти илмию оммавӣ таърифи ягонаи оила вучуд надорад. Вале дар такя бо

нүктай назары мухталифи муҳаққиқони соҳа метавон оиларо чунин таъриф намуд: **Оила гурӯҳи хурди ҷамъиятии одамон аст, ки дар асоси иттифоқи озод, ихтиёрона, баробархуқуқи байни марду зан бо мақсади тавлид ва тарбияи фарзанд ташкил ёфта, бо никоҳ ба расмият дароварда мешавад ва аъзои онро ҳамхунию ҳешутаборӣ, пешбурди ҳочагидории умумӣ, буҷети ягона, мухити умумииҷтимоӣ, масъулияти байниҳамдигарии ахлоқию ҳукуқии баробар пайванд менамояд.**

Оила намунаи беҳтарин ва олии ҳамзистии зану мард мебошад, ки бо сарварии волидайн баҳри беҳдошти ахлоқ ва муҳофизати насл, эҳтироми яқдигар, таъминоти иқтисодиву маънавӣ чун хурдтарин созмони чомеа арзи вучуд дорад. Оила бояд, пеш аз ҳама, дорои макони зист бошад, зоро манзилу макон имкони зиндагии якҷояи гурӯҳи одамонро фароҳам оварда, ҷойи амнияти онҳо низ маҳсуб меёбад.

Оила дар ҳаёти инсон нисбат ба дигар институтҳои иҷтимоӣ волотарин ва арзишмандтарин мақомро дорост. Зоро шахсияти кӯдак маҳз дар оила ташаккул ва рушд ёфта, бо аз худ намудани нозукиҳои муносибатҳои ҷамъиятий тадриҷан бе мушкилот вориди ҷомеа мегардад. Вобаста ба обрӯю эътибори волидайн ва таъсири онҳо ба насли наврасу ҷавон дар оила сифатҳои шахсият ташаккул меёбад, яъне маҳз оила дар инкишофи ҷисмонию маънавии шаҳс нақши муҳим мебозад.

Аз ин сабаб намунаи олиитарини ҳаёти якҷояи инсонҳо, албатта, оила мебошад. Оила дар натиҷаи ниқоҳи байни зану мард ба вучуд меояд. Асоси ташкили оила никоҳ буда, он ба шинохти расмии муносибатҳои оиладорӣ асос мегузорад. Мутаассифона, оила имрӯзҳо дар як қатор мамолики Аврупо маънни худро гум кардааст. Яъне никоҳ ҳамчун рукни муҳимми ташкили оила моҳият ва зарурати худро тадриҷан аз даст дода, аз зумраи муқаддасоти оиладорӣ маҳсуб намешавад.

Аз азал точикон мафҳуми «оила» ва «оиладорӣ»-ро муқаддас дониста, иззату эҳтироми байни аъзои оила, хусусан падару модарро, ҳамеша ба ҷо меоранд.

Яке аз хусусиятҳои хосси оила дар байни мардуми мусалмон, хусусан точикон, падарсолорӣ маҳсуб меёбад. Дар ҳама ҳолат мард такягоҳи асосии оила – саробон, парастор, муҳофиз ба ҳисоб рафта, таъмини аҳли оила ба дӯши ӯ мебошад. Зан дастгиру мададгор ва ҳамсари вафодор буда, асосан ба тарбияи фарзандон машғул аст.

Аз ин лиҳоз талаботи асосии иҷтимоии оила ҳамификр будани зану шавҳар ва дигар аъзои оила дар кору зиндагӣ ва дӯст доштану эҳтироми ҳамдигар мебошад.

Инсон, оила ва ҷамъият – ин се мафҳум муҳимтарин рукнҳои фалсафаи ҳаётанд. Ҳисси ватандӯстӣ, ифтихори миллӣ, худшиносии миллӣ ин ҳама натиҷаи тарбия дар оила аст, чунки маҳз дар оила фарзанд аввалин маротиба мафҳумҳои Ватан, озодӣ, падар, модар, дӯст доштан, асолати мард ва занро дарк намуда, аз назари ҷисмонӣ ва ахлоқӣ вобаста ба муҳити оилавӣ солим ба камол мерасад.

Тарбияи оилавӣ асоси ҳама гуна тарбият аст, зоро



маҳз дар муҳити оила бо кӯшишҳои волидайн, хешу пайвандон насли наврас аз ҷиҳати ахлоқӣ, ҷисмонӣ, зебоишиносӣ, меҳнатдӯстӣ, рафоқат, дӯстӣ, озодипа-растӣ, шинохти неку бад тарбият меёбад.

Ҳамдигарфаҳмӣ, дӯст доштани зану мард низ ба тарбияи аъзои оила таъсири мусбат расонида, боиси хушбахтии онҳо мегардад. Аз назари дигар, тарбияи оилавӣ дорои масъалаҳои мубрам ва хеле мушкиlest, ки ба он бисёр омилҳо, чун ирсият, маънавиёти қалон-солон, саломатии фарзандон ва волидайн, таъминоти моддӣ ва маънавӣ, шароити иҷтимоӣ, шумораи аъзои оила, муносибат ба якдигар ва амсоли инҳо таъсир расонида метавонанд.

Фарзандони оила бояд дар фазои орому солими психологӣ, муҳити созгор ба воя расида, тарбияро аз оила гиранд. Зоро оила нахуст мактаби тарбияи инсон ва ташаккули тафаккури ў мебошад, ки тавассути он инсон минбаъд дар ҷомеа ҷой ва мақоми худро пайдо мекунад.

Мақсади фанни маърифати оиладорӣ бо асосҳои дониш оид ба никоҳу оиладорӣ шинос намудани хонандагон, ташаккул додани идеали оиладорӣ дар шуури онҳо мебошад. Зарурати таълими фанни мазкур омода намудани ҷавонон ба ҳаёти оилавӣ, ҳосил намудани малакаи муносибатҳои дурусти дохири оилавӣ, тарбия намудани онҳо дар рӯҳияни нигоҳ доштани анъанаҳои неки миллии ҳалқи тоҷик ва оштинопазирӣ ба расму одатҳои номатлуб оид ба оила мебошад.

Маълум аст, ки хонандагон дар солҳои донишандӯзӣ барои ташаккули ҷаҳонбинӣ ва олами маънавии худ донишҳои муайян ҳосил мекунанд. Тадриҷан писарону дұхтарон ба масъалаҳои муҳаббат, никоҳ ва оила, мақоми онҳо барои ҳаёти инсон таваҷҷуҳ зоҳир намуда, доир ба нозукиҳои рӯзгордорӣ маълумот пайдо мекунанд. Хеле муҳим аст, ки дилдодагон ба ҳам муносиб бошанд, рӯзгордориро уҳда карда тавонанд,

ба қадри ҳамдигар бирасанд, покдоману боиффат ва дар сахтиву мушкилиҳо дастигуру мададгори ҳамдигар бошанд.

Ҳамин тавр, вазифаи асосии фанни маърифати оиладорӣ тайёрии ахлоқии хонандагон ба ҳаёти оилавӣ – маҷмӯи муносибатҳои ахлоқиву педагогии мактаб, оила ва аҳли ҷамъият бо мақсади ташаккули фаҳмиши ахлоқии хонандагон, ба ҳаёти оилавию ақди никоҳ тайёр кардан, инчуунин онҳоро бо роҳи мустақилонаи ҳаёт ҳидоят намудан мебошад.

Саволҳо

1. Мағҳуми «оила»-ро шарҳ дихед!
2. Нақши оила дар ҳаёти инсон аз чӣ иборат аст?
3. Асоси пайдоиши оиларо чӣ ташкил мекунад?
4. Фанни маърифати оиладорӣ чиро меомӯзад?

§2. ПАЙДОИШИ ОИЛА ВА ДАВРАҲОИ ТАЪРИХИИ ИНКИШОФИ ОН

*Ҳеч шакле бе ҳаюло қобили сурат нашуд,
Одамӣ ҳам, пеш аз он к-одам шавад, бузина буд.*

Мирзо Абдулқодири Бедил дар ин байт ба назарияи илмии пайдоиши одам такя накарда бошад ҳам, аммо назарияи ўз ҳақиқати илмӣ дур нест. Инсоният то ба дараҷаи тамаддун расидан ҳазорсолаҳоро пушти сар намуда, аз шакли ваҳшоният ба шакли имрӯзаи ҳаёти инсонӣ расидааст.

Люис Генри Морган (олими амрикӣ) зинаҳои таърихии инкишофи инсониятро таҳлил намуда, онро ба се давраи асосӣ – ваҳшоният, барбаријат ва тамаддун тақсим кардааст.

Мувофиқи ақидаи Л.Г. Морган давраи аввал давраи ибтидоии одамизод буда, дар ин давра одамон

гурӯх-гурӯх зиндагӣ мекарданд. Байни гурӯҳҳо оила вучуд надошт. Ҳар мард метавонист бо зани дилҳоҳаш ва ҳар зан бо марди дилҳоҳаш бошад. Фарзандоне, ки таваллуд мешуданд, фарзандони умумии онҳо ба ҳисоб меррафтанд.

Одамон дар ибтидо зарурати якҷоя зиндагӣ карданро нафаҳмида, аксаран танҳо зиндагӣ мекарданд. Дар танҳоӣ аз таъсири ҳодисаҳои табиат ва ҳуҷуми ҳайвонҳои ваҳшӣ ҳалок мегаштанд. Бо мурури замон одамон зарурати якҷоя бо ҳам зиндагӣ карданро дарк намуда, аввалин муҳити иҷтимоиро ба вучуд оварданд, ки дар заминаи он авлод, қавм ва қабила пайдо шуданд. Авлод, қавму қабилаҳо барои таъмини оромиву ҳамзистии осоишта низому тартиботе муқаррар менамуданд, ки риояи он бар ҳамаи аъзои қавму қабилаҳо ҳатмӣ буд.

Зиндагии гурӯҳӣ одамонро маҷбур кард, ки бо якдигар мубодилаи афкор намоянд ва чунин зарурат ба пайдоиши нутқ дар ин давра замина мегузорад. Бо мурури замон одам ширкор ва истифодаи оташро ёд гирифт. Аз санг асбобу силоҳ месоҳт. Дар охирҳои давраи ваҳшоният одам тиру камонро ихтироъ меқунад. Одам акнун метавонист дар рӯзгори худ аз гӯшти парандагон ва ҳайвонот истифода барад. Ширкор яке аз соҳаҳои муқаррарии меҳнат ҳисоб мешуд. Оҳиста-оҳиста одамон ром кардани ҳайвонотро ёд гирифтанд, ки ин дар ҷамъияти ибтидой пешрафти бузурге буд. Ром кардани ҳайвонот боис шуд, ки одамон дар даштҳои сералафи соҳили дарёҳо умр ба сар баранд. Чунин қабилаҳо дар соҳилҳои дарёҳои Фурӯт ва Даҷла, дар Осиёи Миёна бошад, дар соҳилҳои Амударё ва Сирдарё зиндагӣ мекарданд.

Тавассути мушоҳида ва таҷриба инсон ба кишти ғалладона шурӯъ меқунад. Ҳамин тарик, зироаткорӣ ва ҷорводорӣ ба манбаи муҳимми ҳаёти моддии одамон мубаддал гардид.

Зинаи олии инкишофи давраи ибтидой гудозиши оҳан маҳсуб мешавад. Инсон аз асбобу олоти оҳанин истифода бурданро ёд гирифт, ки ин зиндагии ӯро як қадар осон гардонид.

Дар ин давра шумораи аҳолӣ ҳам афзуда, тӯдаҳои калон- калони одамон пайдо шуданд.

Давраи модаршоҳӣ. Инкишофи минбаъдаи чамъияти ибтидой барои пайдоиши авлод имконият фароҳам овард. Ин боиси никоҳи «гурӯҳӣ» гардид, яъне мардони як авлод ба занони авлоди дигар шавҳар ва занони ин авлод ба мардони он авлод зан мешуданд. Ин ҳолат асосан дар давраи модаршоҳӣ муশоҳида мешавад. Дар ин давра нақши модар асосӣ буда, фарзандон насли модар ҳисоб мешуданд ва онҳо бо модари худ зиндагӣ мекарданд. Ин гуна оилаҳо мустаҳкам набуданд, зеро байни онҳо робитаи иқтисодӣ вучуд надошт. Маҳсули меҳнати мардон дар доираи авлод мемонд ва ба зану фарзандон ягон қумаке намерасид. Бо вучуди он ки никоҳи оилаҳои «гурӯҳӣ» мустаҳкам набуд, он расман оила ба ҳисоб мерафт.

Баробари инкишофи олоти меҳнат ва шикор нақши мардон дар чомеа меафзуд. Дар чамъият оҳиста-оҳиста ҷойи давраи модаршоҳиро давраи падаршоҳӣ иваз кард.

Муносибатҳои оилавӣ дар давраи падаршоҳӣ. Дар ин давра тағйиротҳои куллӣ ба вучуд омаданд. Муносибатҳои истеҳсолӣ тағйир ёфта, моликияти хусусӣ пайдо мешавад. Пайдоиши моликияти хусусӣ муносибатҳои чамъиятиро ба куллӣ тағйир дода, муносибати тарафайни аъзоёни чамъият низ дигаргун шуданд. Одамон тадриҷан ба гурӯҳҳои дорою камбизоат ҷудо шуданд, ки ин боиси ба вучуд омадани чамъияти синғӣ гардид. Баробари пайдоиши чамъияти синғӣ шакли оила ҳам тағйир ёфт. Акнун мардҳо барои худ ҳамсар интихоб мекарданд. Ҳамин тарик, оилаҳои як-каникоҳӣ (моногамӣ) ба вучуд омад.

Инкишофи қувваҳои истеҳсолӣ ва иқтисодиёт муносибатҳои молиро дар оилаи падаршоҳӣ ривоҷ дод. Муносибатҳои молию пули дар ҷамъият боиси воҳиди мустақили ҷамъият гардидани оила гардид. Шавҳар ҳамчун сардори оила соҳиби моликияти оила мегардад. Зан ва фарзандон фармонбардори сардори оила мешаванд. Қоидаҳои адаб ва ахлоқ ба вуҷуд меоянд. Ҳиёнати зан ба шавҳар ё шавҳар ба зан маҳкум мешуд. Духтар то ба шавҳар баромаданаш бояд шарафу номуси худро нигоҳ медошт. Агар номи духтар ба сабукрафторӣ барояд, ҷомеа ӯро маҳкум мекард ва ба шавҳар баромаданаш душвор мегашт. Писар низ бояд меъёрҳои ахлоқиро риоя мекард, дар сурати риоя накардан аз ҷониби аҳли ҷомеа маҳкум гардида, аз авлод, қавм ё қабила ронда мешуд.

Чунин қоидаҳои ахлоқи аҷдодон дар замони мо ҳам аҳамияти худро гум накардаанд. Поктинатӣ, хушахлоқӣ, нигоҳ доштани номи нек, шарафу номус дар ҳама замон хислатҳои беҳтарини инсонӣ ба шумор меравад.

Ҳамин тарик, дар тӯли чандин ҳазорсолаҳо ҷамъияти инсонӣ аз зинаи ваҳшоният то ба дараҷаи тамаддун расид. Тамоми инсоният ин зинаҳоро аз саргузаронидааст. Шаклҳои оила ва оиладорӣ такмил ёфтанд. Бо пешрафти соҳти ҷамъиятий шаклҳои нави муносибатҳои оилавӣ, никоҳ ва оиладорӣ низ тафийр ёфт.

Ба давраи тамаддун гузаштани инсоният дар муносибатҳои оила ва никоҳ низ тафийроти навро ворид намуд. Мард ҳамчун сарвари оила тамоми масоили хонаводагиро бар зимма дошт, барои ҳифзи ҳуқуқу манфиатҳои ҳамсар ва фарзандони худ масъул буд. Дар муносибатҳои оилавӣ баъзе муносибатҳое ҷой доранд, ки на фақат ба воситаи қоидаҳои ҳуқуқӣ, балки тибқи талаботи қоидаҳои ахлоқӣ ба танзим дароварда мешаванд. Яъне дар оила муҳим аст, ки ҳуқуқ ва қоидаҳои ахлоқӣ дар муносибатҳои оилавӣ танзим карда ша-



вад, то ки боиси ҳамдигарфаҳмӣ, эҳтиром ва боварии аъзои оила гардад.

Вазифаи асосии қонунҳои оилавӣ аз мустаҳкам намудан ва дар заминаи меҳру муҳаббати якдигар барпо намудани оила, дар рӯҳияни садоқат ба Ватан ва иштироки фаъолона барои пешбурди ҳаёти чомеа тарбия намудани фарзанд мебошад.

Муносибатҳои оиладорӣ дар Шарқи қадим. Аз таърихи инкишофи оила маълум мешавад, ки Осиёи Миёна низ яке аз қадимтарин кишварҳоест, ки дар сарзамини он ҷамъияти инсонӣ ба вучуд омадааст. Инкишофи маданият дар ин сарзamin таърихи ҷандинҳазорсоларо дар бар мегирад. Дар арафай истилои арабҳо ва ҷорӣ гардидани дини ислом дар Осиёи Миёна мардумони ин кишвар, ки асосан тоҷикон буданд, ҷомеаи феодалиро аз сар мегузарониданд.

Дар бораи тарзи оиладории тоҷикон аз рӯйи осори таърихӣ маълум мегардад, ки занҳо баробари мардон дар корҳои ҷамъиятий иштирок мекарданд. Дар асарҳои таърихшиносони Юнони қадим омадааст, ки дар Осиёи Миёна, ки асосан тоҷикон зиндагӣ мекарданд, занҳо

баробари мардон санъати ҳарбиро меомӯхтанд. Онҳо аспсавор ва камондорони моҳир буданд. Мувофиқи маълумоти Элиан қабилаҳои сакоиҳои Осиёи Миёна анъанае доштанд, ки мувофиқи он номзадҳо (арӯсу домод) пеш аз издивоҷ бояд қувваозмой мекарданд. Агар домод ба арӯшавандай худ ғалаба кунад, ҳуқук дошт, ки ўро ба занӣ бигирад.

Чунин маълумоти таърихшиносон аз он шаҳодат медиҳад, ки дар байнин тоҷикон дар замонҳои қадим ҳуқуқи зану мард баробар буд, занҳо дар корҳои ҷамъиятий ва давлатӣ фаъолона ширкат меварзидаанд. Ҳона-доршавӣ ҳам бо розигии яқдигар сурат мегирифтааст.

Бозёфти таърихии кӯҳи Муг дар соли 1933 (ноҳияи Айнӣ) яке аз аҳдномаҳои қадимтарини масъалаҳои никоҳӣ ба ҳисоб рафта (асри VIII пеш аз милод), аз он шаҳодат медиҳад, ки масъалаи танзими ҳуқуқии молумулкӣ, баробарии ҳамсарон дар ҳалли масоили оилавӣ дар оиласи Шарқ вучуд дошт.

Аз байнин асноди ёфташуда қарордоди ақди ни-коҳи сүғдиён Дугдонча бо Утегин (пеш аз ислом) махсус буда, дар он дар бораи ташкили оила маълумоти дақиқ оварда шудааст. Мазмуни муҳтасари ин санад он аст, ки Дугдонча бо Утегин бо розигии яқдигар издивоҷ мекунанд. Мувофиқи қарордод Утегин бояд занаш Дугдончаро дӯст дорад ва эҳтиром кунад, ўро бо сарулибос, ҳӯрок таъмин намояд. Дугдонча ҳам қавл медиҳад, ки шавҳараашро дӯст дошта, иззату хурмат мекунад.

Зан низ ҳуқуқ доштааст, ки бо ташабbusи худ аз шавҳарааш чудо шавад. Агар шавҳар занашро талоқ кунад, вай бояд сарулибос, ҳӯрок ва анҷоми бо худ овардаашро ба ў бидиҳад.

Агар зан аз шавҳар чудо шуданӣ бошад, вай бояд қарори худро ба мард бигӯяд ва анҷомашро гирифта аз хонаи шавҳар биравад. Маълум мегардад, ки дар масъалаи ҳуқуқи зану мард аҷдодони мо аз рӯйи адлу инсоғ амал мекардаанд.

Масъалаи оиладорй ва ҳуқуқи оилавй дар мамлакатҳои Шарқ бо хусусияти хосси худ дар давраҳои гуногуни таърихӣ аз мамлакатҳои Ғарб фарқ мекард. Агарчанде оила ва муносибатҳои оилавй дар мамлакатҳои Шарқ асосан дар зери таъсири дин (таълимоти дини будой, дини зардуштӣ, дини ислом) рушд карда бошад ҳам, хусусиятҳои хосси худро дошт ва пешрафта ҳам ҳисобида мешуд. Гузаштагони мо дар ҳар давру замон фосиқону зинокоронро маҳкум сохтаанд. Камолиддин Биной ашхосеро, ки ба бадрафторй машғул шуда, шарафи оиларо паст мекунанд, саҳт маҳкум карда, тавсия мекунад, ки ба ин роҳи бад қадам нагузоранд. Шоир дар достони «Бехрӯзу Баҳром» дар боби нафрат ба зино гуфтааст:

*Эй бародар, қадам манеҳ ба зино!
Дину дунёи худ мадеҳ ба фано...
Покдоман чу гунчай гул боиш,
Қонеъ аз диданий чу булбул боиш.
Майли тардоманий макун чу саҳоб!
К-ин амал аз руҳи ту резад об.*

Масъалаи оиладорй дар аҳди Сосониён. Дар аҳди Сосониён, мувофиқи таълимоти дини зардуштӣ, ки мардум асосан ба он пайравй мекард, ташкили оила, таъсиси хонадорй аввалин пояи маданияти инсонӣ дар ҳамон давраи таърихӣ ба ҳисоб рафта, қонуниятҳои маҳсуси худро дошт. Яке аз қонуният ва талаботи ҳатмиy ризоияти издивоҷкунандагон ба ҳисоб мерафт, ки онро шарти муҳим ва бунёди оилаи солим меҳисобиданд. Синни никоҳӣ дар аҳди Сосониён аз 16-солагӣ, ки синни ба балоғат расидани ҷавонон ба ҳисоб мерафт, муқаррар гашта буд. Дар ин син ҷавонон ҳатман бояд коре ё шуғле меварзиданд, то ки рӯзгори хешро таъмин карда тавонанд.

Бунёди оила дар аҳди Зардушт амали муҳим шуморида мешуд ва худи Зардушт ба ҷавондухтарон ва ҷавонписарон таъкид менамуд, ки ба масъалаи барпо кардани оила бепарвой ва беаҳамиятий нақунанд. «Инак, эй духтарони шӯйкунанда ва ҷавононе, ки пайванди заношӯйӣ мебандед, суханони маро хуб ба ёд биспоред. Аз рӯйи меҳру фарзонагӣ ҳар яке аз шумо бояд бар он бошад, ки дар меҳрварзӣ ва дӯстиву покӣ ва порсой бар дигаре пешӣ ҷӯяд, ки ин беҳтарин шеваи комгорӣ дар зиндагӣ хоҳад буд» – таъкид шудааст дар ғотҳои Авасто. Дар ҷойи дигар ба масъалаи озод будани интихоби ҳамсар ва масъулияти падару модар барои ба ҳаёти мустақилона омода кардан ва гуселонидани фарзандон таъкид шудааст: «Ба гӯшҳоятон беҳтарин суханро бишнавед, бо андешаи равshan дар онҳо бингаред, зану мард бояд худашон роҳи худро интихоб намоянд». Дар «Маҷмӯаи ҳуқуқи Сосонӣ», ки дар аҳди Сосониён таълиф шуда ба ҳукми қонун даромадааст, ҷанд боби алоҳида дар бораи ташкили оила, никоҳу талоқ, тартиби бастани никоҳ ва интихоби ҳамсар оварда шудааст.

Муносибатҳои оилавӣ мувофиқи таълимоти ислом. Дини ислом дар ибтидои асри VII дар нимҷизираи Арабистон (ҳозира Арабистони Саудӣ) пайдо шуда, сипас аз он ҷо ба кишварҳои дигар – Эрон, Афғонистон, Осиёи Миёна ва аз он ҷумла Тоҷикистон низ паҳн гардидааст. Паҳншавии он аз солҳои 40-уми асри VII (аз Эрон) шурӯъ шуда, то охирҳои солҳои 30-юми асри VIII дар сарзамини тоҷикон ба анҷом расидааст. Дар оғози истилои араб мардуми таҳҷоӣ, ки асосан тоҷикон буданд, дину оини суннатӣ ва урғу одатҳои анъанавии худро доштанд, барои аз даст надодани онҳо ба лашкари араб муқобилияти саҳт нишон медоданд. Масалан, дар дини ҳамондавраи мардуми форсӯ тоҷик – зардуштия нуру

рұшной, гармій, оташ, Офтоб тимсолҳои худованди бузург Ахурамаздо ҳисоб мешуданд ва мавриди пастиши қарор мегирифтанд. Ин паастиши хусусияти на танҳо динӣ, балки табиӣ (натуралистӣ) низ дошт. Онҳо ҳақиқатан падидаҳои худи табиат буданд ва ба табиат: замин, зиндагӣ, дехқонӣ, чорводорӣ пайвастагӣ доштанд. Чизи аз ҳама муқаддас дар оила оташ ва оташдон буд. Соҳиби он зан – модар дониста мешуд. Зиндагӣ, ҳаракат (баръакси беҳаркатӣ ва қарахтӣ), сабзиш (наботот), парвариш (ҳайвонот), таваллуд (фарзанд) ва тарбияи он бо роҳи нек (хайр) шарти диндорӣ ва ибодат ҳисоб мешуд. Оташ қувваи гармкунанда, нурдиҳанда (чароф), сӯзанда (поккунандай мурдорҳо) ва дигар ҷиҳатҳои нек ба шумор мерафт. Шиори пайравони дини зардуштия «Пиндори нек, гуфтори нек, кирдори нек» буд.

Вале оҳиста-оҳиста дар ин сарзамин дини ислом ҷорӣ гардида, ҷойи зардуштия ва таомулҳои онро гирифт.

Яке аз хусусиятҳои ба оила хосси дини ислом ҳамин аст, ки муносибатҳои падарсолориро дар оила ҷорӣ намуда, дар муносибатҳои оилавӣ ва никоҳ меъёрҳои навро ворид кард, ки аксари онҳо барои устувор нигоҳ доштани муносибатҳои оилавӣ ва никоҳ, пояҳои ахлоқӣ ва рӯзию маънавии оила, аз ҷумла садоқат ба ҳамдигар, масъул будани падару модар дар нигоҳубин ва таълиму тарбияи фарзандон ва баръакс, масъулияти фарзандон дар бобати эҳтироми падару модар ва парастории онҳо, мавҷудияти фазои осоиш ва эътиимоду боварӣ дар оила нигаронида шудаанд.

Дини ислом низ зиноро (алоқаи ҷинсии ғайри никоҳи расмӣ) қатъиян маҳқум месозад ва ин амал гуноҳи азим дониста мешавад. Тибқи аҳкоми

шариат содиркунандай ин гуноҳ бояд сангсор карда шавад. Дар «Наҳҷ-ул-ҳидоя» дар боби зино аз забони Муҳаммад пайғамбар гуфта шудааст: «Эй уммати ман, савганд ба Худованд, ҳеч чиз палидтар аз зино дар назари Худованд нест». Дини ислом бо ҳамин роҳ одамонро аз бадраfterи нигаҳ дошта, устувории ахлоқ ва оиларо тарғиб менамояд.

Оила ва никоҳ дар даврони шӯравӣ. Дар замони шӯравӣ масъалаи муносибатҳои оилавӣ ва никоҳ то андозае тағиیر ёфта, танҳо ҳамон никоҳе эътироф карда мешуд, ки дар мақомоти сабти асноди ҳолати шаҳрвандӣ ба қайд гирифта мешуд. Ҳанӯз соли 1917 КИМ-и умумирусиягӣ ва Шӯрои халқи ҶФШСР ду декрет – «Дар бораи никоҳи шаҳрвандӣ, оид ба қӯдакон ва доир ба дафтари асноди ҳолати шаҳрвандӣ» ва «Дар бораи бекоркунии никоҳ»-ро қабул карда буд, ки барои қабули дигар қонуну санадҳои танзимкунандай оила ва муносибатҳои оилавӣ замина гузошт. Баъдтар (16 сентябри соли 1918) кодекс дар бораи асноди ҳолати шаҳрвандӣ қабул карда шуд, ки синни никоҳиро барои мардон аз 18-солагӣ ва барои занон аз 16-солагӣ муқаррар намуд.

Баъд аз инқилоби Октябр бо барқарор гардиданӣ Ҳокимиюти Шӯравӣ дар масъалаҳои муносибатҳои оилавӣ ва никоҳ меъёрҳои нав ворид карда шуд. Дар ин давра Тоҷикистон аввал ҳамчун чумхурии муҳтор дар ҳайати Ҷумҳурии Ӯзбекистон (соли 1924) ва баъдан ҳамчун чумхурии мустақил (соли 1929) дар низоми қонунгузории оилавӣ вобаста ба ҳувияти миллии мардум таклифу пешниҳодҳо ба миён гузошт. То соли 1928 дар Ҷумҳурии Муҳтори Сотсиалистии Тоҷикистон судҳои қозигӣ фаъолият мекарданд, ки вазифаи никоҳ карданро низ ичро менамуданд. 28 апрели соли 1929 Анҷумани 11-и умумитоҷикии



Шӯроҳо баргузор гардида, дар он Конститутсияи ҶМШС Тоҷикистон қабул карда шуд, ки дар самти қонунгузории оилавӣ низ як пешравӣ ва дигаргунӣ ба ҳисоб мерафт. Баробари пешравии ҷомеа ва рушди соҳаҳои муҳталиф дар Ҷумҳурии Шӯравии Сотсиалистии Тоҷикистон як қатор санадҳои меъёрий қабул карда шуд, ки масъалаи муносибатҳои оилавӣ, никоҳ ва бекор кардани онро ба танзим медаровард.

Дар замони соҳибиستиклолӣ дар Ҷумҳурии Тоҷикистон масъалаи муносибатҳои оилавӣ моҳияти нав пайдо намуда, як қатор санадҳои меъёрии ҳуқуқие қабул карда шудаанд, ки ба рушди оиладорӣ ва талаботи Конститутсия (Сарқонун)-и Ҷумҳурии Тоҷикистон, Кодекси оилаи Ҷумҳурии Тоҷикистон ва дигар санадҳои ҳуқуқи байналмилалии оилавӣ, ки Ҷумҳурии Тоҷикистон онро эътироф кардааст, мусоидат менамояд.

Саволҳо

1. Сарчашмаҳои таърихии пайдоиши оиларо номбар кунед.
2. Муносибатҳои оилавӣ дар давраи модаршоҳӣ ва падаршоҳӣ чӣ гуна ба роҳ монда шуда буданд?
3. Мақоми меҳнат дар ташаккули одам аз чӣ иборат аст?
4. Ақидаи «меҳнат одамро офарид»-ро чӣ тавр мефаҳмедине?
5. Сарчашмаҳои ҳуқуқи оилавӣ барои мардуми Шарқ, хусусан тоҷикон, кадом манбаъҳо маҳсуб меёфтанд?
6. «Маҷмӯаи ҳуқуқи Сосонӣ» кадом масъалаҳоро дар бар мегиряд?
7. Тибқи таълимоти ислом муносибатҳои оилавӣ чӣ гуна роҳандозӣ карда мешавад?
8. Дар замони шӯроҳо дар масъалаи муносибатҳои оилавӣ чӣ тағйирот ворид карда шуд?

§3. ОИЛА ВА ВАЗИФАҲОИ ҶАМЬИЯТИИ ОН

Оила иттифоқи озод, ихтиёрӣ ва баробархуқуқи байни зану мард буда, дар асоси муҳаббату эҳтироми тарафайн бо мақсади ташкили хонавода ва идомаи насл ташкил карда шуда, таҳти ҳимояи давлат қарор дорад. Ҷомеа аз оилаҳо иборат аст ва оилаи солим ҷомеаи солимро ташкил медиҳад. Агар оила устувору пойдор ва аз ҷиҳати маънавию ахлоқӣ солим бошад, ҷомеа низ устувор мешавад. Оила ба ҳаёти ҷомеа тавассути таваллуду тарбияи кӯдак, ташкили хонавода, шароити мусоиди зиндагӣ ва ҳастӣ, рушди ҷисмонию равонӣ ва маънавӣ мепайвандад. Барои солим нигоҳ доштани оила муҳим аст, ки аъзои он, пеш аз ҳама, муносибати худро дар доираи

ҳамдигарфаҳмӣ, эҳтироми тарафҳо, нигоҳ доштани шаъну шараф ва эътибори ҳар як узви оила ба роҳ монанд.

Мавқеъ ва нақши оила дар ҷамъият хеле бузург буда, он асоси давлатро ташкил медиҳад. Ҷӣ тавре ки иморат аз хиштҳо бунёд меёбад, давлат ҳам аз оилаҳо иборат мебошад. Бинобар ин вазъияти оила ба ҳаёти ҷамъиятии давлат таъсири бевосита мерасонад.

Яке аз вазифаҳои муҳимми оила дар ҷамъият ба дунё овардани насл аст. Таҳлилҳои оморӣ собит мемоноянд, ки дар қишварҳое, ки оилаҳо танҳо як фарзанд доранд, аҳолии онҳо сол аз сол кам мешавад. Аз ин рӯ барои нигоҳ доштани сатҳи шумораи аҳолӣ оилаҳо бояд на камтар аз ду фарзанд тавлид намуда, онҳоро ба воя расонанд. Табиист, ки волидон бо мурӯри замон пир шуда аз дунё мегузаранд. Агар дар оила як фарзанд ба воя расида, танҳо ҷойи волидонро дар ҷамъият пур қунад, ин ҳолат сабаби кам гаштани аҳолӣ мегардад. Агар оила ду фарзандро ба воя расонад, пас волидон ба ивази хеш барои ҷамъият ду нафарро тайёр меномоянд. Дар ин ҳолат шумораи аҳолӣ дар як сатҳ нигоҳ дошта мешавад.

Маълум аст, ки на ҳамаи фарзандон ба воя мерасанд. Қисме аз онҳо дар хурдсолӣ бо сабабҳои гуногун вафот мекунанд. Ин ҳолатҳо ҳам сабаби кам шудани шумораи аҳолӣ мегардад. Бинобар ин барои нигоҳ доштани шумораи аҳолӣ оила бояд камаш се фарзандро ба воя расонад. Кам ва ё аз ҳад зиёд гаштани аҳолӣ ба иқтисодиёт ва сиёсати иҷтимоии давлат таъсири худро мерасонад.

Масалан, дар қисми аврупоии собиқ Иттиҳоди Шӯравӣ ва як қатор давлатҳои аврупойӣ аз сабаби афзоиш наёфтани аҳолӣ дар корхонаҳои саноатӣ

коргарон нарасида, дехот рӯ ба ҳаробӣ меорад.

Бинобар ин ба танзим даровардани шумораи таваллуди фарзандон дар оила хеле муҳим аст. Ин масъаларо дар илм ба танзим даровардани нуфуси аҳолӣ ё *танзими демографӣ* меноманд.

Ба дунё омадани тифл барои ҳар як оила боиси шодию хурсандӣ мегардад. Қадами мубораки тифл ба хонадон нуру зиё ва саодату сафо баҳшида, оиларо мустаҳкам, иродай волидонро қавӣ ва боварию эътимоди онҳоро ба яқдигар афзун мегардонад. Дар баробари ин бояд дарк намуд, ки барои солим нигоҳ доштани оила масъулияти баланде ба дӯши волидон хоҳад буд. Зеро таваллуди фарзанд, дар баробари шодию фараҳ бо худ масъулияту вазифаҳои муайянро ба миён меорад. Солиму бардам ба воя расонидани фарзанд яке аз вазифаҳои асосӣ ва муҳимми оила дар назди ҷамъият буда, аз падару модар масъулияти хеле зиёдро талаб менамояд.

Падару модар вазифадоранд, ки нисбати тарбияи фарзандон ғамхорӣ намоянд, онҳоро ҳамчун шахсони арзандай ҷамъият ба воя расонанд. Дар Ҷумҳурии Тоҷикистон аксарияти оилаҳо ба тарбияи фарзандон дикқати маҳсус дода, онҳоро дар рӯҳияни муҳаббат ба Ватан, ифтихори миллӣ, эҳтироми қалонсолон ва дигар арзишҳои волои башарӣ тарбия менамоянд. Мутаассифона, оилаҳое низ ҳастанд, ки ба тарбияи фарзандон чандон эътибор намедиҳанд, ки ин ба ташаккули шахсияти фарзандон таъсири манғӣ расонида, тарбияи минбаъдаи онҳоро мушкил мегардонад.

Танҳо ҳаваси тарбияи фарзанди хуб кардан кам аст, балки аз уҳдаи тарбияи фарзанд баромадан лозим. Ҳар як падару модар бояд ба хубӣ дарк намояд, ки тарбияи фарзанд яке аз паҳлуҳои муҳимми ҳа-

ёти мост. Тарбияи хуб сарбаландӣ, баҳту саодат ва ифтихори мо, тарбияи бад шармсорӣ, бадбаҳтӣ ва хичолатмандии мо дар назди чомеа мебошад. Аз ин рӯ мо бояд тарбияи фарзандро на танҳо кори шахсӣ, балки ҳамчун масъулият ва қарзи шаҳрвандӣ дар назди чомеа бидонем.

Дар раванди тарбия волидон ҳамон вақт муваффақ мегарданд, ки барои рушди ҷисмонӣ ва ақлонии қӯдак шароити мусоид фароҳам оваранд. Мақсад, вазифа ва роҳҳои амалий кардани онро ба хубӣ дарк намуда, аз усулҳои дурусти тарбия истифода бурда, нисбати қӯдак талаботи ягона дошта бошанд ва бо рафттору кирдору гуфтори худ дар назди фарзандон намуна бошанд. Ҷавҳари муносибати волидон ва фарзандонро бояд муҳаббат ва боварӣ, ки аз эҳтироми тарафайн асос ёфтааст, ташкил намояд.

Дар оилаҳое, ки муҳити солим, муносибати дӯстона ва ҳамдигарфаҳмию боварӣ ҳукмфармост, барои тарбияи фарзанд заминаю имконоти хубе муҳайёст. Зоро ҷунин оилаҳо бештар аз муҳаббату вафодорӣ, масоили тарбиявию ахлоқӣ сухбат ба миён меоранд, ки худ аз худ ҷунин муҳит ва муносибат олами ботинии қӯдакро аз муҳаббату вафодорӣ пайваста боюнӣ мегардонад.

Дар баробари ин бояд дар назар дошт, ки муҳити оила доимо якрангу якмаром нест. Оила гоҳо ба душвориҳо рӯ ба рӯ мегардад. Баробари ба воя расидани фарзандон талаботи онҳо бештар ва даҳлу сарфи оила боз ҳам зиёдтар мегардад, ки ин ҳама ба муҳити тарбия дар оила бе асар намемонад.

Бехуда нест, ки гуфтаанд: «Фарзанд азиз, одобаш аз вай азизтар». Аз ин рӯ тавлиди фарзанд ҳанӯз нисфи кор аст. Кори муҳим ва асосӣ тарбия намудан ва ҳамчун инсони бомаърифат, хушодобу меҳнатдӯст

ба воя расонидани фарзанд мебошад. Ин вазифаи муҳим ва масъул дар назди оила мебошад. Тайёр на-мудани фарзандон ба ҳаёти мустақили оилавӣ, пеш аз ҳама, вазифаи падару модар аст. Кӯдаки навзод, ки ӯро ба ниҳоли наврас монанд меқунанд, дар оила чашм кушода оламро мебинад, тадриҷан падару модар, хешу таборашро мешиносад, табассум кардан, хестану нишастан, қадами нахустин гузоштанро меомӯзад. Худшиносӣ, тасаввуроту ҷаҳонбинии ӯ аввалин бор дар оила, дар ихтотаи падару модар ибтидо гирифта, бо таъсири бевоситай онҳо ташаккул меёбад. Роҷеъ ба ин масъала Абӯшакури Балхӣ гуфтааст:

*Ба ҳангоми барною кӯдакӣ
Ба донии тавон ёфтан зиракӣ.
Дарахте, ки хурдак бувад, бοғбон
Бигардонад ӯро, чу хоҳад чунон.
Чу гардад калон, боз натвонадаши,
Ки аз қажжису ҳам бигардонадаши.*

Бесабаб нест, ки дар мамлакати мо тарбияи фарзанд вазифаи оила, мактаб ва ҷомеа дониста мешавад. Дар сурати нодуруст ба роҳ мондани тарбия дар оила мақомоти расмӣ ба он даҳолат меқунад.

Волидон вазифадоранд, ки ба фарзанд дар мавзӯъҳои оиладорӣ, муносибати зану шавҳар, рӯзгордорӣ, меҳмондорӣ, муносибат ба хешу табори яқдигар ва тарбияи фарзанд сухбатҳо гузаронанд ва дар ин кор анъанаҳои беҳтарини ҳалқи тоҷикро истифода намоянд.

Вазифаи дигаре, ки дар назди ҳар оила меистад, ин тарбияи хочагидорӣ ва меҳнатдӯстии фарзандон

мебошад. Мұхаббат ба меңнат аз күдакй ташакқул мейбад. Муносибати соғдилонаи калонсолон ба меңнат ба фарзандон таъсири мусбат мерасонад.

Хар як оила вазифаи хоҷагӣ-истеҳсолиро ичро мекунад ва ин кор маҳсусан дар деҳот хеле хуб ба роҳ монда шудааст. Дар деҳот ҳар оила барои қишту кори шаҳсӣ дар назди хона замин дорад ва барои рӯёниданни маҳсулот ҳамаи аъзои оила дар он меңнат мекунанд. Қисми ҳосиле, ки оила аз замини назди ҳавлӣ мерӯёнад, барои истеъмоли худи онҳо сарф шуда, қисме аз он дар бозор фурӯҳта мешавад. Дар Тоҷикистон саҳми хоҷагии шаҳсӣ дар таъмини чамъият бо маводди ҳӯрокворӣ, аз қабили гӯшт, шир, тухм, маҳсулоти қишоварзӣ хеле калон аст.

Таъсири фаъолияти хоҷагиҳои оилавӣ ба таъминоти чамъият хеле калон аст ва ободу арzon будани маҳсулоти қишоварзию ҷорводорӣ дар бозорҳо ба он вобаста аст.

Меңнат кардан дар замини назди ҳавлӣ, нигоҳ доштани ҷорвои шаҳсӣ ва анҷом додани корҳои хоҷагии оила иштироқи ҳамаи аъзои оиларо талаб мекунад. Аз ин рӯ фарзандони деҳотӣ аз ҳурдӣ ба кори хоҷагидорӣ ҷалб карда мешаванд, ки ин барои онҳо як мактаби тарбияи меңнатию хоҷагидорӣ мегардад. Бачаҳо дар замини назди ҳавлӣ кор мекунанд, меваю сабзавот ҷамъ меоваранд, барои ҷорво ҳошок захира мекунанд. Духтарон ба ҷорво нигоҳубин карда, кори хонаро анҷом медиҳанд, ҳӯрок мепазанд.

Онҳо ҳамчун шаҳси дар меңнат обутобёфта ба камол мерасанд ва таҷрибаи андӯҳтаи худро барои тарбияи фарзандони ояндаи хеш истифода мебаранд. Абулқосим Фирдавсӣ гуфтааст:

*Ба ранҷ андар орӣ танатро, равост,
Ки ҳуд ранҷ бурдан ба донии сазост.*

*Ба ранч андар аст, эй хирадманد, ганч,
Наёбад касе ганч нобурда ранч.*

Дар оилахое, ки дар шаҳр зиндагӣ мекунанд, ичрои вазифаҳои хочагии оила ба дигар низом сурат мегирад. Оилахое, ки соҳиби хонаи шаҳсӣ мебошанд, дар ҳавлиашон дараҳтони мева ва қашниҷу пиёз рӯёнида метавонанд.

Чунин оилаҳо то андозае монанди деҳотиён дар корҳои хочагӣ баробар иштирок меварзанд. Ҳарчанд онҳо маҳсулоти хочагии худро ба бозор набароранд ҳам, қисман талаботи оилаи худро таъмин мекунанд.

Оилахое, ки дар хонаҳои баландошёна зиндагӣ доранд, аз кори хочагидорӣ маҳруманд. Вазифаҳои хочагии онҳо танҳо аз кори хона, аз қабили рӯбучин, пухтупаз, шустушӯй иборат аст. Ин оилаҳо ягон маҳсулот истехсол намекунанд ва танҳо истеъмолкунанда мебошанд. Чунин падару модарон бояд фарзандони худро ба корҳои хочагии оила ҷалб намоянд. Хочагидорио оиладориро ба онҳо омӯзонанд ва ба ҳаёти мустақили оилавӣ омода намоянд.

Оила ҳамчун асос ва занчири муҳимми чомеа вазифаҳои муайянро ичро менамояд. Моҳияти оила бевосита дар вазифа, тартиб ва рафтори аъзои он зоҳир мегардад. Муҳимтарин вазифаи оила, чи дар гузашта ва чи дар замони мусоир таваллуд, яъне ба дунё овардани насл мебошад.

Дар оила давраи аввали тарбияи фарзандон оғоз меёбад ва то ташаккули шаҳрванди комил давом мекунад. Нигоҳубини аъзои корношоями оила вазифа ва уҳдадории аъзои коршоями оила мебошад. Маҳз оила майшати аъзояшро таъмин мекунад, ба тартиб меоварад ва назорат мекунад.

Оила ҳамчун падидаи иҷтимоӣ барои расидан ба рӯзгори обод ва ҳаёти солим вазифаҳои тарбияи маънавию ахлоқӣ, равонӣ, таъмини шароити мусоиди майшию эҷодӣ, меҳнат, беҳдошти саломатӣ, ҳифзи саломатӣ ва амсоли инҳоро иҷро менамояд. Яке аз муҳимтарин вазифаи оила, ки ба ҳамаи комёбиву камолоти фард ва хислати инсонӣ нақши бештар дораду муассир аст, тарбия мебошад.

Вазифаҳои дигари оила нигоҳ доштани пайванди наслҳост. Дар урфият мегӯянд, ки «ҳар шахс бояд ҳафт пушти худро донад», яъне дар бораи бобову бобокалон, момову момокалон ва дигар аҷдоди худ маълумот дошта бошад. Ин вазифаи падару модар аст, ки бояд дар бораи аҷдоди гузаштаи худ ба фарзандон ҳикоя кунанд. Бештари вақт агар бобову бибӣ дар қайди ҳаёт бошанд, ба набераҳояшон дар бораи гузаштагон ва хешу таборашон нақл мекунанд. Фарзандон, ки калон шуданд, падару модар онҳоро ба ҳонаҳои хешу табор ва дӯстонашон мебаранд. Хешу табору дӯston ба дидорбинии онҳо меоянд. Ҳамин тарик, бачаҳо хешу табор, дӯstonи оиларо мешиносанд, бо фарзандони онҳо дӯстӣ пайдо мекунанд, ба хешу табор меҳр мебанданд ва бо ин робитаи авло-дию дӯстӣ мустаҳкам мегардад. Бе мададу дастгирии хешу табор ва ёру дӯston зиндагӣ кардан мушкил аст. Чунонки Муҳаммад Ҳичзорӣ гуфтааст: «Танҳо ба дунё меоем ва танҳо меравем. Вой, агар танҳодил зиндагӣ кунем».

Муносибати нек ба хешу табор, дӯston, қадршиносию меҳрубонӣ, омода будан ба мадади ҳамдигар ба фарзандон дарси ибрат мешавад.

Дар «Панҷсад ҳадис» омадааст, ки «Беҳтарин эҳсон ба падар ин аст, ки пас аз марги ў бо дӯстонаш муҳаббат кунӣ!».

Ин пандро ҳар шахс бояд дар ёд дошта бошад ва нагузорад, ки риштаи дӯстӣ бо хешу табор ва ёру дӯston канда шавад.

Ин что танҳо якчанд вазифаи ҷамъиятии оила номбар карда шуд. Аммо ҳаёт аз шумо шояд ҳал кардани вазифаҳои гуногуни дигарро низ талаб намояд, ки ба иҷрои он бояд омода бошед.

Савол ва супориши

1. Нақши оила дар ҷомеа аз чӣ иборат аст?
2. Вазифаи оиларо дар тарбияи фарзанд номбар кунед.
3. Оё шумо дар оилае, ки зиндагӣ мекунед, ҳудро озод ҳис мекунед?
4. Оё падару модаратон бо шумо дар масъалаҳои оиладорӣ сухбат мекунанд?

ФАСЛИ II. ХУСУСИЯТҲОИ ХОССИ ТАШКИЛИ ОИЛА

§4. ТАНЗИМИ ҲУҚУҚИИ МУНОСИБАТҲОИ ОИЛАВӢ

Танзими ҳуқуқии муносибатҳои оилавӣ дар асоси қонунгузории Ҷумҳурии Тоҷикистон, ки аз Конститутсияи (Сарқонуни) Ҷумҳурии Тоҷикистон бармеояд, ба роҳ монда мешавад. Қонунгузории оилавӣ муносибатҳои оилавиро танзим карда, дар таъмини ҳуқуқҳои аъзои оила нақши муҳим мебозад.

Давлат вазифаи тарбиявии волидонро ҳамчун уҳдадории муҳимми ҷамъиятию шаҳрвандӣ эътироф намуда, оиларо зери ҳимояи ҳуд қарор додааст. Моддаи 33-и Конститутсияи (Сарқонуни) Ҷумҳурии Тоҷикистон муқаррар намудааст, ки давлат оиларо ҳамчун асоси ҷамъият ҳимоя мекунад.

Дар ин модда уҳдадории давлат дар мавриди таҳти ҳимояи ҳуд гирифтани оила, ҳамчун асоси ҷамъият, таъкид шудааст. Таҳти ҳимояи давлат қарор доштани оила чунин маъно дорад, ки давлат дар ҳалли як қатор масъалаҳои иҷтимоиву ҳуқуқии марбут ба солимӣ ва пойдории оила худро уҳдадор мешуморад. Аз ҷумла, ғамхорӣ ба саломатии модар ва кӯдак, ҳифзи ҳуқуқи кӯдак, таъмини шароити мусоид барои таълиму тарбияи кӯдакон, кафолати иҷтимоӣ ҳангоми пиронсолӣ ва корношоямӣ, дастрас будани таҳсил дар муассисаҳои таълимии давлатӣ ва ғ.

Бояд зикр кард, ки тамоми уҳдадориҳое, ки давлат дар самти ҳимоя ва дастигирии оила ба зимма гирифтааст, бевосита аз муқаррароти моддаи 25-и Эъломияи ҷаҳонии ҳуқуқи башар (аз 10 декабря соли

1948) бармеояд. Дар Эъломияи ҳуқуки башар, Паймони байналмилалӣ оид ба ҳуқуки иқтисодӣ, иҷтимоӣ, фарҳангӣ ва дигар санадҳои даҳлдори байналмилалӣ оила ҳамчун рукни табиӣ ва асосии ҷамъият эътироф шуда, таъқид гардидааст, ки модарон то давраи таваллуд ва баъди таваллуд бояд ба ғамхории маҳсус фаро гирифта шаванд. Пешбинӣ намудани ҷораҳои маҳсуси ҳимояи модар ва ба ҳимояи маҳсус фаро гирифтани қӯдакон яке аз шаклҳои дастгирии иҷтимоии оила мебошад.

Ҳимояи ҳуқуки қӯдак, ки фарогири ҳуқуқҳои инсон то синни 18-сола мебошад, дар Конвенсияи Созмони Милали Муттаҳид оид ба ҳуқуқҳои қӯдак дарҷ гардидаанд. Дар ин Конвенсия қайд гардидааст, ки давлатҳои аъзо тамоми ҳуқуқҳои дар ин Конвенсия пешбiniшударо нисбат ба ҳар як қӯдаке, ки дар доираи ҳуқуқии онҳо қарор дорад, бе ягон табъиз (чудокунӣ, бартарӣ додан ва ё паст задан), сарфи назар аз најод, ранги пӯст, чинс, забон, дин, ақидаи сиёсӣ, асли миллӣ, қавмӣ ё иҷтимоӣ, вазъи молӣ, саломатӣ ва таваллуди қӯдак, волидон ё парасторони қонунии ў ё ягон ҳолатҳои дигар, эҳтиром ва таъмин мекунанд.

Яке аз санадҳои асосие, ки муносибатҳои оила-виро дар ҷумҳурии мо ба танзим медарорад, Кодекси оилаи Ҷумҳурии Тоҷикистон мебошад, ки 13 ноябрри соли 1998 қабул гардидааст. Кодекси мазкур аз 8 фасл, 22 боб ва 178 модда иборат мебошад. Он паҳлуҳои ҳуқуқии муносибатҳои оилавӣ, масъулияят ва вазифаҳои аъзои оила, ақдномаи никоҳ, синни никоҳӣ, ҳуқуки қӯдак дар оила, пардоҳти алимент, ҷавобгарии тарафҳо ва дигар масъалаҳои марбут ба муносибатҳои оилавиро ба танзим медарорад.

Оила пайванди ибтидоии ҷамъият буда, дар таш-

килу ичрои вазифаҳои хеш мустақилона амал мекунад.

Солҳои охир, маҳсусан пас аз соҳибистиқлол шудани Ҷумҳурии Тоҷикистон, ба мустаҳкам гардидани оилаҳо таваҷҷуҳи хосса зоҳир карда мешавад. Давлат баҳри беҳтар намудани шароити оилаҳо, ҳифзи манғиатҳои модару қӯдак ғамхорӣ намуда, барои омода кардани ҷавонон ба ҳаёти оилавӣ тадбирҳои амалий меандешад. Дар муассисаҳои таҳсилоти умумӣ ҷорӣ кардани омӯзиши фанни маърифати оиласдорӣ ҳам яке аз он тадбирҳо мебошад.

Ҳар як ҷавон пеш аз хонадор шудан бояд ба қонун-гузории кишвар оид ба оила шинос шавад. Доностани қонун ва риоя намудани он ба мустаҳкам гардидани оила ёрӣ мерасонад. Ҕавонон бояд донанд, ки танҳо никоҳи дар ташкилотҳои ақди никоҳ бақайдгирифташуда қонунӣ буда, оилаи баробарҳукуки ҷамъиятиро ташкил медиҳад.

Никоҳи гайрирасмӣ, яъне никоҳе, ки дар ташкилотҳои ақди никоҳ ба қайд гирифта нашуудааст, гайриқонунӣ буда, ҳуқуқу уҳдадориҳои зану шавҳарро ба танзим дароварда наметавонад. Дар ҳолати вайрон гаштани оилаҳои гайрирасмӣ (яъне оилаҳое, ки аз қайди никоҳи расмӣ нагузаштаанд) аксаран занҳои ҷавон дар ҳолати ногувор мемонанд.

Масалан, духтари 18-сола танҳо бо никоҳи динӣ ба шавҳар дода шуд. Баъд аз тӯй арӯси ҷавонро ба хонаи домод бурданд. Вақти муайянे гузашту зани ҷавон фарзанд ёфт. Шавҳарашиб, ки донишҷӯ буд, оилаашро аз таваллудхона бо тифли навзод ба хонаи модарарӯс (хушдоман)-аш оварда монду бо ҳамин гайб зад. Баъд аз чанд моҳ модарарӯсаш кӯрпаву кӯрпача ва либосҳои арӯсро оварда гуфт, ки умешашро аз шавҳарашиб канад, вай дигар намеояд ва зани дигар гирифтаний аст.

Зани چавон кор намекард ва аз шавҳарааш ёрдам-пулӣ низ намегирифт. Баъд аз оворагӣ ва давутози зиёд ба ин зан мұяссар шуд, ки барои фарзанд на-фақапулий бигирад. Сабаби оворагиҳо бошад, набу-дани шаҳодатномаи ақди никоҳ буд.

Тибқи Кодекси оилаи Ҷумҳурии Тоҷикистон “Оила, ақди никоҳ, модар, падар ва қӯдак дар Ҷумҳурии Тоҷикистон таҳти муҳофизати давлат қарор до-ранд». Давлат кафолат медиҳад, ки ҳар оила ва узви онро таҳти ҳимояи худ гирад.

Дар бештар маврид оилаҳо ва шаҳрвандони мо аз нокифоя будани дониши ҳуқуқӣ то ҳол моҳияти қо-нунро дуруст дарк накардаанд. Кам нестанд оилаҳое, ки мисли чунин ҷавондухтарон бе сабти қонунии никоҳ оила барпо карда, зиндагӣ ба сар мебаранд. Аз нигоҳи ҳуқуқӣ ва тибқи қонунҳои ҷорӣ раъий зану шавҳарро, ки ихтиёран оила барпо мекунанд, танҳо дар он ҳолат ба инобат мегиранд, ки онҳо аз ҷониби мақомоти давлатии Сабти асноди ҳолати шаҳрвандӣ ба қайд гирифта, ақди никоҳашон ба расмият даро-варда шуда бошад. Яъне шаҳодатномаи ақди никоҳ барои онҳо ҳуқуқи занушавҳариро медиҳад ва асоси барпо гардидан оилаи нав маҳсуб меёбад. Мақомоти давлатӣ ақди никоҳеро, ки танҳо бо расму оинҳои динӣ сурат гирифтаанд, ба эътибор намегирад. Зоро дар ҳолати барҳам ҳӯрдани оилаи дар асоси никоҳи динӣ ташкилшуда давлат кафолат дода наметавонад ва бе молу мулк мондани зан аз эҳтимол дур нест. Бинобар ин аз қайди мақомоти Сабти асноди ҳола-ти шаҳрвандӣ гузаштани ҷавонон аҳамияти маҳсус дорад. Танҳо шаҳодатномаи ақди никоҳ ҳуҷҷати асосӣ ва далели тасдиқунандаи аз қайд гузаштани ақди никоҳ ба шумор рафта, ҳуқуқҳои зану мардро муқаррар менамояд.

Барои аз қайди никоҳ гузаштани навхонадорон

мувофиқи моддаи 12-и Кодекси оилаи Ҷумхурии Тоҷикистон шартҳои асосии ақди никоҳ чунинанд:

1. Розигии марду зани издивоҷкунанда;
2. Ба синни никоҳӣ (18-солагӣ) расидан.

Мутобиқи тағириу иловаҳое, ки ба Кодекси оилаи Ҷумхурии Тоҷикистон ворид карда шудаанд, синни никоҳӣ дар ҷумхурӣ аз 18-солагӣ муқаррар гардида, дар ҳолатҳои истиснӣ бо ҳалномаи суд синни никоҳӣ аз 17-солагӣ муайян карда мешавад. Ҳолатҳои дигари никоҳи файриқонунӣ ҷиноят ҳисобида мешавад.

Шахсоне, ки духтар ё писарро маҷбурий ба никоҳ розӣ мекунанд, мувофиқи қонун ба ҷавобгарӣ қашида мешаванд. Бо вучуди ин ҷавонон набояд ба сабук-фиркию беандешагӣ роҳ диҳанд. Маслиҳати падару модарро ҳаматарафа гӯш карда, номзад ва ё дилдодаи худро хуб бисанҷанд, дар бораи шубҳаи худ аз падару модар маслиҳат пурсанд. Падару модар таҷрибаи бойи ҳаётӣ доранд ва онҳо низ баҳри баҳту саодати фарзандонашон мекӯшанд. Беҳуда нест, ки бузургон гуфтаанд:

*Бе тир марав, ки дар бимонӣ,
Ҳарчанд Сикандари замонӣ.*

Қонун ҳам масъулияти ҷавононро пеш аз оила-доршавӣ ба назар мегирад. Дар қонунгузорӣ муҳлати як моҳ пеш аз қайди никоҳ ариза додани издивоҷкунандагон пешбинӣ шудааст, то ки ҷавонон дар ин муддат дар бораи шахси интихобкардаашон ва ҳаёти оиладорӣ хубтар мулоҳиза намоянд.

Танҳо дар баъзе ҳолатҳо бо сабабҳои узрнок: сафари хидматии дарозмуддат, бемории яке аз хешо-

вандон, даъват ба хизмати ҳарбӣ ин муҳлати муқарраршуда аз тарафи ташкилотҳои дахлдор кӯтоҳ карда мешавад.

Ҳамин тариқ, зан ва мард танҳо баъди қайди никоҳ дар идораи Сабти асноди ҳолати шаҳрвандӣ зану шавҳари комилҳуқуқ дониста мешаванд.

Ҳамзамон, гуфта мешавад, ки ҳуқуқу уҳдадориҳои зану шавҳар баъд аз ақди никоҳ ба вучуд меояд. Зану шавҳар дар оила баробарҳуқуқанд ва дар назди оилаю ҷамъият вазифа ва масъулияти муайян доранд.

Ҳангоми аз қайди никоҳ гузаштан зан ҳуқуқ дорад, ки насаб (фамилия)-и худро нигоҳ дорад ё насаби шавҳарро қабул кунад. Одатан бештари занҳо насаби шавҳарро қабул мекунанд.

Агар ақди никоҳ бекор карда шавад ва зану шавҳар аз ҳамдигар чудо шаванд, зан метавонад боз насаби пешинаи худро барқарор кунад. Азбаски фарзандон насаби падарро қабул мекунанд, бинобар ин бештари занҳо насаби худро иваз намекунанд. Ин иқдоми онҳо дуруст аст, зоро баъд аз чудо шудани волидон фарзандон, новобаста ба он ки бо қадоме аз онҳо мемонанд, бояд як насаб дошта бошанд.

Ҳангоми қатъ гаштани ақди никоҳ дар масъалаи тақсими анҷоми хона байни зану шавҳар норозигӣ ба вучуд меояд. Ҳар яке меҳоҳад моли гаронбаҳотарро соҳиб шавад. Мардҳо одатан даъво мекунанд, ки танҳо худашон кор кардаанд ва талаб мекунанд, ки ба онҳо ҳиссаи зиёдтар чудо карда шавад.

Зану шавҳар бояд донанд, ки молу мулке, ки онҳо дар давраи ҳаёти якҷоя ҷамъ овардаанд, моликияти умумии онҳо ба ҳисоб меравад ва дар тақсимот онҳо ҳуқуқи баробар доранд.

Молу мулки шаҳсӣ ҳамон молу мулке ҳисоб меёбад, ки то давраи хонадорӣ ба онҳо тааллук дошт.

Файр аз ин, амволи истифодаи шахсӣ, аз қабили либос, пойафзол, асбобҳои ороиши занона ва мардона (соат, гӯшвор) моликиятии шахсии зану шавҳар ҳисоб меёбанд.

Ҳарчанд зан дар давраи оиладорӣ дар ягон ҷо кор накарда бошад ҳам, вай дар кори ҳочагии хона, тарбияи фарзандон саҳми худро гузоштааст ва аз ин рӯ вай ба моликиятии оила, ки дар давраи зиндагии якҷоя ҷамъ кардаанд, баробари мард ҳақ дорад.

Ин гуфтаҳоро моддаи 34-и Кодекси оилаи Ҷумҳурии Тоҷикистон тасдиқ намудааст: амволи дар давраи оиладорӣ бадастовардаи зану шавҳар моликиятии муштараки онҳо эътироф карда мешавад. Даромаде, ки зану шавҳар дар давраи зиндагӣ аз натиҷаи фаъолияти меҳнатӣ, соҳибкорӣ ва зеҳнӣ ба даст оварданд, нафақа, ёрдампулӣ, коғазҳои қиматнок, амволи ҳаридашуда, новобаста ба он ки ба номи кӣ номнавис шудааст, амволи муштарак эътироф карда мешавад. Аз ин лиҳоз молу мулки муштарак дар зиндагӣ аз ҷониби зану шавҳар баробар истифода бурда мешавад. Фаромӯш набояд кард, ки ҳаёти оилавии зану мард бе қайди мақомоти давлатии Сабти асноди ҳолати шаҳрвандӣ барои ноил шудан ба моликиятии муштарак асос намешавад.

Аз ин ҷиҳат ҳангоми тақсими анҷоми хона ҳиссаи онҳо баробар муайян карда мешавад. Файр аз ин, суд манфиати фарзандонро ба назар гирифта, ҳангоми тақсим қисми зиёди чизу ҷораро ба фоидаи онҳо муайян мекунад.

Зану шавҳар дар қатъ кардани никоҳ ҳуқуқи баробар доранд. Аз тарафи зан ё мард дар бораи қатъ кардани ақди никоҳ ба суд ариза дода мешавад. Баъд аз омӯхтани сабабҳои ҷудошавӣ суд мекӯшад, ки зану шавҳар оштӣ шаванд ва бо ин мақсад мухлати муайян муқаррар карда мешавад.

Агар суд ба хулоса ояд, ки зиндагии якчояи онҳо файриимкон аст, он гоҳ дар бораи қатъ гардидани никоҳ қарор мебарорад. Қабл аз баровардани қарор ба ивази додани талоқҳат як миқдор ҷарима муайян мекунад. Суд вазъи иқтисодии зану шавҳарро ба ҳисоб гирифта, метавонад ин маблағро аз якеи онҳо ё аз ҳардуяшон ситонад. Қонунҳои амалкунанда аслан бо мақсади мустаҳкам кардани оила ва ба танзим даровардани муносибатҳои оилавӣ пешбинӣ шуда, донистани муқаррароти қонунгузорӣ ба ҷавонон имкон медиҳад, ки дар барпо намудани оила ва дуруст ба роҳ мондани муносибатҳои оилавӣ огоҳона рафтор намоянд.

Дар баробари ин бояд қайд намуд, ки қонунҳои ҷории ҷумхурӣ, дар баробари бастани ақди никоҳи шаҳрвандон, аҳдномаи никоҳро ҳам байни зану шавҳар пешбинӣ намудааст, ки он ихтиёри буда, аз ҷониби намояндагони нотариалии давлатӣ пеш аз никоҳ ё дар ҷараёни зиндагӣ тавассути шартномаи дутарафа тасдиқ мешавад. Аҳдномаи никоҳ чист?

Аҳдномаи никоҳ санадест, ки дар он уҳдадориҳои зану шавҳар, ҳарочоти тарафайни ҷашну маросими оилавӣ ва молу мулке муайян мегардад, ки дар сурати бекор кардани ақди никоҳ ба ихтиёри ҳар қадоми онҳо гузошта мешавад. Дар аҳднома инчунин дигар шарту уҳдадориҳои яқдигарро метавонанд зикр намоянд. Вале бештари оилаҳо дар Тоҷикистон аз бастани аҳдномаи никоҳ худдорӣ менамоянд, ё ки онро ба эътибор намегиранд.

Аҳдномаи никоҳ созишномаи шахсоне мебошад, ки никоҳ мекунанд ё созишномаи зану шавҳар аст, ки ҳуқуқи молумулкӣ ва уҳдадориҳои онҳоро дар давраи занушӯйӣ ва ё дар ҳолатҳои бекор кардани он муайян менамояд.

Инчунин дар асоси моддаи 32 ва 33-и Кодекси оила зану шавҳар дар оила баробарҳуқӯқ буда, ҳар кадомашон дар интихоби шуғл, қасб, намуди фаъолият, иқоматгоҳ ва маҳалли будубош озод ҳастанд.

Ҳамзамон зану шавҳар вазифадоранд, ки муносибатҳои худро дар оила дар асоси эҳтирому кумаки якдигар ба роҳ монанд, барои таҳқими оила мусоидат намоянд, ба некуаҳволӣ ва рушду камоли фарзандонашон ғамхорӣ кунанд. Онҳо ҳангоми ақди никоҳ дар интихоби насаб баробарҳуқӯқ мебошанд.

Хулоса, дар Тоҷикистон барои бунёди оила, чи аз нигоҳи ҳуқуқӣ ва чи аз назари анъанаҳои мардумӣ, замина ва шароити мусоид мавҷуд буда, монеае дар ташкили оила ва пеш бурдани ҳаёти мустақилона вучуд надорад. Ҳар кас вобаста ба шароити иқтисодию иҷтимоӣ, тавоной, тафаккур ва шавқу завқи оилаи худ дар доираи санадҳои меъёрию ҳуқуқӣ ва анъанаҳои мардумӣ оила ташкил менамояд, ки риояи он ҳатмист.

Савол ва супориши

1.Шумо дар бораи никоҳи гайрирасмӣ чӣ андеша доред?

2.Фарқияти ақди никоҳ ва аҳдномаи никоҳро дар чӣ мебинед?

3.Ҳодисаҳои маҷбуран ба шавҳар додани духта-ронро медонед? Ақидаи шумо нисбати ин масъала чӣ гуна аст?

4.Ҳуқуқ ва уҳдадориҳои қонунии зану шавҳарро номбар кунед.

§5. ТАШКИЛИ ОИЛАИ ҖАВОН. МУҲАББАТИ МАРДУ ЗАН – ШАРТИ АСОСИИ ТАШКИЛИ ОИЛА

Оила асоси чомеа, муҳимтарин ячейкаи чамъияту давлат мебошад. Маҷмӯи оилаҳо чамъиятро ташкил дода, устуворӣ ва ноустувории давлат ба он вобастагӣ дорад. Ҷӣ қадаре ки оила мустаҳкам бошад ва волидон фарзандони худро дар рӯҳияни ватандӯстӣ, инсонгароӣ, хештаншиносӣ тарбия намоянӣ, ҳамон қадар чамъият устувор мегардад ва дар оянда самараи дилҳоҳ медиҳад. Ободӣ ва солимию маърифатнокии чомеа, пешрафти иқтисоду иҷтимоёти мамлакат ва бунёди зиндагии солим ба маърифатнокии ҳар аъзои оила вобастагии қавӣ дорад. Агар тарбияи фарзандон дуруст ба роҳ монда шавад, давлат ва чамъият ҳам ба мақсаду ҳадафҳои худ ноил мегарданд.

Яке аз шартҳои асосии ташкили оила муҳаббати байни издивоҷкунандагон – марду зан мебошад, ки он бояд дар заминаи эҳтироми ҳамдигар ва якдигарфаҳмӣ асос ёфта бошад.

Ҳангоме ки ду ҷавон дар асоси ишқу муҳаббат оила бунёд мекунанд, мақсаду мароми онҳо як аст, яъне садоқату вафодорӣ ба ҳамдигар ва тарбияи фарзандони солиму хушбахт. Онҳо аз ҳаёти хеш хурсанданд ва аз волидони худ, ки онҳоро ба мурод расонидаанд, розиу миннатдоранд. Аммо дар ҳаёт гоҳо чунин мешавад, ки дилдодагон ба орзуу ҳаваси хеш намерасанд. Волидони ҳар ду ё як тараф ба издивоҷи онҳо розӣ намешаванд ва бо ҳоҳиши худ духтарро ба шавҳар медиҳанд. Писарро ҳам бо ҳамин тартиб хонадор мекунанд. Онҳо ба хотири эҳтироми падару модар эътиroz намекунанд ва ба тақдир тан медиҳанд. Аммо онҳоеро, ки сабабгори

чудо шуданашон гаштаанд, ҳеч гоҳ намебахшанд. Ҳамин тавр, дар миёни волидону фарзандон адоват пайдо шуда, боиси бад шудани муносибати онҳо мегардад.

Зиндагии фарзандоне, ки бо иродай волидон хонадор шудаанд, чандон ширин намегузарад. Духтаре, ки падару модар бо хости худ ба шавҳар додаанд, ноилоч ба тақдир тан дода, бо шавҳар зиндагӣ мекунад. Мехр бастан ба шавҳаре, ки ҳатто дар хаёлаш набуд, барои зани ҷавон душвор аст. Илова бар ин, зан маҳз шавҳарашро сабабгори бадбаҳтии худ медонад ва нисбат ба ӯ аз рӯзҳои аввал дар дил кинаю адоват мепарварад.

Зиндагии оиласи писар низ ҳамчунин мегузарад. Ӯ ҳам занашро сабаби бадбаҳтии худ медонад. Дар ҳар ноомади рӯзгор ба занаш таъна мезанад, ки ман туро дӯст надошта гирифтаам. Умуман, ин бемуҳаббатӣ дар оила сабаби кинаю адоват ва мочароҳои зиёд гардида, натиҷаҳои нохуш ба бор меорад. Чунон ки Мирзо Абдулқодири Бедил гуфтааст:

*Ҷаҳонсӯз аст барқи кина, ҳуши дор!
Мабодо домани кас гирад ин хор!*

Одатан дар чунин оилаҳои носозгор нисбат ба ҳамдигар гоҳо оташи рашик аланса мезанад, ки ба вайрон шудани онҳо анҷом мейбад. Қисми дигари чунин оилаҳо соҳиби фарзанд мешаванд. Бо фарзанд ёфтани масъулияти тарбияи ӯро ба дӯш мегиранд. Мехри фарзанд зану шавҳарро ба ҳам наздик мекунад, муносибати онҳо беҳтар мегардад. Ба гуфтае, ба тақдир тан дода, роҳи сулҳу салоҳро дар оила ва дар муносибати ҳамдигар ва хешу табори тарафайн пеш мегиранд, аммо ёду хотираҳои ишқи

аввал дар қалби онҳо як умр боқӣ мемонад ва имкон намедиҳад, ки дар байни онҳо дӯстию самимият, ҳамдигарфаҳмӣ пойдор гардад.

Танҳо меҳру муҳаббат зану шавҳарро ба ҳамдигар дӯст, ёри дилсӯзу ғамхор карда метавонад. Ишқ байни марду зан қувваи ҷозибаero тавлид мекунад, ки гусастани он душвор аст.

Донишмандони Шарқ дар китоби «Шоҳи шафттолу» бунёди ишқро таҳлил намуда, ба хулосае меоянд, ки рағбати инсон дорои се манбаъ мебошад: дил, ақл ва ҷисм. Рағбати дил дӯстиро бунёд мекунад, рағбати ақл эҳтиромро ва рағбати ҷисм майлу ҳоҳиширо ба вучуд меорад. Ба ҳам пайвастани ин се рағбат ишқро ба вучуд меорад. Агар шахс нисбат ба ҷинси муқобил ҳамин хел ҷозибари ҳис қунад, пас маълум мешавад, ки ӯ ошиқ шудааст.

Аз изҳори муҳаббат то издивоҷ муҳлатест, ки ҷавонон метавонанд ҳамдигарро хуб санҷанд. Савдои ҳаёт ҳеч гоҳ шитобкориро намеписандад. Зоро интиҳоби дурусти ҳамсар, ки шарики якумраи ҳаёт мебошад, дар тақдирни муносибатҳои оилавӣ нақши бисёр муҳим мебозад.

Таҳқиқоти илмӣ шаҳодат медиҳанд, ки дар синни 3 – 5-солагӣ тарҳи шахсияти кӯдак муайян мегардад. Дар синни 17 – 18-солагӣ ҳамаи ҳусусияту сифатҳои фард ба таври мушахҳас дақиқ мешавад, ҳарчанд ки шахс зери таъсири муҳит тамоми умр тағиیر меёбад, баъзан аз ҷиҳати хислат ба таври ҷиддӣ дигар мешавад. Тағиироти куллӣ танҳо ба таври истисно дар фардҳои алоҳида ба вучуд меояд. Бинобар ин ҳангоми интиҳоби ҳамсар ба ин падида умед бастан дуруст нест. Яъне ақидае, ки «занро интиҳоб карда, баъд мувофиқи табъ тарбия мекунанд» тамоман нодуруст аст. Ҳамсари дилҳоҳро ҷиддан интиҳоб кардан лозим аст. Сифатҳои зоҳирӣ номзад (ҳусн,

қаду қомат) набояд омили ҳалкунанда бошанд. Маънавиёти ҳамсари ояндаро чиддан ва тўлонӣ омӯхта, сипас ба ташкили оила қадам гузоштан лозим аст. Чунин тарзи интихоб ба ҳар ду тараф имкон медиҳад, ки ҳамдигарро ба хубӣ санчида, шарики доимии ҳаёт гарданд.

Дар ҳолати мавҷуд будани ишқи тарафайн, сидку вафо, ҳамдигарфаҳмию самимият, ҳамроҳ бартараф кардани душвориҳо зиндагии оилавиро саодатманду беғубор мегардонад. Чунон ки шоир гуфтааст:

*To ки аз ҷониби маъшуқа набошад кашииে,
Кӯшиши ошиқи бечора ба ҷое нарасад.*

Зери мафхуми «ишқ» ва «муҳаббат» ҳиссиёти олӣ ва начиби инсонӣ ниҳон аст. Ин калимаҳо ба ҳам муродиф буда, ба таври умумӣ як муносибати нарму форам ва пурмехру садоқати байни ду инсонро ифода мекунанд. Ин ҷозиба (кашиш) бисёр нозуку латиф ва ачибу шавқангез буда, дар худ ҳазорон асрори ниҳон дорад, ки моҳияти онро то охир ҳеч кас фаҳмида ва фаҳмонида натавонистааст. Зеро ин ҷозиба дар ақли инсон зухур ёфта, дар вучуди зиндаю мураккаби инсон жарфттар решаш давонда, ба хуну мағзи он вобастаю пайваста мегардад.

Шояд дар дунё касе нест, ки дар ҳаёти худ боре ошиқ нашуда бошад. Дарди ҳичрон, шабҳои бехобӣ, интизорӣ, орзуи дидор, таманнои висол, аз бар кардани шеърҳои ошиқона барои ҳар фарди ошиқ ошност.

Донишманди бузург Закариёи Розӣ дар китоби «Тибби рӯҳонӣ», ки ба бисёр забонҳои ҷаҳон тарҷума шудааст, дар бораи ҳолати ошиқ навиштааст: «Инчунин мумкин аст, ки аз дарди ишқи ҳақиқӣ дар ғамгинии шадид ва ғуссаҳои муттасил (доимӣ)

бимонад. Дар ин гуна ҳолат ошиқоне, ки ҳеч гоҳ ба мақсади худ намерасанд, ба дарди бехобӣ ва парешонҳолӣ гирифтор мешаванд. Гузашта аз ин, кор то ба ҳадде мерасад, ки аз ҳӯрдани таом бемайл шуда, ба дарди ҷунунию васваса гирифтор шуда, коҳидаву пажмурда мешаванд».

Бузургон гуфтаанд: Дарди ишқро дармон висоли ёр аст ва ё:

*Набошад ишқро ҷуз ишқ дармон,
Наиояд кард сандон ҷуз ба сандон.*

Дар ҳусуси дарди ишқ ва дармони он вобаста ба донишманди бузурги тоҷик Абӯалӣ ибни Сино ҳикояти ачибе то замони мо расидааст, ки мазмуни он ҷунин аст: «Овардаанд, ки дар Табрез ҳочаи бозаргонеро писаре буд дар камоли ҳусну малоҳат ва дар ниҳояти латофату сабоҳат (зебоӣ). Вай бемор шуд. Ҳарчанд ки ӯро муолиҷа намуданд, беҳ намегардид, то ба ҳадде ки умединӣ мунқатеъ шуда. Ҷамъе падари вайро гуфтанд, ки дар вилояти Бухоро табибест Абӯалӣ ном, илоҷи писарат вай метавон намуд. Он бозаргон писари худро гирифта назди Абӯалӣ овард.

Абӯалӣ ҷун набзи ӯро гирифт, донист, ки ӯ ошиқ аст, аммо агар изҳори он намояд, он писар махҷуб мешавад (шарм медорад) ва мумкин нест, ки изҳори он кунад ва мақсуд фавт мешавад (аз даст меравад).

Абӯалӣ гуфт:

– Эй ҳоча, марди ҷаҳонгаштае меорӣ, ки вай сухангӯю ширинтакаллум бошад, то ман аз ӯ ҳикоят пурсам ва гуфтугӯй қунам, то писари ту шифо ёбад.

Ин ҳочаро мусоҳибе (ҳамсухбате) буд, ки тамоми рубъи маскун¹ сайр карда буд, бо худ ҳамроҳ дошт,

¹ Рубъи маскун – аз ҷон ҳиссаи рӯйи Замин, ки ҳушкист ва маҳалли зиндагии инсон ва ҳайвонот мебошад. Се ҳиссаи дигар об аст.

ҳозир соҳт. Абӯалӣ даст бар набзи писар ниҳод ва аз он пири ҷаҳонгашта таърифи шаҳрҳоро мепурсид, то ба таърифи шаҳри Табрез расид, набзи он писар мутаҳаррик шуд. Абӯалӣ донист, ки матлуби вай дар Табрез аст. Аз маҳаллот ва мавзеи он шаҳр пурсидан гирифт. Чун маҳаллаи Шакарфурӯшонро бар забон бурд, набзи вай бисёр музтариб (бекарор) гардида. Маълум шуд, ки мақсади вай дар он маҳалла аст. Аз қадхудоён (сардорон) ва мутаваттинони (сокинони) он маҳалла пурсида. Чун номи фалон ҳочаро ба забон гузорид, набзи вай суръат бунёд кард, аз аҳли хонааш пурсида, яке дуҳтареро ном бурд, набзи вай ба мартабае изтироб намуд, ки наздик буд қолаб тиҳй кунад (чон диҳад). Абӯалиро ҷазм шуд, ки манзури вай ҳамон дуҳтар аст. Ба ҳочаи бозаргон гуфт, ки бархезу Табрез рав ва фалон дуҳтар, ки мазкур шуд, аз барои ин писар ҳостгорӣ кун, ки илочи ӯ ҳамин аст. Он низ аз муҳтараоти Абӯалӣ аст».

Оре, ишқе, ки дар ин ҳикоят тавсиф шудааст, ҳиссиёти олии инсонӣ аст. Ишқи покизаи инсонӣ бо майлҳои булҳавасонаву шаҳвонӣ олуда нест. Достони «Лайлӣ ва Мачнун»-ро ба ёд оред, ки як шаб дар саҳро Лайлӣ бо Мачнун ҳамроҳ буданд, аммо Мачнун кӯшише барои коми дил ситонидан накард. Онҳо то рӯз ба якдигар менигаристанду рози дил мегуфтанд. Мачнун намехост маҳбубаи худро бадном кунад, чунки ишқи пок рафтори шоистаро тақозо мекунад:

*Мехру рафъат васфи инсонӣ бувад,
Ҳашму шаҳват васфи ҳайвонӣ бувад.*

гуфтааст Мавлоно Ҷалолиддини Румӣ.

Хирад ва иродад агар ишқу ҳиссиётро идора ва

раҳнамоӣ кунад, ишқу ҳиссиёт ақлу иродаро қувват медиҳад; ақлро чӯё ва иродаро гиро мекунад; ақл ба ишқсафо мебахшад, барои интихоби дурусти маъшуқ мадад мерасонад; ишқ (ишқи ёр, ишқи Ватан, меҳри касб вағ.) дар навбати худ ақлро водор месозад, ки роҳҳои беҳтару наздиктари расидан ба мақсадро чуста пайдо кунад; вай иродаро мадад мекунад ва пуркуввату устувор месозад.

Дар сурати суст будани таъсири хирад ишқ метавонад иродаро тамоман ба ихтиёри худ гирифта, ба самти дилҳоҳи худ равона созад. Ин ҳол ҳам ҷиҳати хуб ва ҳам ҷиҳати бад дорад. Ҷиҳати хуб он аст, ки ишқи ҳақиқиро ба мурод мерасонад ва ҷиҳати бад он аст, ки касро ба амалҳои ноҳуш – ғалабаи шаҳват, ҷабр, бевафоиву аҳдшиканӣ, макру фиреб ва ғайра бурда метавонад. Дар ҳусуси ақл метавон гуфт, ки ишқи ҷунунӣ онро тира ва гумроҳ низ карда метавонад.

Ишқ танҳо кори ошиқ аст, вай ягон хел маҷбуриятро аз берун, аз ҷониби каси дигар бардошта наметавонад. Ишқ харида, фурӯҳта ё баҳшида намешавад. Барои ин ҳиссиёт танҳо озодӣ ва ихтиёр лозим аст. Ба воситай зӯйӣ, пора, тухфа, зора ва амсоли инҳо дар дили касе ҷой гирифтанд номумкин аст. Ҳар кас меҳоҳад ҳамсареро интихоб кунад, ки бо ў дар ҳаёти оянда хушбахт шуда тавонад. Вале ин кори осон набуда, ниҳоят мушкил ва мураккаб аст. Касе онро осон гумон мекунад ва сабукфирона амал менамояд, хатои азим мекунад.

Мушкилиҳо дар чист? Ишқ ҳосияти ачибе дорад: писару духтар, марду зани тамоман ношинос аз нигоҳи аввал нисбати яқдигар меҳр мебанданд. Ин ҳолро дар забони тоҷикӣ «ба як дидан ошиқ шудан» мегӯянд. Ин гуна ишқ падидай бузург ва сехрнок аст, аммо бадӣ ҳам дорад: вай ҳиссиёти ҳар касро ба

чүш оварда, ақлро «тира» ва интихоби оқилонаро мушкил месозад. Решай ин «ишикти фаврій» шояд дар он бошад, ки ҳар шахси мұчаррад, ғайр аз он әхтиёчу ишикти бузург, ки ба ҳамсари оянда дорад, боз пешакі образи онро қиёсан ба падар, модар, бародар, ҳоҳар, хеш, ҳамсоя, образхой адабій (аз кинофильмхो) шабоҳат медиҳад. Он образи хаёлій дар ҳамон нигоҳи аввал ба образи воқеій мувофиқ меафтад, касро ба ҳаяқон меорад, ҳиссиёти ишқ бедор мешавад. Ба ибораи дигар, вай ба ҳамон образи хаёлиаш кайҳо «ошик» аст, ӯро ҳар چо мечүяд.

Ҳар кас ба худ завқи хоссе дорад. Ҳусне, ки барои як кас дилкашу өзизб менамояд, ба дигаре хуш намеояд, аммо хислатхой некро ҳама як хел қадр мекунанду меписанданд. Шайх Саъдий Шерозӣ дар ин мавзӯъ ҳикояти хеле мувофиқе дорад.

ҲИКОЯТ

Якеро аз мулуки араб ҳадиси Лайлуву Мачнун ва шўриши ҳоли ў бигуфтанд, ки ба камоли фазлу балогат сар дар биёбон ниҳодаасту зимоми ақл аз даст дода. Бифармудаш, то ҳозир оварданд ва маломат кардан гирифт, ки дар шарафи нафси инсон чӣ ҳалал дидӣ, ки ҳӯи баҳойим (хислати ҳайвон) гирифтиву тарки ишрати мардум гуфтӣ? Гуфт:

*Кош, к-онон, ки айби ман ҷустанд,
Рӯят, ай дилситон, бидидандӣ.
То ба ҷойи турунҷ дар назарат,
Бехабар дастҳо буридандӣ.*

То ҳақиқати маъно бар сурати даъво гувоҳ омадӣ... Маликро дар дил омад ҷамоли Лайлӣ мутолаа кардан (нигаристан), то чӣ сурат аст, ки

мучиби чандин фитна. Бифармудаш талаб кардан. Дар ахёйи араб бигардиданду ба даст оварданд ва пеши малик дар саҳни сароча (миёни халватсаро) бидоштанд. Малик дар ҳайати ў назар кард. Шахсе дид сияҳфоми борикандом. Дар назарашиб ҳақир омад. Ба ҳукми он ки камтарин худдоми (хидматгорҳои) ҳарами ў ба ҷамол аз ў дар пеш буданду ба зинат беш (яъне безебтарин хизматгори ҳарамсаройи ў аз Лайлӣ зеботар буд). Мачнун ба фаросат дарёфт, гуфт: «Аз даричаи ҷашми Мачнун бояд дар ҷамоли Лайлӣ назар кардан, то сирри муҳоҳидаи ў бар ту таҷаллӣ кунад (падидор шавад):

*Тандурустонро набошад дарди реиш,
Ў ба ҳамдарде нағӯяд дарди хеш.
Гуфтан аз занбӯр беҳосил бувад,
Бо яке дар умри худ ноҳӯрда неш!
То туро ҳоле набошад ҳамчӯ мо,
Ҳоли мо бошад туро афсона пеш.
Сӯзи ман бо дигаре нисбат макун,
Ў намак бар дасту ман бар узви реиш!».*

Аз ин ҷост, ки ҳар кас бо завқи хеш ба нигоре дил мебандаду ҳусни ўро аз ҳама зеботар медонад. Ишқ як ҳосияти умумӣ дошта, дар шаклҳои гуногун, дар марҳалаҳои муҳталифи умри инсон зоҳир мегардад.

Саволҳо

1. Бо чӣ гуна шаҳс шумо меҳоҳед шарики якумраи ҳаёт бошед?
2. Чаро бальзе оилаҳое, ки дар асоси муҳаббати дутарафа ташкил ёфтаанд, вайрон мешаванд?
3. Дар ташкил ва тақвияти оила саҳми кӣ зиёд аст, мард ё зан?
4. Асоси оиларо чӣ ташкил медиҳад?

ФАСЛИ ІІІ. ОДОБИ МУНОСИБАТИ ҶАВОНОН

§6. АСОСҲОИ АХЛОҚИИ МУНОСИБАТИ ҶАВОНОН

Дар ҷомеа ҳар инсон дорои роҳу равиш, муносибат, одат ва хулқу атвори ба худ хос мебошад, ки бо ин роҳу равиш аз дигарон фарқ мекунад. Табиист, ки чунин роҳу равиш, хулқу атвор, одату гуфтор натиҷаи адаб, тарбия дар оила ва таъсири муҳиту ҷамъият мебошад. Албатта, ҳар як падару модар бар он мекӯшад, ки фарзандони солим ва хубу боодобро ба воя расонад; онҳоро аз мушкилоти зиндагӣ ва нозуниҳои рӯзгор огоҳ сохта, ба ҳаёти мустақилона ҳидоят кунад. Ҳамчунин баробари ба синни балогат расидани фарзанд ба онҳо ҳамсарони муносиб интихоб намуда, бо бунёди оилаи нав қарзи падариву модариро иҷро мекунанд.

Адаб ва ахлоқ илмест, ки одам онро аз хурдӣ то пирӣ меомӯзад. Ахлоқ баробари пайдоиши ҷамъияти инсонӣ ба вучуд омада, бо гузашти таърих такмил ёфта, ба тамоми соҳаҳои ҳаёти инсонӣ ворид гардидааст. Одоби муошират, сухан, дӯстӣ, одоби рафткор дар хона, кӯчаю кор, қабул ва гусели меҳмон, ба меҳмонӣ рафтсан, иззату ҳурмат, ҳаёти оиласӣ ва муносибатҳои байнинсонӣ дар давоми асрҳо ташаккул ёфтаанд. Бо тағирири соҳти ҷамъиятӣ гоҳо баъзе ақидаҳои ахлоқӣ низ тағиир ёфта, мазмуни нав мегиранд. Аммо асоси он, ки аз анъанаҳои миллӣ ғизо гирифтааст, бетағиир мемонад. Риоя намудани қоидаҳои нонавиштаи ахлоқ обруҷу эҳтироми шахсро баланд мебардорад. Риоя накардани ин қоидаҳо сабаби сарзаниши шахс ва паст гардидани

дарацаи ҳурмату эхтиром ва мақоми ў мегардад.
Чунонки бузургон фармудаанд:

*Чон дар тани марди беадаб ларzon аст,
Сад чон бидихӣ, адаб харӣ, арzon аст.
Аз беадабӣ касе ба мақсад нарасид,
Зоро ки адаб тоҷи сари мардон аст.*

Одам дар ҷамъият зиндагӣ карда, бо ахли ҳонавода, ҳешӯ табор, дӯстони оила, дар мактабу донишкада бо ҳамсинфону ҳамсабақони худ, дар фаъолияти корӣ бо ашхоси зиёди дигар муносибат мекунад. Бинобар ин фарҳанги муносибат бо одамон дар ҳаёти ҳар як шахс нақши муҳим дорад.

Муносибату муомилаи писару духтар ҳусусиятҳои ба худ хос дорад, аз ин рӯ риоя намудани он барои ҳар як ҷавони боодоб шарт аст. Ҳалқи тоҷик соҳиби фарҳанги ҳазорсола мебошад. Дар бораи одобу ахлоқи ҳамида, муносибатҳои неки инсонӣ шоирону нависандагони тоҷику форс асарҳои зиёде иншо кардаанд.

Аммо бо мурури замон баробари тағири соҳти ҷамъиятӣ қисме аз меъёрҳои ахлоқӣ шаклҳои нав пайдо кардаанд.

Акнун занону духтарони тоҷик баробари мардон кору фаъолият намуда, фарди баробархуқуқи ҷомеа мебошанд. Духтарону писарон дар мактаб ва донишгоҳҳо якҷоя таҳсил мекунанд. Дар дехот аксарияти онҳо ғайр аз дарс дар ҳочагиҳои дехқонӣ кор карда, бо ҳам рафиқу дӯст мегарданд. Гоҳо ин дӯстӣ ба муҳаббати ҳақиқӣ мубаддал мегардад ва бо розигии волидон онҳо оиладор шуда, ҳушбахтона умр ба сар мебаранд.

Аммо дар ҳама ҳолат ҷавонон бояд анъанаҳои

неки миллиро фаромӯш накунанд. Шарму ҳаё, фурӯтанию хоксорӣ нишонаи одобу маданияти баланди инсонист. Агар писару духтар бо ҳамдигар дар чойҳои ҷамъиятӣ бо овози баланд сухан гӯянд, ҳанданд, ба атрофиён аҳамият надиҳанд, ин нишонаи беодобист. Одоби писарону духтарон (мunoсибаташон) дар ҳушмуомилагӣ ва эҳтироми яқдигар зоҳир мегардад. Изҳори муҳаббату садоқат бояд бо суханони нарму самимӣ ифода ёбад. Самимият, хоксорӣ, мадад расонидан ба одамон, дӯстро аз рафтори бад нигоҳ доштан аз хислатҳои неки инсонист.

Хоксорӣ, фурӯтаний яке аз хислатҳои беҳтарини инсон мебошад. Ҷавонон бояд хислатҳои ростқавлӣ, садоқат ва эҳтиромро дар худ парваранд. Амалу рафтори худро идора карда тавонанд. Одами хоксор ҳеч гоҳ касеро таҳқир намекунад ва худро аз касе боло намедонад.

Баъзан мушоҳида мешавад, ки ҷавонписарон нисбат ба духтарон мunoсибati дағал мекунанд. Номашонро нагирифта ба онҳо лақаб мегузоранд. Бо рафтору амали хеш бартарии худро намоиш додани мешаванд, ки ин аз беадабию бетарбия будани онҳо шаҳодат медиҳад.

Гоҳо духтарон ҳам нисбат ба писарон чунин рафторро раво мебинанд. Агар духтару писаре бо ҳам мunoсибati дӯстона дошта бошанд, онҳоро таъна ва масхара мекунанд, ки ин амал ҳам нишонаи беадабист.

Нависандай барҷастаи рус А. П. Чехов дар мактуб ба бародараш дар бораи одоб чунин навиштааст: «Одамони ботарбия... шахсияти инсонро эҳтиром мекунанд, аз ин рӯ ҳамеша мудоро намуда, ҳалим, ҳушмуомила, нармдиланд. Онҳо на танҳо нисбат ба бенавоён раҳмдилу дилсӯзанд, қалби онҳо аз чизе

низ ба сүз меояд, ки ба чашми одӣ дида намешавад. Онҳо покдиланд, аз дурӯғ мисли оташ метарсанд. Онҳо ҳатто дар бораи чизҳои беаҳамият низ дурӯғро истифода намебаранд. Дурӯғ барои шунаванда таҳқиромез аст ва гӯяндаро дар назари ӯ хору залил ва бекурб месозад. Онҳо худнамоӣ намекунанд, рафторашон дар кӯча ҳам мисли хона аст, ба чашми дигарон хок намепошанд. Онҳо лаққӣ нестанд ва агар аз онҳо чизе напурсанд, ҳарфе намегӯянд. Онҳо бештари вақт ҳомӯшанд. Албатта, бо чунин инсон муносибат кардан хуш аст».

Асоси муносибати писарону духтаронро назокату одоб ташкил медиҳад. Дар муносибати одамон одоб чун меъёри ахлоқ ба ҳисоб меравад. Риоя накардани меъёри ахлоқ, кидар чомеа ҳамчун қонуни нонавишта қабул шудааст, нишони бетарбиягӣ ва бадаҳлоқӣ аст.

Дар чомеаи мо ҷавононе ёфт мешаванд, ки духтаронро манбаи дилхушӣ ва вақтгузаронӣ медонанд. Дӯстии онҳо бо духтарон танҳо аз ҳамин хотир аст. Ҳамин ки бо духтари зебои дигаре воҳӯранд, бо баҳонае худро канор гирифта, ба паҳлуи духтари дигар мераванд.

Аз ин рӯ духтарон дар интиҳоби дӯсту рафиқ бояд боэҳтиёт, саҳтгир бошанд. Ҷавонро дониста, санчида, ҳаматарафа ӯро шинохта муносибат намоянд. Дар ин бобат Носири Ҳусрав фармудааст:

*Чу қасро ёри яқдил ёр гардад,
Ба ҳар озор кай безор гардад?
На бар ҳазл аст кори ёру ёрӣ,
Ки сидқу эътиқод омад ба ёрӣ.*

*Ба ёрӣ дар фаровон кор бошад,
На ҳар к-аш ёр хондӣ, ёр бошад!
Дило, ёре талаб, гар метавонӣ,
Чунон ёре, ки бар вай ҷон фишионӣ.*

Саволҳо

1. Ахлоқ чист?
2. Тарбиятгари асосии ахлоқ дар оила кист?
3. Ақидаи шумо дар бораи дӯстии писарону духтарон чӣ хел аст?
4. Чаро одобро ҳусни инсон меноманд?
5. Шумо кадом асари ишқиро хондаед?
6. Ишқ чӣ гуна ҳиссиёт аст?
7. Ба фикри шумо сабабҳои аз ҳам чудо шудани дӯстдоштагон дар чист?

§7. ОМОДА НАМУДАНИ ҶАВОНОН БА ҲАЁТИ ОИЛАДОРӢ

Аксари олимони соҳаи ҷомеашиносӣ бар он ақидаанд, ки омода намудани ҷавонон ба ҳаёти оилавӣ – маҷмӯи талаботи ахлоқии ҷомеа буда, мақсади асосӣ ташаккули фаҳмишу ҳиссиёти хонаводагӣ ва ба роҳи мустақилонаи ҳаёт ҳидоят намудани онҳост.

Ба ин маънӣ, омода намудани ҷавонон ба ҳаёти мустақилона яке аз муҳимтарин корҳое мебошад, ки барои бунёди оилаи пойдор зарур аст.

Барои бунёди оилаи солим, таъмини зиндагии орому осуда, расидан ба комёбихо ва бартараф карданни мушкилиҳо ба навхонадорон зарур аст, ки маърифати комил, омодагии ҷиддии равонию ҷисмонӣ, маънавӣ ва иқтисодӣ дошта бошанд. Бо вучуди он ки синну соли никоҳӣ дар Тоҷикистон аз 18-солагӣ

муқаррар шудааст, таҷриба ва мушоҳидаҳо нишон мебиҳанд, ки бештари навхонадорон дар ин синну сол ба ҳаёти оилавӣ омода нестанд.

Чунончи, дар аксари ҳолатҳо бар асари ташвиши зиндагӣ ва ба ҳам мувофиқ наомадани фикру ақидаҳо зан ё шавҳари ҷавон таҳсилро дар муассисаҳои таълимӣ қатъ меқунад ва аз омӯҳтани илмҳои муосир бебаҳра мемонад, ки ин минбаъд ба тарбияи фарзанд, маърифати шахсӣ ва пеш бурдани зиндагӣ таъсири манғӣ мерасонад ё монеаҳои дигар эҷод меқунад.

Айни замон дар ҷомеа бештари падару модарон бо ҳар сабаб фарзанди 18-19-солаашонро хонадор меқунанд. Албатта, дар ин синну сол барпо карданни оиларо қонунгузории мамлакат иҷозат медиҳад, аммо таҷрибаи рӯзгор нишон медиҳад, ки аксари ҳолатҳои вайроншавии оилаҳо ба бармаҳал оиладор кардани ҷавонон, омода набудани онҳо ба ҳаёти мустақилона, никоҳи хешутаборӣ, вобастагии молиявӣ ба волидон, ба муҳочирати меҳнатӣ рафтани шавҳарҳо, даҳолати хешовандони наздик ва хушунати оилавӣ вобаста мебошад. Вайроншавии оилаҳо боиси афзудани төъдоди кӯдакони беназорат мегардад, ки аксари онҳо оқибат ба оворагардӣ, ҳуқуқвайронкунӣ ва дигар кирдорҳои номатлуб машғул мешаванд.

Дар аксар мамлакатҳо ҷавонмарду ҷавонзан якдигарро хуб омӯхта, ба ҳаёт ва ба якдигар мутобиқ мегарданд ва баъд оила бунёд меқунанд.

Аз назари дигар ҷавонон дар донишгоҳу донишкадаҳо маълумоти комил ба даст оварда, пойдевори ояндаи худро мегузоранд: мавқеъ ва мақоми худро муайян меқунанд ва аз таҷрибаи ҳаёт барҳӯрдор мешаванд, ки ин боиси устувор гаштани оила ва эмин мондани он аз вайроншавӣ мегардад.

Таҳлилҳои ҳаёти оилавии навхонадорон событ менамоянд, ки на ҳар навҷавон барои қадам гузоштан ба ҳаёти мустақилона омода аст. Аксари оилаҳои ҷавон ба пастиву баландиҳои ҳаёт ва рӯзгор тобовар набуда, дастнигари падару модар мебошанд. Онҳо дар таъмини моддиву маънавии оила танқисӣ мекашанд.

Дар ин бора суханони пурҳикмати Имоми Аъзам хеле бамаврид аст, ки ба ҷавонон таъкид кардааст: «Дар айёми ҷавонӣ, ки қалбат форифу хотират ором аст, илм биёмуз, сипас аз роҳи ҳалол мол ҷамъ кун, он гоҳ издивоҷ намо. Зоро ки ҳамзамон бо талаби илм ба фикри ҷамъ карданӣ мол бияфтӣ. Вучуди мол туро ба зиндагии пурайшу нӯш қашида, дар натиҷа аз талаби илм очиз ҳоҳӣ монд. Ва агар дар даврони таҳсил ба фикри издивоҷ биафти, маҷбур мешавӣ, ки аз пайи рафғи ҳавоиҷи (ҳочатҳои) аёлу фарзандон талош қунӣ ва аз таҳсили илм даст бикашӣ, ки дар он сурат на илм омӯҳтӣ ва на мол ба даст овардӣ».

Аз ин рӯ ҳонадории духтарон ва писарон дар ҳолати барҳӯрдории ҳамаҷиҳатаи онҳо аз илму дониш ва таҷрибаи ҳаёт мувофиқи мақсад ҳоҳад буд.

Яке аз шартҳои муҳимми омода будан ба оиласдорӣ соҳиби қасб ё ихтисос будани ҷавонон мебошад. Ҷавонон пеш аз қадам гузоштан ба ҳаёти оилавӣ бояд аз ҷиҳати иқтисодӣ пурра мустақил бошанд. Ҳарчанд онҳо зиндагии оилавии ҳудро дар ҳонаи волидон оғоз мекунанд, бо вучуди ин бояд саҳми ҳудро ба буҷети оила гузоранд. Дигар ин ки ҷавонон бояд ба ҳаёти оилавии мустақилона омода бошанд.

Масъалаи дигаре, ки волидон пеш аз ҳонадоркуни фарзандон бояд ба назар бигиранд, хизмати ҳарбии писарон мебошад. Албатта, ҳар як падару модар меҳоҳад тӯйи фарзандашро бубинад ва соҳиби набера шавад. Онҳо андеша мекунанд, ки писа-

рашон ба хизмати ҳарбī даъват шавад ҳам, арӯс дар назди онҳо мемонад ва хизматашонро ба ҷо меорад. Аммо гоҳо ин тавр мешавад, ки баъд аз ҷанд моҳи ҳонадоршавӣ ва ба хизмати ҳарбī даъват шудани ҷавон арӯс ба ҳонаи падару модари ҳуд меравад. Дар ҷунин ҳолатҳо байни арӯс ва падару модари домод дилхунуқӣ пайдо мешавад, ки он ба муносибатҳои ояндаи оиласавии зану шавҳар таъсири манғӣ мерасонад. Гоҳо фироқи тӯлонӣ (2 сол) ба оилаи ҳанӯз мустаҳкамнагаштаи ҷавонон рахна мезанад. Бузургон беҳуда нагуфтаанд, ки «Мехр дар ҷашм аст». Муддати дароз аз ҳам ҷудо будан сабаби коста шудани меҳр ва туғён задани рашику ҳасад мегардад. Мушоҳидаҳо нишон медиҳанд, ки аксари ҷавонони оиласадор бо ҳар роҳу восита меҳоҳанд аз қисми ҳарбī ба ҳона раванд. Гоҳо бе рухсати сардорон аз қисмҳои ҳарбī мегурезанд. Ин сабаби сарзаниш гирифтани ҷавонон мегардад. Аз ин ҷиҳат ҳамаи инро ба инобат гирифта, ҳуб мешуд, ки ҷавонон пас аз адой хизмати ҳарбī ҳонадор шаванд.

Маълум аст, ки бештари ҷавонони мо пеш аз оиласадор шудан бо ҳамдигар шиносанд, дӯстию рафоқат доранд, ҳамдигарро дӯст дошта ба никоҳ розӣ мешаванд. Аммо ҳоло ҳам ҳодисаҳои маҷбуран бе розигии духтар ба шавҳар додани онҳо мушоҳида мешавад. Бинобар ин ҷавононе, ки ба ақди никоҳ розӣ мешаванд, бояд розигии номзадашонро фаҳманд, ки ин яке аз шартҳои бунёди оилаи солим ва ҳушбахт аст.

Барои ин ҳуб мешуд, ки пеш аз ақди никоҳ во лидон ба фарзандон имкон диханд, то ба ҳамдигар шинос шуда, феълу атвори яқдигарро ҳуб фаҳманд, нисбат ба ҳамдигар меҳр пайдо кунанд. Ин иқдом барои пойдории оила мусоидат менамояд ва ҷавонон ҳам бояд баҳри он қӯшиш бикунанд.

Никоҳ талабот ва шарти асосии ба вучуд омадани оила мебошад. Дар ҳар давру замон ва сохти ҷамъиятӣ барои ба ҷо овардани ақди никоҳ меъёру шароити муайяне пешбинӣ мешавад.

Илми тибби мусир исбот намудааст, ки никоҳҳои бармаҳал ва алоқаи ҷинсии наврасон ба саломатии онҳо, маҳсусан ба духтарон, зарари қалони ҷисмонию психологӣ мерасонад. Зоро ҳанӯз наврасон ба оиладорӣ тайёр нестанд, аз рӯзгору рӯзгордорӣ тасаввуроти муайяне надоранд.

Ҳамаи инро ба назар гирифта, дар Ҷумҳурии Тоҷикистон синну соли никоҳ аз 18-солагӣ муқаррар пар карда шудааст. Яке аз шартҳои асосии ба никоҳ омода будани ҷавонон ба балогат расидани онҳо мебошад. Дар баъзе мавриҷҳо мақомоти судӣ аз синни муқарраргардида як сол пеш ба хонадоршавӣ иҷозат дода метавонад.

Дар Конституцияи Ҷумҳурии Тоҷикистон муқаррар шудааст, ки «Никоҳ бо розигии зану мард асос меёбад». Ин чунин маънно дорад, ки маҷбуран ба шавҳар додани духтар ё зан вайрон кардани қонун ҳисоб меёбад ва мувофиқи қонун шахсони гунаҳгор ба ҷавобгарӣ кашида мешаванд.

Аз андешаҳои боло ба хуносae омадан мумкин аст, ки ҷавонон бояд аз ҷиҳати маънавӣ ба ҳаёти оилавӣ омода бошанд. Ҕавонон ба ҳал намудани душвориҳое, ки дар роҳи ҳаёти оилавӣ дучор меоянд, қодир бошанд, масъулияти оила ва оиладориро эҳсос кунанд.

Мақсад аз ташкили оила пайванди зинчири мутасили наслҳост. Мард бояд посбонии муҳаббат, саодат ва шарафи оиларо ба дӯш гирад. Агар ҷавон ҳис кунад, ки ба бардоштани чунин бори гарон қодир аст, пас вай ба оиладор шудан омода аст. Чунонки Низомии Ганҷавӣ фармудааст:

*Дасти вафо дар камари аҳд кун,
То нашавӣ аҳдишикан, ҷаҳд қун!*

Оиладор шудан дар ҳаёти ҳар як ҷавон воқеаи муҳимму фараҳбахш ва гуворову фаромӯшнашаванда аст. Аз ин рӯ ҳар як падару модар орзу мекунад, ки ин воқеа бо хурсандӣ қайд шавад. Ҷавонон ҳам барои амалӣ гардидани ин орзу ва ҳифзи номи неки ҳонадон бояд ҳаматарафа андеша намоянд, масъулияти ҳудро дар назди оила, волидон ва ҷамъият ба ҳубӣ дарк қунанд.

Аз ин лиҳоз барои бунёди оилаи солим ва мустаҳкам намудани он пеш аз барпо намудани оила бояд ба масъалаҳои зерин таваҷҷӯҳ кард:

- огоҳии навхонадорон аз таҷрибаи зиндагии шахсиятҳои рӯзгордида ва оилаҳои намунавӣ;
- омода намудани оилаҳои ҷавон ба ҳаёти мустақилона аз ҷониби падару модарон;
- риояи одоби ҳостгорӣ;
- баёни аҷзу ниёзи духтар ба домодшаванда пеш аз никоҳ (аз муоинаи тиббӣ гузаронидани арӯсу домод ба хотири муайян намудани бемории рӯҳӣ, асабӣ ва иллат дар бадан);
- ба инобат гирифтани синну сол, сурат, сират ва мувоғиқ омадани хислатҳои ҳамдигар;
- муайян намудани муҳлат барои ҷавонон бо мақсади қабули қарори дуруст дар бораи интиҳоби ҳамсар;
- омода намудани писарону духтарон ба ҳаёти мустақилона ва бунёди оила (фароҳам овардани шароити моддию маънавӣ);
- интиҳоби ихтиёрии (бе даҳолати волидон) ҳамсар аз ҷониби ҷавонон;
- ба инобат гирифтани тамоми паҳлуҳои урғу одатҳои миллӣ ҳангоми интиҳоби ҳамсар.

Саволҳо

1. Дар Тоҷикистон синни никоҳӣ аз ҷандсолагӣ муқаррар гардидааст?
2. Шумо аз ҷандсолагӣ оиладор шудан меҳоҳед?
3. Шарти асосии омода будани ҷавонон ба ҳаёти оиласвӣ қадом аст?
4. Оё падару модар бо шумо ва бародару ҳоҳарони аз шумо қалонтар дар бораи оиладорӣ сӯҳбат мекунанд?
5. Шумо ба муносибатҳои падару модаратон дар оила чӣ гуна баҳо медиҳед?

§8. МУОИНАИ ТИББИИ ИЗДИВОЧКУНАНДАГОН

Дар қонунгузории Ҷумҳурии Тоҷикистон бори аввал масъалаи аз муоинаи тиббӣ гузаштани издиҷоҷкунандагон муқаррар қарда шудааст. Мақсади чунин тадбир, пеш аз ҳама, ташкил кардани оилаи солим ва пешгирии таваллуди кӯдакони носолим мебошад. Барои ҷомеаи солим рӯҳи солим ва ҷисми солим лозим аст ва агар оила солим бошад, ҷомеа низ солим гашта рушд мейёбад.

Тибқи моддаи 14-и Кодекси оилаи Ҷумҳурии Тоҷикистон никоҳ байни шахсоне, ки суд яке аз онҳоро бо сабаби бемории рӯҳӣ ё сустақлиаш (ноқисулаклиаш) гайри қобили амал эътироф қардааст, байни шахсоне, ки яке аз онҳоро бо сабаби суистифодаи нӯшокиҳои спиртӣ ё маводди нашъадор дорои қобилияти маҳдуди амал эътироф намудааст, манъ қарда шудааст. Ҳамчунин мувофиқи моддаи 15-и Кодекси оилаи Ҷумҳурии Тоҷикистон муоинаи тиббии шахсони никоҳшаванда, инчунин додани

машварат доир ба масъалаҳои тиббию генетикӣ ва масъалаҳои солимгардонии оила аз ҷониби муассисаҳои давлатии нигаҳдории тандурустии маҳалли истиқомати онҳо танҳо бо ризоияти шахсони никоҳкунанда анҷом дода мешавад. Муоинаи тиббии издивоҷкунандагон сирри маҳфӣ ба ҳисоб рафта, онро ҳеч кас бе розигии шахси муоинашуда ба каси дигар дода наметавонад.

Тибқи муқаррароти моддаи 23-и Конститутсияи (Сарқонуни) Ҷумҳурии Тоҷикистон маълумот дар бораи ҳаёти шахсии инсон сирри маҳфӣ мебошад ва бе розигии ӯ истифода ва паҳн кардани он манъ карда шудааст. Аз муоинаи тиббӣ гузаштани издивоҷкунандагон дар як қатор қонунҳои давлатҳои ҳориҷӣ низ муайян карда шуда, ҳатмӣ ҳисобида мешавад.

Қонунгузории Ҷумҳурии Тоҷикистон ба гирифторони бемориҳои венерикӣ ва ВНМО қайди никоҳро манъ накардааст, vale агар яке аз никоҳкунандагон аз дигаре ба бемории венерикӣ ва ё Вируси норасоии масунияти одам ва бемории муҳассали норасоии масуният мубтало будани худро пинҳон карда, тарафи дигарро огоҳ накунад, тарафи дигар метавонад ба суд муроҷиат карда, беэътибор донистани никоҳро талаб намояд (моддаҳои 28-31-и ҳамин Кодекс).

Ҷавонон ва издивоҷкунандагон бояд донанд, ки бемориҳои венерикӣ ва ВНМО ба воситаи алоқаи ҷинсӣ сироят мекунанд ва дар Кодекси ҷиноятии Ҷумҳурии Тоҷикистон барои барангезандагони чунин бемориҳо ҷавобгарии ҷиноятӣ муқаррар карда шудааст.

Таҳлилҳо нишон медиҳанд, ки дар ҷумҳурӣ зиёда аз 18 ҳазор қӯдаки бемори синни мактабӣ ба қайд гирифта шудааст. Дар муассисаҳои таҳсилоти

умумӣ зиёда 6,5 ҳазор нафари онҳо баробар бо кӯдакони солим ва теъоди муайянни онҳо дар мактабҳои маҳсус ба таълим ва тарбия фаро гирифта шудаанд. Бояд қайд кард, ки на ҳамаи қӯдакони имконияти маҳдуддошта дар мактаб таҳсил меқунанд, як қисми онҳо ба таълими хонагӣ низ фаро гирифта шудаанд. Вале баъзе волидон аз доштани қӯдаки маъюб дар оилаашон ба мақомоти дахлдор маълумот намедиҳанд. Бояд донист, ки қӯдаке, ки аз модар маъюб ба дунё меояд, гунаҳкор нест. Ӯ ҳаргиз намехост, ки бо иллатҳои гуногун ва норасоии равонию ҷисмонӣ ба дунё биёяд, вале ҳолатҳое ҳастанд, ки баъзан дар оилаҳо нисбати таваллуди фарзанд беэътиноӣ зоҳир менамоянд, ки дар натиҷа қӯдак аз модар бо нуқсон ба дунё меояд.

Ба дунё омадани қӯдаки бемор дар оила на танҳо барои худи қӯдак, инчунин барои тамоми аъзои оила ва ҷомеа мушкилӣ меорад. Қӯдаки аз никоҳи хешутаборӣ бемор таваллудшуда умри дароз намебинад ё гирифтори қасалии табобатнашаванд мегардад. Масалан, дар оилаҳо, ки аз никоҳи хешутабории наздик ба вучуд омадаанд, қӯдакон бо бемории Даун хеле зиёд таваллуд мешаванд, ки дар тарбияи ҷунин фарзанд мушкилӣ ба миён меояд. Дар оилае, ки қӯдаки бемор аст, на танҳо худи бемор, балки тамоми аъзои оила низ азоби рӯҳӣ мекашанд. Ҳамин ки волидон ба қӯдаки бемор менигаранд, дилашон ба дард меояд; чун ҳамсолони фарзанди худро солим мебинанд, боз ҳам аламашон зиёдтар мегардад.

Таваллуди қӯдаки солим дар оила ҳурсандию фараҳ меорад ва барои боз ҳам мустаҳкам шудани оила замина мегузорад. Оила бо қӯдакони худ макони шодиву фараҳ ва роҳати волидон аст, зоро табасуми фарзанд, сухани аввалини ӯ, қадами аввалин ва

ба мактаб рафтанаш барои падару модар шодмонӣ мебахшад. Барои он ки оилаҳои ҷавон аз ҷунин ҳамзашои нотакрор ва хуши зиндагӣ бебаҳра намонанд, дар бунёди оила аз никоҳи ҳешу табори наздик (писарони амаку тағо ва аммаю ҳола) бояд ҳуддорӣ намоянд.

Барои пешгирий намудани ҷунин ҳамл ва насл машваратҳо доир ба масъалаҳои тиббию генетикий ва солимгардонии оила аз тарафи муассисаҳои тандурустии макони зист бо розигии издивоҷкунандағон тибқи муқаррароти қонунгузории Ҷумҳурии Тоҷикистон ройгон дода мешавад. Ҷунин муқаррарот бо мақсади пешгирий намудани ҳолатҳои номатлуб ва бадбаҳтиҳои минбаъдаи оила (таваллуди фарзанди носолим, ҷудошавии оила, бегонашавии ҳешу таборони наздик) муайян карда шудааст. Дармонгоҳҳои ноҳиявию шаҳрӣ, машваратхонаҳои занона, шӯбҳои табобатгоҳҳо, марказҳои тиббӣ ва ҳамаи муассисаҳои тиббии давлатӣ, ки мутахассисони хуби соҳа доранд, метавонанд издивоҷкунандағонро муоинаи тиббӣ кунанд ё ба онҳо маслиҳату тавсияҳои зарурӣ диҳанд.

Барои он ки дилпурона ба ақди никоҳ розӣ шавед, бояд пеш аз никоҳ масъалаҳои пешомадаро ҳаллу фасл намоед. Масалан, нафаре мепурсад: "Маро ба касе ба шавҳар доданианд, ки ӯ муддати зиёд ба Русия барои кор рафта буд, меҳоҳам ки аз вазъи саломатии ӯ боҳабар шавам".

Ҷавоб: Муоинаи тиббии шаҳс фақат бо розигии шаҳсони издивоҷкунанда гузаронида мешавад. Дар ҷунин ҳолат шумо аз ӯ ҳоҳиш мекунед, ки аз муоинаи тиббии касалиҳои венерикӣ ё СПИД гузарад. Дар мавриди аз шумо пинҳон доштани касалиҳои сирояткунандааш шумо метавонед никоҳи ҳудро бо



дахолати суд бекор намоед. Бе розигии домод ё арұс чамъ намудани маълумот оид ба вазъи саломатии онҳо манъ аст.

Падару модар ба кормандони мақомоти Сабти асноди ҳолати шаҳрвандӣ мурочиат менамоянд, ки мо дұхтарамонро ба шавҳар додем. Пеш аз никоҳ ба мо як ҷавонеро нишон доданд, ки қоматбаланд ва зебою хушандом буд. Пас аз никоҳ ва маъракай түй маълум гашт, ки домод на он ҷавонест, ки ба мо нишон дода буданд. Саломатии ин ҷавон на он қадар хуб буд ва дар симои зоҳириаш низ нуқсонҳои модарзодӣ дошт. Ба мо маълум гашт, ки тарафи домод моро фиреб додааст. Мо дұхтарамонро ба хонаи худ баргардондем.

Агар ҷавонон пеш аз ақди никоҳ аз муоинаи тиббӣ мегузаштанд ё ҳамдигарро мешинохтанд, он гоҳ чунин ҳодиса рӯй намедод. Дар ин ҳолат қонунгузор муайян мекунад, ки никоҳ бо роҳи фиреб баста шудааст ва бо пешниҳоди ариза никоҳи ҷавононро ғайриқонунӣ ҳисобида, онро бекор мекунад.

Савол ва супориш

- 1.Омилҳои таваллуд шудани қӯдакони имконияташон маҳдудро дар чомеа номбар кунед.
- 2.Оё никоҳ байни хешу таборони наздик иҷозат аст?
- 3.Зарурати аз муоинаи тиббӣ гузаштани издивоҷкунандагон дар чист?
- 4.Натиҷаи муоинаи тиббии издивоҷкунандагон чӣ тавр пешниҳод карда мешавад?
- 5.Кадом бемориҳо ва омилҳои муайяннамудаи тиббӣ боиси манъ кардани никоҳ мегардад?

ФАСЛИ IV. НИКОХ ВА ОИЛА

§9. НИКОХИ ХЕШУТАБОРЙ ВА ОҚИБАТҲОИОН

Дар моддаи 14-и Кодекси оилаи Чумхурии Тоҷикистон ақди никоҳ байни хешовандони наздик (падар ё модар бо фарзанд, бобо ё бибӣ бо набераи худ), байни бародарону хоҳарони айнӣ ва ўғай (ки аз як падар ё модарапанд), байни фарзандхондагон ва фарзандхондшудагон манъ карда шудааст.

Никоҳи хешу табори наздик сабаби дар насл пайдо шудани касалиҳои гуногун мегардад. Ҳоло зиёда аз 2 ҳазор намуд касалиҳои гуногуни вазнини ирсӣ вучуд дошта, аз чунин издивоҷҳо кӯдакони дорони нуқсонҳои модарзодӣ ва кӯдакони аз ҷиҳати равонӣ ва ақлӣ сустинкишофёфта ба дунё меоянд, ки он барои ҷомеа ҳатари қалонеро ба бор меорад.

Аз нигоҳи илми равоншиносӣ никоҳи хешутаборӣ оқибатҳои манғӣ дорад. Агар одамони генҳои гуногундошта оила барпо намоянд, он гоҳ имконият пайдо мешавад, ки тифл беҳтарин генҳои падар ва модарашро бигирад. Тадқиқоти равоншиносон ошкор намудааст, ки тифле, ки аз намояндагони ду маҳал ё ду миллат ба дунё меояд, беҳтарин хислатҳои падар ва модари худро дорад. Масалан, маълум аст, ки аҳолии шаҳри Истамбул омехтаи миллатҳои Аврупо ва Осиё мебошад. Бинобар ин агар мо дар кӯчаҳои Истамбул сайру гашт карда ба шаҳрвандони ин шаҳр диққат диҳем, онҳо қомати баланд, ранги сафед, ҷашмони қабуд, мӯй ва абруӣ сиёҳ дошта, аз нигоҳи рушди психологӣ низ имкониятҳои хубдоранд. Ӯмуман, гуфтан лозим аст, ки дар натиҷаи омехташавии миллату маҳалҳо насли зеботору ла-

ёқатманд ба дунё меояд. На ҳамаи кӯдакони аз никоҳи хешутаборӣ бадунёомада ин гуна имкониятре доранд. Таъриҳ гувоҳ аст, ки барои насли зебо ва лаёқатманд гирифтан шоҳзодаҳои Русия ҳамсари худро аз насли шоҳзодаҳои олмонӣ интихоб мекарданд.

Никоҳи хешутаборӣ ё авлодиро, пеш аз ҳама, ба хотири нигоҳ доштани бойигарии оила, қавм ва анъанаҳои авлодӣ мекунанд. Лекин бояд қайд қунем, ки аз ҷиҳати генетикий ва тиббӣ никоҳи хешони наздик оқибатҳои хеле нохуш ва вазнин дорад. Аҷдоди оилаҳои ба ҳам наздики никоҳшуда маводди гении умумӣ ва ба ҳам наздик доранд. Таҷрибаҳо нишон медиҳанд, ки никоҳи авлодӣ дар якчанд насл тӯлонӣ давом мекунад ва дар натиҷа дастаи генотипи ин оилаҳо барқарор ва дигаргун намешавад. Яъне онҳо торафт кӯхнаву заиф мешаванд ва қобилияти генетикии худро гум мекунанд. Дар натиҷа барои ба вучуд омадани касалиҳои гуногуни генетикий замина ба вучуд меояд ва муқобилияти организмо ба бемориҳо заиф мекунад.

Таҷрибаи зиндагӣ борҳо собит намудааст, ки никоҳи хешутаборӣ на ҳама вақт бомувафқият анҷом мейёбад. Агар ҷавонон бо ҳам мувофиқ наоянд, боиси сард гаштани муносибатҳои хешутабории авлод (байни бародару хоҳар, тағою хола, аммаю амак) ва агар кӯдаки носолим ва маъюб таваллуд гардад, боиси мушкилии зиндагӣ ва дилсардии ҳаёти ҷавонон мегардад. Никоҳи хешутаборӣ одатан мустаҳкам набуда, боиси вайроншавии оила, парокандагӣ ва аз ғамхории яке аз тарафҳо маҳрум шудани тифли бадунёомада мегардад. Агарчанде масъалаи никоҳи хешутаборӣ тибқи қонунгузории Ҷумҳурии Тоҷикистон манъ карда шуда, натиҷаи манфию оқибатҳои нохуши он аз тарафи мутахассисони соҳаи

тиб борҳо мавриди омӯзишу баҳс қарор гирифта бошад ҳам, бо вучуди ин, баъзе волидону ҷавонон боз меҳоҳанд дар зиндагӣ пайванди хешутабории худро идома диҳанд.

Илми тиб муқаррар намудааст, ки аз никоҳи хешутаборӣ кӯдакони дорои қасалиҳои ирсии табобатнопазир ба дунё меоянд.

Бинобар ин зарур аст, ки аз никоҳи хешутаборӣ ҳамеша даст қашем ва дар зиндагӣ ба ҳато роҳ на-диҳем. Волидон бар он назаранд, ки гӯё издивоҷи хешутаборӣ пайвандгари насли онҳост ва онҳо ба хотири хешутаборӣ ба ҳама пастию баландиҳои рӯзгор тоб меоранд. Ин фикр, албатта, ҳатост. Магар зери як бом бо дили шикаста зиндагӣ намуда, хотир-бинӣ кардану умри ширинро талх паси сар кардан хушбахтӣ аст? Не, албатта! Бо бегона издивоҷ карда, хешу табор мешавӣ, аз зиндагии солим фарзандони солиму зебо ба дунё меояд, ҳамзамон меҳри байни худиҳо ва хешу табор қавӣ мемонад.

Саволҳо

1.Қонунгузории Ҷумҳурии Тоҷикистон никоҳи хешутабориро чӣ гуна нишон медиҳад?

2.Оқибатҳои никоҳи хешутаборӣ ба чӣ оварда мерасонад?

3.Мустаҳкамии муносибатҳои хешутаборӣ ва пайванди решоҳои авлодиро дар чӣ мебинед?

4.Оё бо қаси ноошно зиндагӣ кардан хушбахтӣ меорад?

5.Шумо оқибатҳои никоҳи хешутабориро дар мисоли ягон оила медонед?

§10. МАРОСИМИ НИКОХ, БАРГУЗОРИИ ТҮЙХОИ АРҮСЙ ВА ПЕШГИРЙ АЗ ХАРОЧОТИ ЗИЁД

Мафхуми никоҳ аз ҷиҳати иҷтимоӣ расман маъни ҳамзистии намояндаи ду ҷинси мухолиф – марду зан аст. Натиҷаи он ба таври расмӣ ва маъмулӣ қонеъ намудани талаботи якдигар, тавлиди фарзанд – давоми насли башар, ташкили хоҷагии якҷоя, таъминоти моддӣ ва маънавӣ мебошад.

Никоҳ (издивоҷ) ибтидо ва шарти зарурии ташкили оила мебошад. Аз даврае, ки оила ба вучуд омадааст, ҳамаи системаҳои идеологӣ (динӣ, илмӣ) дар ҳусуси он ибрози назар кардаанд.

Дар гузашта ҳаққи ширу масрафи зиёд бисёр ҷа-вононро аз имконияти сари вақт ташкил кардани оила маҳрум намуда, боиси бе шавҳар мондани духтарон ва «пирдӯҳтар» ном гирифтани онҳо мегардид.

Никоҳ, ки маъмулан баъди фотеҳа анҷом меёфт, мувофиқи шариати мусулмонӣ дар ҳаёти оилавии тоинқилобии тоҷикон ҳусусиятҳои маҳсусу мароқангез дорад ва он, пеш аз ҳама, ба муомилаи ҳариду фурӯш монанд аст. Онро барои беҳтар кардани аҳволи моддӣ (камбағалон) ё барои боз ҳам бойтар гардидан (дороён) ва ё мустаҳкам намудани мавқеи иҷтимоӣ мебастанд. Масалан, камбағалон маҷбур мешуданд, ки баъзан ҳатто аз гаҳвора духтарашонро ба қасоне, ки аз онҳо қарздору вобастаанд, гарав гузоранд, гаҳворабаҳш кунанд. Бойҳо ҳам бо нияти боз ҳам бойтар шудан ба воситаи никоҳи шаръӣ ба муомила медаромаданд, доду гирифти духтар менамуданд. Баъзан барои дуруст намудани муносибатҳои шахсӣ ва мавқеи иҷтимоӣ волидон бо рақибони худ ба туфайли чунин доду гирифт робитаи хуби хешута-

борӣ барқарор мекарданд. Ин амал ҳатто кори хайру савоб, суннати пайғамбар ҳисоб мешуд. Одатан дар ин муомила касе фикру мулоҳиза ва ё розигии духтаронро намепурсид. Раъйи падару модар барои духтар ҳатмӣ ҳисоб мешуд.

Дар замони мусосир писару духтари ба балоғатрасида дар ҷойи кор, таҳсил ва гайра бо яқдигар шинос шуда, яқдигарро меомӯзанд, сипас бо падару модар ё наздикини дигар дар хусуси никоҳ арзи ҳол мена-моянд.

Бояд гуфт, ки то қабули Қонуни Ҷумҳурии Тоҷикистон «Дар бораи танзими анъана ва ҷашну ма-росимҳо дар Ҷумҳурии Тоҷикистон» фотехатӣ бо иштироки меҳмонони зиёд ва ҳароҷоти қалони моддӣ гузаронида мешуд. Дар он ғову гӯсфанд, либосу матоъ, орду биринҷ, қанду қандалоти бисёр сарф мешуд, ки чунин ҳуднамою ҳудситоӣ ҳам ба ҳона-водаи арӯс ва ҳам ба ҳонаводаи домод зарари зиёди иқтисодӣ расонида, гоҳо хеле миёншикану гарон мегардид ва ба зиндагии навхонадорон солҳои дароз мушкилиҳо меовард.

Дар мавриди никоҳи шаҳрвандӣ (расмӣ) ва никоҳи шаръӣ бояд гуфт, ки никоҳи шаҳрвандӣ ҳу-сусияти хосси ҳудро дошта, аз никоҳи шаръӣ хеле фарқ мекунад. Агарчи мақсади ниҳоии ҳар ду шакли никоҳ як аст, вале никоҳи динӣ, пеш аз ҳама, бо он фарқ мекунад, ки шариат диндор (мусалмон) будани никоҳшавандагонро ба миён мегузорад. Никоҳи шаҳрвандӣ ё қонунӣ ба дину маслак (масалан, диндор, атеист будану набудан)-и тарафҳо кор надорад. Онҳо бояд қонуну қоидаҳои шаҳрвандиро риоя қу-нанд.

Барои аз ақди никоҳи шаҳрвандӣ гузаштан никоҳшавандагон камаш як моҳ пеш ба муассисаҳои ақди никоҳ ва ташкилотҳои онро ивазкунанда бо ҳоҳи-

ши худ ариза медиҳанд. Агар ақидаи онҳо тағиیر наёбад, дар рӯзи муқарраршуда ҳамроҳи шоҳидҳо ва ёру дӯстон ба муассисаҳои дахлдор ҳозир мешаванд. Ҳучҷатҳои расмиро имзо мекунанд, шоҳидҳо тасдиқ менамоянд, ҳозирон маъқул мешуморанд ва расмияти никоҳ ба анҷом мерасад. Никоҳро дар муассисаҳои дахлдор гузаронидан шарт нест. Шахсони масъул аз ин муассисаҳо метавонанд, ки расми никоҳро дар клубҳо ва дигар ҷойҳои ҷамъиятӣ, ҳатто дар тӯйхона гузаронанд. Солҳои охир ҳамин шаклро бештар ба кор мебаранд, ки бисёр хуб аст. Вақти одамони тӯйдор сарфа ва қатори мошинҳои тӯйгард кам мегардад.

Табиист, ки ташкили оилаи навро бе тӯю хурсандӣ, бе суруду рақс, бе меҳмонону ёру дӯстон та-саввур кардан душвор аст. Аммо то қабули Қонуни Ҷумҳурии Тоҷикистон «Дар бораи танзими анҷана ва ҷашну маросимҳо дар Ҷумҳурии Тоҷикистон» баъзан тӯй на фақат ба маъракаи хурсандӣ, балки ба маъракаи пурташвише табдил ёфта буд, ки барои гузаронидани он солҳои зиёд ҷамъ кардани анҷому маблағ лозим мешуд. Чунин амали нописанд тӯйдоронро гирифтори қарзи аз ҳад зиёд мекард. Онҳо баҳри аз қарз ҳалос шудан солҳои тӯлонӣ заҳмат мекашиданд.

Барои баъзе оилаҳое, ки даромади муфт доштанд, тӯй ба як навъ воситаи намоиши бойигарӣ, обру, ҳудситоӣ ва ном баровардан табдил ёфта буд.

Чизи дигаре, ки писардорро ба ташвиш меовард, ин фармоиши (бори) тӯёна буд. Ин фармоиш гову гӯсфанд, орду биринҷ, равғану қандалот, меваю нӯшокиҳо ва «сарупои» арӯсро дар бар мегирифт. Барои арӯс миқдори хеле зиёди либос фармуда мешуд, ки гӯё то охири умр ҳамин либосҳои фармудашударо мепӯшида бошад. Дар фармудани либос худи арӯс

ҳам иштирок мекард.

Одати зааровари дигаре, ки дар тӯйҳои миллӣ ҷой доштанд, ин либоспӯшонӣ буд. Ҳам тарафи домод ва ҳам тарафи арӯс аз рӯйи расму одатҳои мавҷуда вазифадор буданд, ки ба хешу табори наздики онҳо либос пӯшонанд. Файр аз ин ба меҳмонҳое, ки бо туҳфа ба тӯй меомаданд, либос мепӯшониданд.

Хулоса, ҷанд сол қабл мардуми тоҷик дар тӯю маъракаҳои худ аз қабили «Оши наҳор», «Тӯйи арӯсӣ», «Ноншиканон», «Домодталбон», «Қудоталбон», «Салом» ва дигар анъанаҳо ба тӯйҳои серҳарҷу дабдабанок, исрофкорӣ ва таассубкориҳои беасос роҳ медоданд. Ҳатто падару модар барои оиладор кардани фарзандон солҳои сол дар гарibiyo мусофират меҳнат мекарданд. Дар бештар маврид пинҳонӣ боз қарз мегирифтанд, ки дар натиҷа аксаияти оилаҳои ҷавонро қарздорӣ азият дода, баъзан боиси вайрон гаштани онҳо мешуд.

Пас аз қабули Қонуни Ҷумҳурии Тоҷикистон «Дар бораи танзими анъана ва ҷашну маросимҳо дар Ҷумҳурии Тоҷикистон» ҳамаи тӯю маъракаҳо ва расму оинҳои миллӣ ба танзим дароварда шуда, меъёри муайянни гузаронидани тӯю маъракаҳои миллӣ муайян карда шуд. Тибқи қонуни мазкур тӯйи домодию арӯсӣ ба таври ихтиёри дар давоми на бештар аз ду рӯз бо оростани зиёфат барои на бештар аз 150 нафар ва додани оши тӯй барои то 200 нафар аз ҳар ду ҷониб муқаррар карда шуда, маросими «Домодталбон» ва «Арӯсталбон» дар доираи ҳонавода бо иштироки на бештар аз 15 нафар муайян карда шудааст.

Ҳамчунин, муқаррар шудааст, ки маросими қайди давлатии ақди никоҳ дар мақомоти Сабти асноди ҳолати шаҳрвандӣ бо истифодаи на бештар аз чор автомашинаи сабукрав гузаронида шавад.

Барои назорат ва ичрои он Кумита оид ба корҳои дин, танзими анъана ва ҷашну маросимҳои миллии назди Ҳукумати Ҷумҳурии Тоҷикистон таъсис ёфта, сохторҳои он дар мақомоти маҳаллии ҳокимиияти давлатӣ то сатҳи ҷамоатҳо ташкил карда шуд, ки онҳо риояи талаботи қонунро назорат мебаранд. Дар ҳолати вайрон кардани қонун соҳибони тӯю маърака ва тарабхонаҳо ба ҷавобгарӣ қашида шуда, нисбати онҳо ҷораҳои маъмурӣ андешида мешавад.

Хушбахтона, имрӯзҳо ба масъалаи гузаронидани тӯю маъракаҳо ва ба танзим даромадани он аз ҷониби роҳбарияти давлату ҳукумат ҷиддан диққат дода мешавад. Барои камхарҷ гузаронидани маъракаю маросимҳои гуногун дар шаҳру ноҳияҳо ва маҳалҳо комиссияҳо аз ҷумлаи одамони кордида интихоб карда мешаванд. Онҳо камхарҷ гузаронидани маросимҳоро танзим ва роҳбарӣ менамоянд. Ин иқдом аз ҷониби мардум ҳамаҷониба дастгирӣ ёфтааст. Шайх Саъдий Шерозӣ гуфтааст:

*Аз андоза бартар манеҳ пойи хеш,
Хирадро нигаҳ дор дар ҷойи хеш!
Маро панд додаст марди ҳаким,
Ки: «Поят фузунтар макаи аз гилем!».*

Оре, ҳар кор ҳадду андозае дорад. Масрафи бехӯдаро дар ягон замон тавсиф накардаанд.

Унсурулмаолии Кайковус дар «Қобуснома» оид ба ин масъала чунин овардааст: «Чун чунин аст, андаке гуфтам, аз вай бештар ҷизе талаб макун, духтарфурӯш мабош, ки домод ҳуд муруvvati хеш бинагзорад ва мардумӣ ба ҷое наравад. Ту он чи дорӣ, бадал кун ва духтар дар гардани вай банд ва бираҳон ҳудро аз ин меҳнати азим. Ва дӯстро ҳамин панд дех, то бар ин ҷумла ӯ низ бираవад».

Ба амалӣ шудани ин иқдом бояд пеш аз ҳама худи арӯсу домод саҳм гузоранд. Худи онҳо аз чунин маросиме, ки масрафи бехудаю маблағҳои зиёдро талаб карда, волидонро гирифтори қарз меқунад, даст кашанд ва ба касе пайравию тақлид нақунанд.

Мутаассифона, солҳои охир пӯшидан либосҳои анъанавии миллии домоду арӯс қариб ки аз байн рафтааст. Либосҳои арӯсу домод тақлиди кӯр-кӯрана ба либоспӯшии тӯёнаи аврупой мебошад. Ин тақлидкорӣ ҳатто то ба деҳаҳои дурдасти ҷумҳурӣ расидааст ва арӯсон пироҳани сафеди арӯсии аврупой мепӯшанд, ки домони он хоку лойи кӯчаро мерӯбад. Ба сар қулоҳу сарандоз (фата) мепӯшанд, ки ҳеч ҳусни онҳоро намеафзояд ва аз рафтори арӯс маълум мегардад, ки дар ин либос худро ноҳинҷор ҳис меқунад. Магар беҳтар нест, ки онҳо либосҳои миллии арӯсиро ба бар кунанд ва анъанаҳои миллии худро эҳё намоянд??!

Охир, либосҳои арӯсии тоҷикони Зарафшон, Ҳисору Ҳучанд, Раштону Бадаҳшону Ҳатлон, сарандозҳои миллӣ, ки худи духтарон ба тӯйи арӯсиашон бо як ҷаҳон орзу гулдӯзӣ меқунанд, аз фатай аврупой ҳеч камӣ надоранд. Чунин рафтори мо боиси он мегардад, ки тадриҷан анъанаҳои неки миллӣ ва аждодиамонро фаромӯш намоем.

Умед аст, ки ҷавонон ба қадри маданияти бою қадими худ расида, дар тамоми соҳаҳои зиндагӣ ҳам дар либоспӯши ва ҳам дар риояи маросимҳои миллӣ эҳтироми онро ба ҷо меоваранд.

Саволҳо

- 1.Ақидаи шумо дар бораи тӯйҳои дабдабанок чӣ гуна аст?
- 2.Муносибати шумо ба тӯйҳои ҳозиразамон чӣ гуна аст?
- 3.Ба фикри шумо маросими фотиҳа лозим аст ё не?

4. Кадом анъанаҳои пеш аз тӯйро медонед; кадоми онҳо ба шумо маъқул ва кадомаш маъқул нест?

5. Кадом чиҳатҳои бақайдгирии никоҳ ба шумо писанд аст?

§11. ҚАТЬ КАРДАН ВА БЕЭЪТИБОР ДОНИСТАНИ НИКОҲ

Асосҳои қатъ гардидани никоҳ. Никоҳ ҳамчун иттифоқи ихтиёри, озод ва баробарҳуқуқи байни марду зан аз лаҳзай дар мақомоти Сабти асноди ҳолати шаҳрвандӣ ба қайди давлатӣ гирифта шуданаш қувваи ҳуқуқӣ пайдо мекунад. Баста шудани ақди никоҳ байни зану шавҳар ҳуқуку уҳдадориҳои муайянерио ба миён меорад, ки қисме аз онҳо ҳатмӣ буда, қисме дар доираи меъёрҳои ахлоқӣ ба танзим дароварда мешаванд. Аз ин лиҳоз қатъ гардидани ақди никоҳ як қатор оқибатҳои ҳуқуқиро ба миён меорад, ки он дар доираи талаботи қонунгузорӣ бояд амалӣ карда шавад.

Бар асоси муқаррароти моддаи 16-и Кодекси оилаи Ҷумҳурии Тоҷикистон ақди никоҳ метавонад дар ҳолатҳои зерин қатъ карда шавад:

- 1) вафоти яке аз ҳамсарон;
- 2) аз тарафи суд фавтшуда эълон намудани яке аз ҳамсарон;
- 3) дар асоси аризаи зан ё шавҳар ва ё ҳар ду тараф, васии зан ва ё шавҳаре, ки суд ӯро гайри қобили амал эътироф намудааст, ё прокурор бекор кардани ақди никоҳ.

Дар ҳолати вафоти яке аз ҳамсарон коғист, ки тарафи дигар ба мақомоти Сабти асноди ҳолати шаҳрвандӣ хуччати тасдиқунандаи вафотро пешниҳод намояд. Дар ҳолати бедарак ғайб задан, за-

рур аст, ки ҳалномаи суд дар бораи вафотёфта эълон кардани тарафи дигар пешниҳод шавад.

Пайдо шудани шахсе, ки ба тариқи судӣ вафотёфта эълон гардидааст, барои барқарор намудани ақди никоҳи ў асос мегардад, ба шарте ки тарафи муқобил бо каси дигар ақди никоҳ набаста бошад. Ҳангоми беэътибор дониста шудани ақди никоҳ ҳама гуна муносибатҳои ҳуқуқӣ байни ҳамсарон, ки аз бастани ақди никоҳ ба миён омада буд, қатъ мегарданд.

Тибқи муқаррароти қонунгузорӣ ду тарзи бекор кардани ақди никоҳ мавҷуд аст:

- 1) бекор кардани ақди никоҳ ба тарзи судӣ;
- 2) бекор кардани ақди никоҳ ба тарзи маъмурӣ.

Бояд қайд намуд, ки бекор кардани ақди никоҳ ҳуқуқи истисноии ҳамсарон буда, онҳо метавонанд якҷоя ариза пешниҳод намоянд ва ё як тараф, яъне зан ва ё шавҳар ариза пешниҳод намояд. Даҳолати шахсони дигар ба ин масъала роҳ дода намешавад. Дар ҳолати мавҷуд набудани дъяво ва норозигӣ байни тарафҳо ақди никоҳ метавонад ба таври маъмурӣ, яъне дар мақомоти Сабти асноди ҳолати шаҳрвандӣ бекор карда шавад. Ҳамсароне, ки ҳоҳиши дар мақомоти Сабти асноди ҳолати шаҳрвандӣ бекор кардани ақди никоҳро доранд, дар шакли хаттӣ ариза пешниҳод карда, шаҳодатномаи ақди никоҳро замима менамоянд. Дар ариза ризоияти худро барои бекор кардани ақди никоҳ ва надоштани фарзандони ноболиги муштарақ тасдиқ мекунанд ва ба он имзо гузошта, санаи онро нишон медиҳанд. Бекор кардани ақди никоҳ ва қайди давлатии бекор намудани он дар ҳузури ҳамсарон ва ё яке аз онҳо пас аз як моҳи пешниҳод гардидани ариза амалӣ мегардад.

Мақомоти Сабти асноди ҳолати шаҳрвандӣ метавонад дар ҳолатҳои зерин, новобаста ба он ки фар-

зандони ноболиғ доранд ё не, ақди никохро бо аризаи яке аз тарафҳо бекор намояд:

– аз тарафи суд ғайбзада эътироф шудани зан ё шавҳар;

– аз тарафи суд дар асоси аризаи шахсони манфиатдор ғайри қобили амал эътироф намудани яке аз ҳамсарон;

– вафоти зан ё шавҳар ва ё аз тарафи суд вафотёфта эълон намудани онҳо;

– тибқи ҳукми суд барои содир намудани чиноят ба муҳлати зиёда аз се сол маҳрум намудан аз озодӣ.

Мақомоти Сабти асноди ҳолати шаҳрвандӣ ба ҳамсарони собиқ оид ба бекор шудани ақди никоҳ шаҳодатнома медиҳад.

Ҳангоми аз тарафи суд бекор кардани ақди никоҳ қонунгузорӣ баъзе маҳдудиятҳоро муайян намудааст, ки он бояд риоя карда шавад. Шавҳар ҳуқуқ надорад:

1. Дар давраи ҳомилагии зан ва якуним соли таваллуд бе ризоияти зан ба суд дар бораи бекор кардани ақди никоҳ муроҷиат намояд;

2. Дар давраи фавтида таваллуд шудани кӯдак ва ё то яксолагӣ вафот кардани кӯдак ба суд дар бораи бекор кардани ақди никоҳ муроҷиат намояд.

Дар баробари ин бояд қайд намуд, ки маҳдудияти мазкур ба зан татбиқ намегардад, яъне ў ҳуқуқ дорад дар ҳар лаҳза оид ба бекор кардани ақди никоҳ ба суд муроҷиат намояд.

Ҳангоми қатъ гаштани ақди никоҳ дар атрофи тақсими молу мулки хона байни зану шавҳар баҳсу талошҳо ба миён меояд. Ҳар яке даъвои онро мекунанд, ки дар хариди асбобу анҷоми хона саҳми бештар доранд, бинобар ин бояд асбобу анҷоми бештаро соҳибӣ кунад.

Аммо зану шавҳар бояд хуб донанд, ки молу мулке, ки онҳо дар давраи ҳаёти оилавӣ якҷоя чамъ овардаанд, моликияти умумии онҳо ба ҳисоб мера-вад ва дар тақсимот онҳо ҳуқуқи баробар доранд.

Аммо асбобу анҷоме, ки то давраи хонадорӣ ба онҳо тааллук доштанд, моликияти шахсии онҳо ҳи-соб меёбад. Файр аз ин, амволи истифодаи шахсӣ, аз қабили либос, пойафзол, асбобҳои ороиши занона ва мардона (соат, гӯшвор) моликияти шахсии зану шавҳар ҳисоб меёбанд.

Ҳарчанд зан дар давраи оиладорӣ дар ягон ҷо кор накарда бошад ҳам, вай дар кори ҳочагии хона, тарбияи фарзандон саҳми худро гузоштааст ва аз ин рӯ вай ба моликияти оила, ки дар давраи зиндагии якҷоя ба даст овардаанд, баробари мард ҳақ дорад.

Ин гуфтаҳоро моддаи 34-и Кодекси оилаи Ҷумҳу-рии Тоҷикистон тасдиқ намудааст: амволи дар давраи оиладорӣ бадастовардаи зану шавҳар моликияти муштараки онҳо эътироф карда мешавад. Яъне ҳа-маи он ҷизҳое, ки зан ё мард дар ҳаёти якҷоя ба даст овардаанд, амволи муштараки ҳар ду ба ҳисоб мера-вад. Даромаде, ки зану шавҳар дар давраи зиндагӣ дар натиҷаи фаъолияти меҳнатӣ, соҳибкорӣ ва зеҳни ба даст овардаанд, нафақа, ёрдампулӣ, коғазҳои қи-матнок, амволи харидоришуда, новобаста ба он ки ба номи кӣ номнавис шудааст, амволи муштарак эъ-тироф карда мешавад.

Аз ин лиҳоз молу мулки муштарак дар зиндагӣ аз ҷониби зану шавҳар баробар истифода мешавад. Фаромӯш набояд кард, ки ҳаёти оилавии зану мард бе қайди давлатӣ барои ноил шудан ба моликияти муштарак асос намешавад.

Аз ин ҷиҳат ҳангоми тақсими анҷоми хона ҳис-саи онҳо баробар муайян карда мешавад. Файр аз ин, суд манфиати фарзандонро ба назар гирифта, ҳанго-

ми тақсим қисми зиёди чизу чораро ба фойдаи онҳо муайян меқунад.

Бояд қайд намуд, ки дар ҷумҳурии мо ба ҷиҳати динии бекор кардани никоҳ (талок) диққати маҳсус дода мешавад. Талоқи мусулмонӣ дар ҷумҳурии мо расмӣ-маъмулӣ аст. Никоҳи мусулмонӣ дар барпо намудани оила яке аз омилҳои пурӯзи танзими муносибати оилавӣ маҳсуб мегардад. Барои ҳамин пеш ё баъд аз бекор кардани ақди никоҳи шаҳрвандӣ талоқи шаръӣ дода мешавад.

Агар талоқи мусулмонӣ ҷун қоида аз тарафи мард-шавҳар сурат бигирад, талоқи шаҳрвандӣ аз ҳар ду тараф ба амал меояд, ки хуқуқан баробар мебошад.

Саволҳо

1. Дар қадом ҳолатҳо никоҳ қатъ карда мешавад?
2. Қадом тарзҳои бекор кардани ақди никоҳро медонед?
3. Оё мақомоти Сабти асноди ҳолати шаҳрвандӣ метавонад ақди никоҳро бекор кунад?
4. Талоқи мусулмонӣ аз бекор кардани ақди никоҳ дар мақомоти судӣ ва ё Сабти асноди ҳолати шаҳрвандӣ чӣ фарқ дорад?
5. Қадом амвол амволи муштараки марду зан ҳисобида мешавад?

ФАСЛИ V . ОДОБИ МУНОСИБАТ ДАР ОИЛА

§12. ХУСУСИЯТХОИ ОИЛАИ ЧАВОН

Мушоҳидаҳо собит менамоянд, ки оилаҳои чавон дар бисёр ҳолатҳо аз волидон вобастаанд ва аз ин хотир ба таври бояду шояд наметавонанд мустақилияти худашонро нишон диҳанд. Ин вобастагии моддӣ ва маънавии оилаи чавон, пеш аз ҳама, ба волидон марбут мебошад. Аз ин хотир волидонро зарур аст, ки барои мустақилияти оилаҳои чавон шароит фароҳам оваранд, то ки онҳо дар амал ва қабули қарорҳои мустақилона масъулият ҳис намоянд. Яъне камолоти психологӣ ба даст оранд.

Бояд гуфт, ки ноилшавӣ ба камолоти психологӣ нисбат ба камолоти моддӣ душвортар сурат мегирад. Навхонадорон дар ҳалли якҷояи масъалаҳои оилавӣ таҷрибаи кофӣ надоранд. Ин аст, ки байни онҳо нофаҳмиҳо ба амал меоянд, зоро ҳар яке «Ман»-и худашро дар рафти муоширати оилавӣ баланд меғузорад. Онҳо бо баҳсу мунозираҳои мунтазам кӯшиши азнатарбиякунии яқдигарро мекунанд, то ки ба симои психологии модар, падар ё дӯстонашон монанд шаванд. Чавоне, ки бо дигар кардани шахсияти ҳамсараваш машғул мешаваду ўро зери таъсири «сиёsat»-и худ қарор додан меҳоҳад ва ё ба образи бофтааш мувоғиқ қунониданӣ мешавад, бояд бидонад, ки ин амали бефоида аст ва аз назари психологӣ қобили қабул нест. Набояд фаромӯш кард, ки ҳар як шаҳс фардияти такрорнашаванда буда, танҳо бо дарназардошти ин ҷиҳат ва ҷиҳатҳои дигар метавон мӯҳити солими оилавиро таъмин кард.

Ҳар як хонавода тартибу низоми хосси худро дорад, ки арӯс ба аксари онҳо ошно нест. Дар ин хона-

вода шахси аз ҳама наздик шавҳараш мебошад, ки бояд ба ў барои зудтар ва ба осонӣ худро аъзои баробархуқуки оила ҳис карданаш маслиҳатгару ёвар бошад.

Душвории асосӣ дар он аст, ки шавҳар ва занӣ чавон дар оилаҳои худ тарбияи гуногун гирифтаанд ва феълу рафторашон муҳталиф мебошад. Тадриҷан бе мушкилӣ ворид шудан ба муҳити нави ҳонаводагӣ яке аз вазифаҳои муҳимми зану шавҳари чавон мебошад. Мувофиқ намудани одату рафтари худ ба шароити оила ва иҷро кардани вазифаҳои нави иловашуда, маҳсусан дар моҳҳои аввали оиладорӣ мушкил аст. Дар ин моҳҳо зану шавҳари чавон ҳамдигарро хубтар мешиносанд, ба вазифаҳои нави оиладорӣ шинос мешаванд. Муносибатҳо бо ҳамдигар ва бо хешу табори нав барқарор мегарданд.

Муносибати байни зану шавҳар бояд дар асоси баробархуқукии пурра ба роҳ монда шавад. Муносибат дар оила дар асоси иззату эҳтиром, ғамхорӣ, рафтари дилсӯзонаи ҳамдигар соҳта мешавад. Тамоми корҳои оилавӣ бояд бо маслиҳат ва розигии аъзои оила ҳал карда шаванд.

Оиладорӣ кори мураккаб аст. Дар ҳаёти оилавӣ дар баробари шодию хурсандӣ ғаму ташвиш, носозӣ ва рӯҳафтодагӣ низ ба вучуд меояд. Дар оилаи солим, ки аъзои он иззату ҳурмати ҳамдигарро медонанд, ҳар корро бо маслиҳат мекунанд, бартараф намудани душворӣ ҳам осон мешавад. Одобу эҳтиром байни зану шавҳар ва волидони ҳамдигар барои мустаҳкам шудани оила воситаи муҳимму зарурӣ аст.

Дар оилае, ки тифоқ, самимият ва иззату эҳтироми байниҳамдигарӣ вучуд надорад, кинаю ситеза, мочарою рӯҳафтодагӣ ба вучуд омада, ба пойдории он ва маҳсусан ба қӯдакон таъсири манғӣ мерасонад.

над. Агар дар оила муҳаббат, ҳамфиркӣ, эҳтироми тарафайн хукмфармо бошад, худи муҳаббати падару модар, самимият ва ҳамкории онҳо дар ҳаёт омили тарбияи фарзандон мешавад. Бунёд кардани оилаи хушбаҳт ба муносибати самимонаи зану шавҳар во-баста аст.

Дар яке аз ҳикояҳои «Наводир-ул-вақоеъ»-и Аҳмади Дониш дар боби одоби оиладорӣ оид ба муносибати зану шавҳар чунин гуфта шудааст: «Мард бояд ки бо аҳли хеш чун кӯдаке бувад дар лаъаб¹ ва ба қадхудой чун мардон бошад. Ва бояд ки хандон ба хона дарояд... Ва бояд ки мард чун табибе устод бувад, ки ҳар як илоҷе дар вакт нигоҳ медорад. Ва сабру эҳтимол (тоқат) бояд, ки ғолиб бувад бо қаҳру истило...».

Ин воқеяят аст, ки агар мард бо ҷеҳраи кушод ба хона дарояд, бо аҳли оилаи худ хушхолу самимӣ воҳӯрӣ кунад ва агар онҳо ўро бо ҷеҳраи кушод пешвоз гиранд, ин рафтари вай ба ҳамаи онҳо таъсири мусбат мерасонад ва шароити психологии оила муътадил мегардад. Албатта, ҳаёти оилавӣ бе камбудӣ намешавад ва мард бояд дар ҳар ҳолат норозигӣ, қаҳру ғазаби худро фурӯ нишонда тавонад. Агар дар байни зану шавҳар ягон норизогӣ пайдо шавад, онҳо бояд ботамкин фикри худро ба яқдигар баён кунанд, бо маслиҳат ба як қарори дуруст биоянд. Саъдии бузург дар ин бора чунин фармудааст:

*Ёр он бувад, ки сабр кунад бар ҷафои ёр,
Тарки ризои хеш кунад дар ризои ёр.*

Зану шавҳари ҷавон барои осоишу саодати оила бояд ба ҳамдигар гузашт карданро омӯзанд. Бо

¹лаъаб (лаъб, лаиб) - бозӣ, хушӣ

якравӣ гапи худро гузаронидан сабаби низои оилавӣ мешавад. Дар оилае, ки байни зану шавҳар ҷанҷол бошад, аҳли хонавода низ худро ноорому ноосуда ҳис мекунанд.

Зану шавҳар бояд маслиҳатгар ва дӯсти наздики ҳамдигар бошанд ва камбудии яқдигарро хайрҳоҳона ба ҳамдигар фаҳмонда ба ислоҳи он қӯшанд.

Баъзан, маҳсусан занҳо, агар аз ягон рафтори ҳамсарапон хафа шаванд, ба падару модар, дӯст ё хешу таборашон шикоят мекунанд. Ин рафтори но-дуруст аст, зоро пайдо шудани гапу овозаи зиёдатӣ сабаби дилхунуқӣ байни зану шавҳари ҷавон ва бад шудани муносибати тарафайн мешавад.

Воқеаеро, ки ба шумо мисол меорем, дар яке аз деҳаҳои назди шаҳри Душанбе рух додааст: Мард аз кор ба хона бармегардад, ки занаш дар хона нест. Аз модараш мепурсад. Модараш мегӯяд, ки аз пагоҳӣ баромада рафтааст ва кучо рафтанашро ҳам нагуфтааст. Зан дар ин бора ба шавҳараш ҳам чизе нагуфта буд. Мард дар қаҳр шуда, интизори бозгашти ҳамсарапон мешавад. Баъд аз муддате зан бармегардад. Мард худро идора карда натавониста, гапҳои бад мегӯяд ва занашро як шаппотӣ ҳам мезанад. Зан ҳам дар сари қаҳру ғазаб доду фарёд мекунад ва ба хонаи падараш меравад ва шикоят мекунад, ки шавҳараш ӯро задааст. Се бародари зан бо ҳашму ғазаб ба хонаи домод омада, бе пурсиши сабаби мочаро домодро чунон мекӯбанд, ки ӯ ба беморхона меафтад. Мавзӯи ин ҷанҷол ҳатто ба идораи маъмурӣ мерасад. Бародарон бо гуноҳи авбошӣ ба муҳлати гуногун ба ҳабс гирифта мешаванд. Дар натиҷаи ин мочаро мард занашро талоқ медиҳад. Ҳамин тарик, оилае, ки аз ташкилшавии он ҳамагӣ се моҳ гузашта буд, вайрон мегардад.

Дар ин мочаро зану шавҳар ҳар ду ҳам айбдо-

ранд, аммо зан бештар. Аввал ин ки аз рӯйи одоб зан пеш аз рафтанаш ба ҷоे бояд ба хушдоман ва шавҳараш хабар медод. Дар ҳар сурат барои осоишү оромии оила ҳама кор бояд бо маслиҳату машварат ичро карда шавад.

Арӯс ба оилаи шавҳар ҳамчун фарзанд дохил мешавад, волидони арӯс ҳам домодро чун фарзанди худ қабул меқунанд. Аз ин рӯ яке аз сабабҳои мустаҳкам шудани оила ба ҷо овардани иззату эҳтироми волидони яқдигар мебошад. Дар зарбулмасали ҳалқӣ омадааст, ки «Чомаи бомаслиҳат кӯтоҳ намеояд». Аз ин хотир дар хонадоне, ки корҳои оилавию рӯзгор бо маслиҳату ризоияти тарафҳо анҷом ёфта, эҳтироми аъзои оила ба ҷо оварда мешавад, доимо хушбахтию оромӣ ҳукмфармост. Зану шавҳари ҷавон камбудию ҳатоҳои рафтори ҳешро бояд ҳамроҳ, дӯстона ва хушбинона ҳал кунанд. Аҳмади Дониш дар ин бора дар маслиҳат ба зан ҷунин гуфтааст: «Аммо ҳаққи шавҳари ҳеш ҷуз накӯй нагӯяд ва айби шавҳари худро бипӯшад ва густохие миёни ишон бувад, дар муошират ва мубошарат ҳикоят накунад. Ва дар ҳама корҳо бо муроду шодии шавҳар ҳарис бoshад... ва шафқат нигоҳ дорад».

Падару модар дар оила ашҳоси мұтабаранд. Дар тұлы зиндагӣ ва оиладорӣ таҷрибаи бузурғи рӯзгорро андӯхтаанд. Онҳо ҳеч гоҳ ба фарзандони худ бадӣ намехоҳанд ва мудом дар фикри хушбахтии онҳо мебошанд. Фарзандон ҳам бояд падару модарро маслиҳатгари аввалини худ донанд ва барои осон шудани ҳар мушкиле, ки рӯзгор пеши онҳо мегузорад, барои маслиҳат ба онҳо мурочиат кунанд.

Навхонадорон баъди бунёди оила соҳиби фарзанд мешаванд. Ба дунё омадани фарзанд дар оила мавқеъ ва нақши ҳамсаронро як андоза тағиیر мебидад. Онҳо бояд ба тарзи ҳаёти нав, ба илова шудани мушкилиҳои психологӣ ва ҷисмонӣ, маҳдудша-

вии вақти умумии фарогат ва ғайра мутобиқ шаванд. Ҳамсарон то таваллуди қӯдак имкониятҳои баробари кор кардан, хондан ва муоширатро бо наздикон ва дўстон доштанд ва ин шароит акнун тағиیر меёбад. Илова бар ин, тавлиди қӯдак гӯё ба ҳамсарон пешниҳод мекунад, ки имкониятҳои нави ҳамкорӣ ва муоширатро чустучӯ кунанд. Ҳамаи ин метавонад дар рушди оила шароити мусоид ё номусоидро ба вучуд оварад. Агар ҳамсарон то таваллуди қӯдак ба ҳисоб гирифтани манфиатҳои яқдигар, фаҳмидани ҳолатҳои равонии ҳамдигар ва якҷоя ҳал кардани масъалаҳои пайдошудаи оилавиро ёд гирифта бошанд, он гоҳ таваллуди қӯдак бешубҳа муносибатҳояшонро боз ҳам мустаҳкамтар мекунад. Дар ин ҳолат тақсимоти накшҳои ҳамсарон дучори дигаргунни саҳт нашуда, балки он ба ташаккули умумияти оила мусоидат мекунад. Пас таваллуди қӯдак омили устувории оила мешавад ва ба ин маънӣ чунин ҳикмати ҳалқиро овардан бамаврид аст: «Навзод бо ҳастиаш атрофиёнро тарбия мекунад».

Мушоҳидаҳои психологӣ ба он далолат мекунанд, ки навхонадорони дар вазъияти буҳрони муносибатҳои оилавӣ қарордошта ба хотири қӯдаки дар батни модараш буда ба созиш меоянд ва ба ин васила муҳити солими муошират дар хонавода аз нав барқарор мешавад.

Унсурулмаолии Кайковус дар «Қобуснома» чунин овардааст: «Эй писар, чун зан хостӣ, хурмати худро наку дор. Агарчанд чиз азиз аст, аз зану фарзанд азистар нест ва чизи худ аз зану фарзанд дареф мадор, аммо аз зани босалоҳ ва фарзанди фармонбардору меҳрубон. Ва ин корест, ки ба дasti туст, чунон ки ман дар байте гӯям:

*Фарзанд чу парварию зан чу дорӣ,
Бояд ки ба гуфти оқилон гӯши дорӣ.*

Саволҳо

1. Барои мустаҳкам шудани оилаи ҷавон аз ҳама муҳим чист?
2. Вақте ки шавҳар ё зан аз кор ҳаста ва бо табъи хира баргашт, ба вай чӣ ҳел муносибат бояд кард?
3. Асрори муносибатҳои оилавиро ба кӣ гуфтан мумкин аст?

§13. МУҲИТИ ПСИХОЛОГӢ ВА МУНОСИБАТҲОИ ШАҲСӢ ДАР ОИЛА

Иттифоқи ду шахси болиг – писар ва духтари бакамолрасида қадами аввалин дар роҳи бунёди оила буда, он дар асоси аҳду паймони ошиқона, бо риштаҳои беолоиши меҳр ва муҳаббати пок баста мешавад. Пойдории он, бақову вусъати вай ба ҳамфирӯй ва ҳамдигарфаҳмии тарафайн, ба машварату ризоияти онҳо вобаста аст. «Оила, – мегӯяд психолог ва мутафаккири австриягӣ Алфред Адлер (1870-1973), – шакли минётурии ҷамъият буда, амнияти тамоми ҷамъияти бузурги башарӣ ба ягонагиву бақодории он вобаста аст».

Оила дар асоси муҳаббати тарафайн, ба таври ихтиёри барпо карда мешавад. Ду шахси баркамол дар асоси умумияти фаҳмишу ҷаҳонбинӣ, талаботу манфиатҳои якхела паймони оилавӣ баста, бо ҳамин ихтиёран уҳдадор мешаванд, ки минбаъд бо сулҳу салоҳ зиндагии якҷояи оилавиро ба роҳ монда, ба бақову пойдории ҷамъияти башарӣ саҳм мегузоранд.

Барои ин волидон дар ҳамфирӯй, ҳамкорӣ ва якдигарфаҳмӣ бо аъзои дигари оила – фарзандон, арӯсӯ домод, набераю аберроҳо ибрат нишон дода, бояд ҳар

корро бо мулоҳизаву машварат ва ба нафъи умум оғоз кунанд, ба он роҳ надиҳанд, ки шаъни касе коста ва манфиати он сарфи назар гардад. Ҳангоми маслиҳату машварат фикру дарҳости ҳар узви оила-ро бо сабру таҳаммул шунида, ҳусну қубҳи онро оромона фаҳмонанд. Ҳангоми аз тарафи волидон зохир намудани заррае дағалӣ боиси ранчиши фарзандон, коҳиши мухити оила ва ҳатто низоъ ва нифоқ шуда метавонад. Дар адабиёти классикии форсу тоҷик чунин мисолҳо хеле зиёд ба ҷашм мерасанд. Масалан, Ҳусайн Воизи Кошифӣ дар «Калила ва Димна» фармудааст: «Марди хирадманд бояд таҷрибаро пешай ҳуд созад ва бо таъбиру тааннӣ (сабр) кор карда, аз таъчили сабукборӣ ҳуддорӣ намояд».

Ҳар аъзои оила чун колективи хурдтарин ҳулқу атвор, рафттору кирдор, афзалияту камбудӣ, арзишу фаҳмиши зебоӣ, назокату кароҳати (нафратаңгезии) ҳудро дорад. Ҳангоми оғози ин ё он фаъолият ва амалиёт ҳамаи ин хислатҳоро ба эътибор гирифтан лозим аст. Манфиати якero бар заари дигаре ба ҷо овардан нашояд, ки боиси халалдор гардиданӣ мухити психологӣ дар оила шуда метавонад.

Чун қоида, оила аз ҷинсҳои мухталиф: зану мард (зану шавҳар, писару духтар, арӯсу домод) иборат буда, ҳар яки онҳо ҳусусиятҳои ҷисмонӣ, яъне ҳусусиятҳои хосси мардона ва занона доранд. Аксар вақт тақсимоти меҳнат ва вазифаҳову ҳададориҳои оилавӣ низ вобаста ба ҳамин ҳусусиятҳои ҷинсӣ тақсим карда мешавад. Ҷинси латиф вазифаҳо ва ҳададориҳои анъанавии занона – рӯзгордорӣ, тарбияни тифлон ва наврасон, пухтуз, рӯбучин, шустушӯй; ҷинси тавоно – мардҳо – киштукор, ҳариду фурӯш, соҳтмон ва таъминоти оиларо ба ҳуда мегиранд.

Як қатор ҳусусиятҳои занон бо вазифаҳои хосси модаронаи онҳо алоқаманд буда, ба самти манфи-

атҳо, вазифаҳои чамъиятии истеҳсолӣ ва оилавию майшии онҳо алоқаманд аст. Аз ин рӯ ин хусуси-ятҳоро нуқсони онҳо ҳисобидан, бо ин ё он кори за-ифона дахолат кардан шаъни занҳоро паст мезанад, ки оқибати он барои муҳити психологии оила но-матлуб аст, ба муносибати аъзои оила таъсири бад мерасонад.

Муҳити психологӣ гуфта чиро дар назар дорем? Муҳити психологӣ (рӯҳӣ) ин вазъият, ҳолати рӯҳӣ дар муносибатҳои байнҳамдигарии одамони як коллектив, гурӯҳ мебошад. Оила, чунонки гуфта будем, гурӯҳи хурдтарини чамъият мебошад, ки дар он якчанд кас хочагӣ ва рӯзгори умумӣ дошта, ҳамроҳ умр ба сар мебаранд. Неку бад будани муносибатҳои байнҳамдигарии онҳо ба муҳити психологии оила таъсири мерасонад.

Тасаввур кунед, ки оилаи ҷавон бо падару мода-ри шавҳар зиндагӣ мекунад. Падару модар бо ҳам-дигар мочарое карданду ҷанд рӯз боз бо ҳам гап на-мезананд. Дар сари дастарҳон нишаста бо ҳамдигар нигоҳ намекунанд. Ё ин ки падар аз кор бо табъи хира бармегардад. Бо баҳонае бо завҷааш ё дигар аъзои оила мочаро мекунаду ба хонаи хоби худаш медарояд ва дарашро саҳт мепӯшад. Дар ин ҳолатҳо вазъияти психологии оила номуътадил мегардад. Аз рафтори падар табъи ҳамаи аҳли оила хира мегар-дад. Чун ин вазъият дар оила гоҳо ҷандин рӯз давом мекунад, ин ба асаб, феълу рафтори аъзои оила, маҳ-сусан, ба қӯдакон таъсири бад мерасонад.

Омили дигаре, ки ба муҳити психологии оила таъсири бад мерасонад ва онро номуътадил мегар-донад, майнӯшии мард мебошад. Баъзе мардон май нӯшида, ба хона омада бо ҳар баҳона ҷанҷол меку-нанд. Агар ин одати бад пешгирий нашавад, ба ҳа-маи аъзои оила таъсири бад мерасонад. Самимият,

эхтироми аҳли оила нисбати падар аз байн рафта, оқибат ба вайроншавии оила оварда мерасонад. Аз ин сабаб ашхосе, ки ғазаби худро фурӯ нишонда на-метавонанд ё шаробро аз меъёр зиёд ҳӯрда, ба худ бадаҳлоқиро раво мебинанд, бояд дар ҳолати оро-мию ҳушёрий дар бораи аҳли оила, фарзандон ва оян-даи онҳо хуб андеша қунанд. Чунонки Муҳаммад Ҳичзорӣ гуфтааст: «Аҳволи рӯҳӣ ва вазъи зиндагонии ҳар кас намудори ақлу тадбири ўст», яъне ҳар кас хо-наи бахти хешро худаш обод мекунад. Оилае, ки дар он самимияту меҳрубонӣ, дӯстию қадрдонӣ ҳукмрон аст, муҳити психологии он хонадон мұтадил аст. Аз хонае, ки садои ханда меояд, аҳли он хонадон ҳуш-бахтанд.

Дар оилаҳои солиму ҳушбахт барои тарбияи фар-зандон муҳити рӯҳӣ мұтадил аст. Фарзандон дар чунин оилаҳо ҳалиму инсондӯст ба воя мерасанд. Фахриддини Гургонӣ дар ин бора чунин гуфтааст:

*Ба шодӣ дор дилро, то тавонӣ,
Ки афзояд зи шодӣ зиндагонӣ.*

Саволҳо

1. Муҳити психологӣ гуфта чиро мефаҳмед?
2. Дар бораи муҳити психологии оилаатон нақл қунед!
3. Муҳити психологии оила бештар ба кӣ вобаста аст?
4. Агар шумо оиладор шавед, муносибатҳои оилавиро чӣ тавр ба роҳ мемонед?
5. Муҳити оила ба феъли кӯдак чӣ тавр таъсир мерасонад?

§14. МЕХНАТ, ФОИДА ВА НИЗОМИ САРФУ ХАРЧ ДАР ОИЛА

Дар лугати иқтисодӣ раванди фаъолияти бунёдкоронаи одамонро меҳнат меноманд, ки тавассути он инсон ашёи табиатро шаклан тафтири дода, барои қонеъ гардонидани талаботи худ истифода мебарад. Меҳнат шарти аввалини мавҷудияти инсон аст. Одам ба туфайли меҳнати бошуурона аз дигар навъҳои биологӣ фарқ мекунад. Қувваҳои табиатро ба нағъи худ истифода бурда, олоти меҳнатро мебарарад. Қобилият, маҳорату дониши хешро такмил дода, бо ҳамин ба инкишофи минбаъдаи ҷамъият мусоидат менамояд. Одамон дар раванди фаъолияти меҳнатӣ воситаҳои зиндагиро ба даст оварда, байни ҳамдигар муносибатҳои истеҳсолӣ барқарор месозанд. Қобилияту маҳорати инсон дар ҷараёни меҳнат инкишоф меёбад.

Дар ҷаҳони мутамаддин ҳар як фард вазифадор аст, ки бо меҳнати фоиданок машғул шавад, онро ба манфиати ҷомеа равона кунад.

Дар ҷумҳурии мо ҳуқуқ ба меҳнат, интихоби қасбу ҳунар мувофиқи қобилияту маҳорати шахс ба роҳ монда шуда, дар пояи меъёрҳои конституционӣ даҳлнопазирии он кафолат дода шудааст. Волидон бояд аз қӯдакӣ фарзандонро дар рӯҳияи меҳнати ҳалолу созанд тарбия карда, қӯшиш намоянд, ки онҳоро барои афзун намудани неъматҳои моддӣ, пос доштани анъанаҳои неки меҳнатии оила, ҳалку миллати хеш водор созанд. Онҳо бояд донанд, ки нозу неъматҳои дастарҳони оила ва ободии хонадон, иззату эътибори волидон дар ҷомеа маҳз тавассути меҳнати самарабахшу фоиданоки онҳо ба даст меояд. Вале масрафи бехудаи неъматҳои моддӣ ва бесомонӣ боиси қасодии буҷети оила мегардад.

Интихоби касбу ҳунар барои ҳар инсон дар айёми наврасӣ ба масъалаи асосии ҳаёт табдил меёбад, зеро зиндагии ояндаи ӯ ба ҳамин давраи басо ҳассosi интихоби касб вобаста мебошад. Ин марҳалаи хеле муҳим барои фарзанд дар як вақт барои падару модар ва калонсолони оила низ аз масоили ҷиддӣ ба шумор меравад, зеро бо интихоби касб тақдири фарзанд, ки ҳанӯз ҷавон аст, ҳал мешавад ва ҳаёти мустақилонааш пеш меравад. Дар ин ҳолат вазифаи оила ва роҳнамоии волидон дар интихоби касбу ҳунар басо муҳим аст.

Давраи аввали интихоби касбро марҳалаи чустуҷӯ меноманд, зеро ҷавонон масъалаҳои ҳаётиро муайян намуда, аз рӯи он ба қароре меоянд. Дар ин ҳолат масъалаи интихоби касб, яъне кӣ будан, чӣ гуна муҳахассис шудан, дар қадом соҳаи ҳаёти ҷамъияти ё навъи фаъолият донишу малака ва маҳорати хешро татбиқ намудан ба миён меояд, ки ҷавонон барои ҳалли ин муаммоҳо бештар мустақилона амал кардан меҳоҳанд. Аммо ҳолатҳое мешавад, ки дар хуло-сабарорӣ ба иштибоҳ роҳ медиҳанд. Шояд ин аз он сабаб аст, ки ҳанӯз шаҳсияти ҷавонон пурра ташаккул наёфтааст ва таҷрибаи кофии зиндагӣ надоранд. Аз ин рӯ ба ҷавонон сарварӣ кардан, роҳ нишон додан, маслиҳати худро дарег надоштани калонсолон зарур аст.

Муносибати нодуруст дар интихоби касб, бепарвогии волидон ва камтаҷрибагии ҷавонон дар оиладорӣ, ҳусусан шомил шудани онҳо ба ҳар гуна ҳаракату ҳизбҳои ифратӣ дар солҳои охир нишон медиҳанд, ки ҳанӯз қисме аз ҷавонон ба истиқтоли комили афкору андеша соҳиб нашудаанд.

Чудо шудани оилаҳо бар асари омилҳои беруна, надоштани қобилияти шунидани суханҳои наздико-

ну пайвандон аз ҷониби ҷавонон, зери таъсири сухани гайр мондани онҳо дар рӯзгори имрӯзai мо ба ҷашм мерасад. Надоштани қобилияти натиҷагирии мустақилона, зери таъсири ақидаҳои ҳизбу ҳаркатҳои ифротӣ мондани яке аз аъзои оилаҳои ҷавон ба яқдигарнофаҳмӣ оварда мерасонад.

Тарбия кардан ва соҳиби илму маърифат гардонидани фарзандон, бунёди оила ва ҳидояти онҳо дар интихоби касбу ҳунар вазифаи асосии падару модар маҳсуб мешавад. Пас, дар баробари тарбия ҳар қадами онҳо бояд дар мадди назар қарор гирад. Зоро дар ҳолати рӯҳафтодагӣ ва эҳсоси мушкилий волидон бо роҳи насиҳат онҳоро барои фаъолияти бунёдкорона ва ҳушбинӣ ба ҳаёт ҳидоят меқунанд, то онҳо худро танҳо ҳис нақунанд.

Роҳнамоии фарзанд ба интихоби касб ва шуғли муносиб бо назардошти шавқу рағбат ва қобилияти ӯ хеле зарур аст.

Мутаассифона, баъзан волидон дар интихоби касб ба шавқу рағбати фарзандон аҳамият надода, аз рӯйи ҳоҳиши худашон онҳоро ба касбу коре ҳидоят меқунанд. Аз ин беаҳамияти дар оянда ҳам худи шахс ва ҳам чомеа зарап мебинад. Зоро шуғле, ки табъи дили кас набошад, безавқ ичро шуда, самараи дуруст намедиҳад. Барои ба фарзандон дар интихоби касб ёрӣ расонидани волидон марказҳои таълимии интихоби касб ва шуғли аҳолӣ мададгор шуда метавонанд.

Зикр кардан бамаврид аст, ки ёрмандӣ дар интихоби касби ҷавонон яке аз роҳҳои асосии тараққии шаҳсияти оянда ба шумор меравад. Пас, ёрмандӣ кардани волидон дар интихоби касб барои кору фаъолияти мустақилона ва ҳаёти минбаъдаи фарзанд мусоидат намуда, барои ӯ ва аҳли оилааш шароити мусоиди таҳсилу истироҳат ва зиндагии осоиштаро мухайё месозад.

Аз ин лиҳоз тарбияи меҳнатӣ ва ёрии амалии оила дар интихоби касб хеле муҳим ба ҳисоб меравад.

Хулоса, оилае, ки дар он фарзанд ба шуғлу касб ва таҳсили илм фаро гирифта нашудааст, дар он бисёр монеа ва мушкилӣ, аз қабили бекорӣ, танбалӣ, тарбияи душвор, бесаводӣ, ҳаёти пур аз ғаму ғусса ва ноҷориву бенавоӣ ба вучуд меояд. Ҳатто бештари ҳодисаҳои ноҳуши ҷинояткориву ҳуқуқвайронкунӣ аз ҷониби чунин шаҳсон рӯҳ медиҳанд. Бесаводиву бешуғлӣ онҳоро ба ҳарроҳ мебарад. Баъзе аз ин гуна ҷавонон метавонанд дастнигар ва зери идораи шаҳсони дигар қарор бигиранд, ки оқибатҳои ноҳуш ба бор меоварад.

Тарбияи меҳнатии фарзанд ҳанӯз дар хона аз кору бори рӯзгор оғоз ёфта, ҳисси меҳнатдӯстӣ, ҳунармандӣ, сарфаю сариштакории онҳо бо ибрати нек, таъсир ва маслиҳати падару модар ташаккул меёбад. Онҳо ба қадри ҳар гуна неъматҳои моддӣ расиданро аз қалонсолон, маҳсусан аз волидони хеш меомӯзанд. Волидон корро ба фарзандон мувофиқи қобилияту маҳораташон тақсим карда, ба иҷрои онҳо назорат меқунанд. Барои исботи ин даъво аз «Гулистон»-и Шайх Муслиҳиддин Саъдии Шерозӣ ҳикояте меорем:

«Ҳакиме писаронро панд ҳамедод, ки ҷонони падар, ҳунар омӯзед, ки мулқу давлати дунёро эътиқод нашояд ва симу зар дар сафар бар маҳалли ҳатар аст: ё дузд ба як бор бибарад, ё хоча ба тафориқ бихӯрад. Аммо ҳунар ҷашмае зоянда асту давлати поянда. Ва агар ҳунарманд аз давлат бияфтад, ғам набошад, ки ҳунар дар нафси худ давлат аст. Ҳар ҷо, ки равад, қадр бинаду дар садр нишинад ва бехунар луқма чинаду саҳти бинад:

*Сахт аст, пас аз ҷоҳ таҳаккум бурдан,
Хӯ карда ба ноз ҷаври мардум бурдан.*

*Вақте афтод фитнае дар Шом,
Ҳар кас аз гӯшае фаро рафтанд.
Рустозодагони донишманд
Ба вазирии подио рафтанд.
Писарони вазири ноқисақл
Ба гадой ба русто рафтанд.*

Дар оила бояд кор бо як марому низоми муайян ба роҳ монда шуда, ба таври дастачамъӣ ва ёрмандии ҳамдигар ба ҷо оварда шавад: яке дегу табақро шӯяд, дигаре онҳоро хушконида, ҷо ба ҷо гузорад, сеюмӣ дастархонро ғундорад ва ғайра. Соҳтмон, киштукор, ҳосилғундорӣ ва амсоли ин корҳоро ба тариқи ҳашари умумӣ ба ҷо овардан ба инсон рӯҳи тоза, дилхушӣ, шодкомӣ бахшида, таҷриба, маҳорат ва ҳунари волоро як навъ тарғибу ташвиқ менамояд.

Ҳамин тариқ, фарзандон ҷисман ва рӯҳан ба иҷрои кори мустақил омода мешаванд. Онҳо мефаҳманд, ки кор сармояи зиндагӣ аст, бе меҳнат роҳат нест. Кори ҳалол сабаби эътибору шарафи инсон аст. Он Ватанро обод мегардонад ва сарвати онро меафзояд. Ба ивази кори ҳалол мардум музди арзанда мегиранд ва зиндагию рӯзгори хешро обод месозанд. Кори соғдилона дар ҳар давру замон қадр карда мешавад, чунонки Саъдии Шерозӣ гуфтааст:

*Нобурда ранҷ ғанҷ муюссар намешавад,
Музд он гирифт, ҷони бародар, ки кор кард.*

Халқи точик мардуми заҳматкаш аст. Бо меҳнати дастони худ шаҳру дехотро обод кардааст. Ҷавонон дар ободонии дехот саҳми худро мегузоранд. Онҳо дар баробари корҳои хочагии оила дар корҳои кишоварзӣ ҳам иштирок карда, музд мегираанд, яъне ба оилаашон даромад меоранд. Давраи таътил дар сахро дар хочагиҳои дехқонӣ кор мекунанд. Музде, ки ба даст меоранд, ба буҷети оила ворид мегардад. Бачаҳои дехот қадри пули меҳнатиро хуб медонанд. Ҳар як аъзои болиги оила бояд ба буҷети оила саҳми худро гузошта, онро ғанӣ гардонад. Оила бояд дорои фонди захиравии худ бошад ва дар рӯзҳои зарурӣ (истироҳат, ҷамъомадҳои оилавӣ, ҳаридории таҷхизоти зарурӣ барои ҳонавода, беморӣ ва ғайра) аз он истифода намояд. Сарфу ҳарчи даромади оила бояд мақсаднок ва самаранок ба роҳ монда шуда, ба манфиати аҳли оила равона карда шавад. Ҳарочот дар оила бояд ба даромади он мувофиқ бошад. Үнсурулмаолии Кайковус дар ин ҳусус дар «Қобуснома» мефармояд: «Ҳарҷ бояд ба андозаи даҳл бошад». Аз ин рӯ ба роҳ мондани тарбияи иқтисодии фарзандон дар оила басо мухим ва зарур мебошад.

Мутаассифона, дар шаҳру маркази ноҳияҳо бештари мактабиён ба кори доимие банд нестанд. Тобистон қисме аз онҳо ба минтақаҳои истироҳатӣ мераванду дигарон аз бекорӣ намедонанд ба чӣ кор машғул шаванд. Дар шаҳру ноҳияҳо корхонаҳои мавсимие ҳастанд, ки ба қувваи кории наврасон эҳтиёҷ доранд. Аммо волидон, ки худ машғули меҳнат ҳастанд, намехоҳанд фарзандонашон меҳнат кунанд. Одатан чунин падару модарон ақида доранд, ки фарзандонашон ҳанӯз барои кор ҷавонанд, вақташ ояд, ба кор машғул мешаванд. Чунин андешаи волидон бар зарари тарбияи фарзандон аст. Үнсурулмаолии Кайковус фармудааст: «Агар ҳоҳӣ, ки зиндагонӣ ба

осонй гузаронй, равиши худро ба рўйи кор дор».

Ин ҳикматро падару модарон бояд дастури тарбияи фарзандон донанд. Фарзандро дар меҳнат обутоб диҳанд, то ўаз ҷавонй мушкилоти рӯзгорро ҷашад ва ба қадри нони меҳнатӣ расад.

Чунонки Муслиҳиддин Саъдии Шерозӣ мефармояд:

*Басе рӯзгорон, ки саҳтӣ барад
Писар, чун падар нозукаш парварад.
Хирадманду парҳезгораши бидор,
Агар дӯстдорӣ, ба нозаши мадор!*

Саволҳо

1. Чаро дар тамоми давру замонҳо меҳнатро тараннум кардаанд?
2. Падару модари шумо бо чӣ касб машғуланд?
3. Меҳнати ҳалол гуфта чиро мефаҳмед?
4. Сарфакорӣ чӣ маънӣ дорад?
5. Ҳароҷоти барзиёд чист?
6. Дар хона вазифаи доимӣ доред ё не?
7. Шумо кадом корҳои рӯзгорро ичро карда метавонед?

§15. МАЪРИФАТИ РӮЗГОРДОРӢ ВА НИГОҲДОРИИ МАНЗИЛ

Ҳар насл баъди пой бар арсаи вучуд гузоштан худро дар оғӯши одамон, соҳти иҷтимоии мавҷуда, табиат ва муҳити зист мебинад. Дар зери парастории онҳо ба воя мерасад, бо таъсири муҳит хулқу атвораш

ташаккул меёбад ва арзишҳои умумибашариро аз худ мекунад. Ба саволҳое ҷавоб мечӯяд, ки чӣ тавр бояд зист ва чӣ коре бояд кард ва чӣ амалро бояд накард, ки умр гуворо гузарад?

Дар посухи ин пурсишҳо шароити манзиле, ки одам он ҷо ба дунё омада ба воя мерасад ва аввалин малакаю маҳорати зиндагиро аз худ менамояд, нақши бузург мебозад. Агар ҳавливу хона тозаву ороста, дару тирезаҳо покиза, ҷиҳози рӯзгор – мизу курсӣ, радиову телевизор, палосу қолинҳо, рафу ҷевонҳо бо тартиб ҷобаҷо гузошта шуда бошад, табъи сокинони он низ болида гашта, аз ҳар гӯшаи он як ҷаҳон лаззати эстетикӣ мегиранд.

Хонаву ҳавлиро мунтазам озодаву покиза нигоҳ дошта, дар мавридиҳои зарурӣ асбобу анҷоми манзилро нав ва иваз кардан, онҳоро мувофиқи ранг ва намудашон аз нав ҷобаҷо гузоштан, асбобҳои равшанидиҳиро ба ороиши хона мувофиқ кардан барои баланд бардоштани завқи эстетикии аъзои оила, маҳсусан наврасон аҳамияти қалон дорад. Бинобар ин ба ороиши манзил ҳамаро ва пеш аз ҳама, наврасонро ҷалб кардан лозим аст. Вале қӯшиш бояд кард, ки наврасон роҷеъ ба ороиши манзил ақидаи худро дошта бошанд. Волидон ва қалонсолони хонадон ба онҳо ба тарики машварат ёрӣ расонда, тарзи бехтар ва барои ҳама қобили қабули корро ёфта тавонанд. Наврасон дар оила ба ҳама намудҳои фаъолияти меҳнатӣ ошно шуда, бо фарқ карда тавонистани хубу бад, зебоиву бетартибӣ, дилпазиру манфур тайёр мешаванд, аз ҳар кори кардаашон, ки боиси эътироғу таҳсини қалонсолон гардидааст, ба завқ меоянд ва ҳисси зебопарастиашон афзун мегардад.

Мушоҳидаҳо нишон медиҳанд, ки бархе аз

соҳибхонаҳо вазифа ва тарзи истифодаи баъзе анҷомҳои рӯзгорро намедонанд. Масалан, мизи ошхонаро дар бисёр хонаҳо дар пештоқи меҳмонхона дидан мумкин аст, ҳол он ки чойи вай дар ошхона аст. Дар баъзе хонаҳо сервант ҳамчун анҷоми гаронбаҳо дар пешгоҳи меҳмонхона гузошта шуда, даруни он аз пиёлаву чойнику коса пур карда мешавад. Гоҳо мушоҳида мешавад, ки вақти ба хона омадани меҳмон соҳибхона чандин маротиба нишастагонро нороҳат гардонида, аз назди онҳо гузашта, гоҳ пиёлаву чойник, гоҳ косаву қошуқ мегирад.

Аз ин сабаб вақти ҷобаҷо кардани ашёи рӯзгор дар хона ҳама ҷиҳатҳоро ба назар гирифтан лозим аст. Чи дар хонаи хоб, чи дар меҳмонхонаю ошхона анҷомҳо бояд чунон гузошта шаванд, ки барои истифода созгор бошанд ва зебу зинати ҳуҷраро афзоянд.

Барои тарбияи эстетикии фарзандон онҳо метавонанд дар оро додани ҳуҷра, ҷобаҷогузории ашёи рӯзгор иштирок намоянд. Замоне, ки падар ё модар бо фарзандон дар ҳалли ин ё он масъала машварат менамояд, дикқати онҳо ба кор ҷалб мегардад, онҳо ҳам масъулият ҳис карда, ақидаи ҳудро пешниҳод мекунанд. Бигзор фикри онҳо нодуруст бошад, волидон ҳайрҳоҳона инро ба фарзандон асоснок карда, фаҳмонанд ва роҳи дурусти ҳалли масъаларо пешниҳод намоянд. Дар ҳолати қабул гардиданӣ пешниҳоди фарзандон волидон ба онҳо таҳсин гӯянд. Дар ҳар ду ҳолат ҳам ин иқдом ҳусусияти тарбиявӣ дорад. Таваҷҷуҳи фарзандон ба корҳои хона, зебоию ороиши манзил зиёд гашта, ҳудро дар ин кор масъул меҳисобанд.

Барои баланд бардоштани завқи эстетикий анъанаҳои оилавӣ, ба монанди ташкили рақсу суруд

дар ҹашнҳо, маъракаҳо ва дигар хурсандиҳои оилавӣ, тамошои асарҳои санъат, хондану муҳокимаи китобҳо, кинофильмҳо, намоишҳои телевизион ва гайра нақши муҳим мебозанд. Вале дар ин бобат ҳадду меъёри заруриро нигоҳ дошта, ба дараҷаи иғроқ расондан мумкин нест. Ба он қӯшидан лозим аст, ки анъана ривоҷу равнақ ёфта, ба тарбияи наслҳо таъсири муғиди эстетикӣ расонад.

Бо мурури замон ва тақозои зиндагӣ анъанаҳо тағиیر меёбанд. Чунончи як намуди либос муд шуда, ҷойи намуди дигарро мегирад. Вале муд баъзан ба дараҷаи бемаънигӣ мерасад, яъне ба ҷойи зебову шинам безебу номувоғиқ меафтад. Бинобар ин ба муд аз ҳад зиёд пайравӣ кардан лозим нест. Либосро мувоғиқ ба ранги пӯст, қаду баст, ҳатто қасбу кор ва талаботи давру замон интихоб кардан аз рӯйи мақсад мебошад. Дар пӯшидани либос ба он бояд муваффақ шуд, ки либос шинаму зебо, ба синну сол ва фаслҳои сол мувоғиқ бошад ва завқи эстетикӣ баҳшад.

Ҷавонон бояд ба тарзи либоспӯшӣ таваҷҷуҳ намоянд. Ба либоси хонапӯшӣ, корӣ, мактабӣ ва ҷойравӣ диққат дода, ҳар либосеро дар мавриди худ истифода намоянд. Намоиш додани дороии худ ҳангоми либоспӯшӣ, ба меҳмонӣ ва ё театру кино рафтан дар фарзандон ҳисси худбинӣ, такаббур ва дигар хислатҳои манғии инсониро пайдо мекунад.

Волидоне, ки оқилу хоксор ва дорои маданияти баланду таҷрибаи бойи зиндагианд, намегузоранд, ки фарзандони онҳо дар рӯҳияи худбиниву худнамоӣ тарбия ёбанд. Дар чунин оилаҳо завқи эстетикӣ ва дарки зебоипарастии фарзандон боз ҳам хубтар тарбия меёбад.

Саволҳо

1. Зебоии манзил дар чист?
2. Ашёи рӯзгор ва хонаро чӣ гуна бояд ҷобаҷо гузошт?
3. Тарзи дилкаш оро додани хонаро нақл кунед.
4. Ақидае ҳаст, ки набудани мизу курсӣ дар хона ва ё ҳӯрокро ба даст ҳӯрдан нишонаи бемаданиясти. Фикри шумо дар ин бора чӣ гуна аст?

§16. МУНОСИБАТИ ЗАНУ ШАВҲАРИ ҶАВОН

Вақте ки ду ҷавон оила барпо мекунанд, хуб мешавад агар онҳо дар асоси муҳаббати тарафайн якдигарро интихоб карда бошанд. Дар ин ҳолат онҳо барои дарки ҳамсари худ вақту қувваву иродai худро сарф намекунанд. Дар ҳолати баръакс, яъне агар ду навҷавон дар асоси пешниҳоди волидон оила барпо намоянд, он гоҳ маҷбур мешаванд, ки шахсияти якдигарро дуру дароз биомӯзанд. Онҳо бояд донанд, ки шахсияти ҳар як инсон аз хислатҳои мусбат ва манғӣ иборат аст. Одам бе камбудӣ намешавад. Ҳар як инсон камбудие дорад, vale на ҳар кас хислатҳои манғии худро медонад. Бинобар ин ҷавонон дар лаҳзай ошкор намудани камбудии ҳамсари худ бояд донанд, ки ин хислат ислоҳшаванда аст. Шаҳс хислати манғии худро дониста, иродai хешро муқобил гузошта, метавонад камбудии худро бартараф созад.

Дар рафти оиладорӣ ҷавонон камбудии якдигарро дида, набояд ба якдигар сухани дурушт гӯянд, балки баъзан гузаштҳо намоянд. Масалан, мард ҳӯроки сернамаки занашро ҳӯрда истода, боз таъриф намояд, ки «Азизам, чӣ хел ҳӯрокҳои бомаза мепазӣ!». Чунин сухани хуш ба занаш таъсир расонида,

ӯро маҷбур менамояд, ки таъми хӯроки пухтаашро бичашаду аз камбудиаш огоҳ шавад ва дар оянда бо тамоми маҳорат хӯрок пазаду шавҳараашро хурсанд кунад.

Дар ҳолати баръакс, яъне агар шавҳар камбудии занашро дида, суханҳои саҳт гӯяд, муносибаташон вайрон шуда, зан дар оянда наметавонад ва ҳатто намехоҳад, ки хубтару беҳтар рафтор ё амал намояд. Тадқиқоти равоншиносон исбот намудаанд, ки таъсири сухани «ширин» хубтар ва нишонрас мебошад. Барои гуфтани хислати манфии ҳамсар мебояд дар танҳоӣ аввал се-чор хислати мусбати ӯро номбар карда, баъд хислати манфиашро бигӯед. Масалан, «Азизам, ниҳоят қади зебо, рафтори хуб дорӣ ва зани хушрӯ ҳастӣ, vale як камбудии ноҷизе дорӣ, ки каме хӯрокҳои мепухтагиат сернамаканд». Аз ҷумин тарзи баёни камбудӣ ҳамсар намеранҷад. Ҳатто баръакс, ҳимматбаландии ҳамсараашро дида, қӯшиш менамояд, ки минбаъд мувофиқи табъи ҳамсарааш хӯрок пазад.

Шарти асосии хушбахтии оила ишқу муҳаббат ва эҳтироми байниҳамдигарии зану шавҳар мебошад ва хеле муҳим аст, ки ин муҳаббат дар ҷараёни зиндагӣ бо рафтори нек, яқдигарфаҳмӣ, таҳаммул-пазирӣ ва хайрҳоҳӣ таҳқим бахшида шавад. Аз ин рӯ ба навхонадорон зарур аст, ки дар интиҳоби ҳамсар ботаҳаммул бошанд. Оиларо дар заминаи ишқу муҳаббати тарафайн, бошуурона ва огоҳона ташкил кунанд.

Бақои умр ва зиндагии оилаи навташкӣ, хушу хурсандии волидон ва хушбахтии наварӯсон ба бисёр омилҳои объективӣ ва субъективӣ вобаста аст. Оё наварӯсон соҳибихтиёrona, аз рӯйи меҳри покӯ бегаш ба висоли ҳамдигар расидаанд? Оё волидони онҳо аз тӯй розӣ ва тарафдори аҳду паймони наварӯсон буданд? Оё дар рафти тӯй ва издивоҷ

касе норозӣ ва ба чизе даъвогар намондааст?

Агар ҳангоми бастани ақди никоҳ ҳамаи ин омилҳо риоя шуда, ҷиҳатҳои психологию маънавӣ ва ҷисмонӣ табъи дил бошанд, бешубҳа, зиндагиашон хушу ҳуррам ва рӯзгорашон гуворо мегузарад. Онҳо як умр барои ҳамдигар маҳбубу писандида, содик, яқдилу яқмаром мемонанд. Касе меҳри онҳоро коста ва садоқату тинати покашонро шикаста на-метавонад.

Вале зиндагӣ қоидаву қонун ва талхию ширинҳои худро дорад. Агар андаке фориғболиву бепарвой зоҳир гардад, ба сари одам мочароҳои зиёде омаданаш мумкин аст. Бинобар ин волидон бояд чун маслиҳатгар ва омӯзгори писандида ба фарзандон садоқати пок, хоксoriю бурдборӣ (сабр), одамдӯстиву ростқавлиро талқин карда, онҳоро ба эҳтироми тарафайн, ҳурмат ва посдории хешовандони арӯсу домод ва риоя кардани анъанаҳои миллии оиладорӣ – шарму хаё, иффату покдоманий даъват намоянд. Касе, ки ин анъанаҳои аҷдодиро риоя мекунад, бегумон, як умр ҳаёти ҳушбахтона ба сар бурда, шахси азизу писандидаи ҳалқ мегардад.

Инак, якчанд маслиҳатро пешкаши ҷавонон меманомем, ки дар ҳолати амалий гардиданӣ онҳо дар муносибатҳои занушавҳарии онҳо самимият, ҳамдигарфаҳмӣ, меҳр меафзояд ва ҳаёти оилавиашон пурсаодату беғубор мегардад.

Дар китоби «Ҳазор ҳадис» ҷунин омадааст: «Чун зан ва мард бо яқдигар бо ҷашми меҳру муҳаббат назар кунанд, Парвардигор ба сӯйи онҳо ба назари раҳмат нигоҳ мекунад ва байнашон улфат пайдо гашта, ҷамъи гуноҳони эшон аз миёни ангуштон бирезад. Яъне ҳамсарон бо яқдигар дар зиндагӣ онқадар наздику марбут (вобаста) бошанд, ки байни онҳо барои шахси савум ҷой набошад. Агар дар миёни зану мард ҷунин муҳаббат пойдор бошад, фар-

занде, ки аз онҳо ба дунё меояд, соҳиби хусну одоби ҳамида мегардад».

Шарти дигари нигоҳ доштани муносибатҳои неки байни зану шавҳар даст кашидан аз усулҳои фармонфармой дар оила мебошад. Маълум аст, ки ҳар узви оила, зан ё фарзандон дар ин ё он масъала ақидаи худро доранд ва фикри онҳоро ба инобат нағирифтани ҳама вақт ҳукми худро гузаронидан вайрон кардани одоби оилавӣ мебошад. Мард, ки сарвари оила дониста мешавад, дар ҳолати муҳталиф будани ақидаҳои аҳли оила бояд бо маслиҳат роҳи беҳтарини ҳалли масъаларо ёбад. Дар ин ҳолатҳо обрӯйи сарвари оила коста намегардад, балки эҳтироми аҳли оила нисбат ба ӯ зиёд мегардад.

Агар сарвари оила бо дуғу пӯписа гапи худашро гузаронад ва аҳли оиларо бо ҳукми раднопазир кор фармояд, дар байни вай ва аҳли оила дилхунуқӣ пайдо мешавад. Дар ин вазъият хурмат аз байн меравад. Нисбат ба сарвари оила тарс пайдо мешавад. Тарс омили аз ҳамдигар дур гаштани одамони наздик мебошад. Дар чунин оила зану фарзандон бечунучаро амри сарвари оиларо ичро менамоянд, фармонбардоранд, аммо дар байни онҳо самимият, ҳамдигар-фаҳмӣ, меҳрубонию дилсӯзӣ вучуд надорад. Таҳқири доимии аъзои оила ба ҷудоӣ меорад. Зан аз чунин шавҳар ва фарзандон аз чунин падар дурӣ мечӯянд, азоби рӯҳӣ мекашанд.

Ин гуна рафтор ба одобу ахлоқи фарзандон таъсири бад мерасонад. Аз хона гурезону хонабезор мешаванд. Баъд аз мустақил шудан фарзандон қӯшиш мекунанд зудтар алоҳида зиндагӣ кунанд. Ба аёдати падару модар аҳён-аҳён меоянд, риштаҳои меҳру вафо канда мешавад. Баъзан падару модарон шикоят мекунанд, ки фарзандонашон ба аёдаташон кам меоянд, бехабар аз он ки дар тарбияи фарзанд худашон гунаҳкоранд. Ба ин муносибат Носири Ҳусрав

гуфтааст:

*Ба нармӣ гар сухан ронӣ, ҳамерон,
Ки аз тезӣ ба ранҷ ояд дилу ҷон.*

Чавонон байд аз ақди никоҳ, ки зану шавҳар мешаванд, дар зиндагии оилавӣ бояд яктану яқдил, яъне дар ғаму хурсандии ҳамдигар шарику ғамхор бошанд; муносибатҳои онҳо дар асоси боварии комил ба ҳамдигар бунёд гарданд ва аз ҳамдигар рози пинҳоне надошта бошанд. Агар марду зани ҷавон розеро аз ҳамдигар пинҳон доранду он роз ба воситаи каси дигар ба гӯши онҳо расад, боварӣ ба ҳамдигар аз байн меравад ва сабаби бад гаштани муносибатҳои заношӣӣ мегардад, ки барқарор намудани он ранҷу заҳмати зиёдеро талаб меқунад.

Панди Ҳусрави Дехлавӣ дар ин ҷо бисёр бамаврид аст, ки гуфтааст:

*Ба ростӣ маъруф шав, агар вақте
Дурӯге аз ту равад, ҷумла рост хонандаши.
На дар дурӯгзани шуҳра шав, ки дар ҳама ҷо
Агарчи рост бигӯй, дурӯг донандаши.*

Равоншиноси маъруфи итолиёй Пол Турине дар ин бобат чунин мегӯяд: «...Ҳамсарон набояд сирру асрореро аз ҳамдигар пинҳон доранд, ки оқибати он зиндагонии заношӣии худро ба муҳотира (хатар) андохтан аст.

Пинҳон соҳтани корҳо, ҳатто агар бо беҳтарин ният анҷом гирад, бадтарин самаротро дар бар дорад».

Аз ин хотир дар муносибати заношӣӣ ростию ростқавлӣ бояд пешай амал интихоб шавад. Ба ин муносибат донишманди тиб Закариёи Розӣ дар китоби «Тибби рӯҳонӣ» гуфтааст: «Аммо одами оқил

худро ба чизе, ки оқибати он хавф дорад, чаро гирифтор кунад. Бинобар ин одами оқил ҳамеша чи дар сухан ва чи дар ирода ҳақгүю ҳақпараст бошад».

Чизи дигаре, ки ба муносибати неки заношүй үй рахна мезанад ва оқибат метавонад ба чудой анчом ёбад, рашк аст. Унсурулмаолии Кайковус дар «Насиҳатнома» дар бораи рашк навиштааст:

«Ва бикӯш, то вайро гайрат (рашк) нанамой ва агар рашк хоҳӣ намудан, зан наҳоҳӣ беҳтар бошад, ки занонро рашк намудан ба ситам то порсой омӯхтан бошад ва бидон, ки занони бадрашк мардонро бисёр ҳалок кунанд ва низ тани худро ба камтарин касе диханд, аз рашк ваҳмият ва бок надоранд. Аммо чун занро рашк нанамой ва бо вай дуқиса набоши... вайро неку дорӣ, аз модару падару фарзанд бар ту мушфиқтар бошад ва хештанро аз вай дӯсттар касе мадон ва агар рашк намойӣ, аз ҳазор душман душмантар бувад ва аз душмани бегона ҳазар тавон кард ва аз вай натавон...».

Мочароҳои беасоси шавҳар ё зани бадрашк қадру қимати инсониро паст мезанад. Аз рашк мард ё зан бо дӯстон, ҳамкорон ва ҳатто хешу табори худ гоҳо метарсанд, ки сухбат кунанд ё ба ҷое меҳмонӣ раванд. Мочароҳои доимӣ оқибат ба вайронии оила мерасонад.

Чунонки Фахриддини Гургонӣ гуфтааст:

*Набошиад ҳеч занро рашик бар шӯй,
Ки шӯйи рашикбар бошад балоҷӯй.*

Мард ё зан хоҳанд, ки оилаи худро ба вайронӣ набаранд, бояд ҳиссиёташонро идора карда тавонанд ва аз рӯзҳои аввал рашкро аз дил дур карда, ба ҳамдигар эътиқод пайдо намоянд.

Омили муҳимме, ки барои мустаҳкамии оила

ва пойдории муносибатҳои дӯстонаи зану шавҳар зарур аст, ин меҳрубонӣ ва таваҷҷуҳ зоҳир кардан нисбат ба яқдигар мебошад. Агар зану шавҳари ҷавон нисбат ба кору бор, саломатӣ ва авзои рӯҳии ҳамдигар бепарво бошанд, ин боиси кандашавӣ ва суст шудани муносибатҳои дӯстона ва муҳаббату садоқати онҳо мегардад.

Вакте ки зану шавҳар ба ғаму андуҳ, ноомадҳои кору зиндагӣ ва хурсандии ҳамдигар шариканд, ин шаҳодати устувории меҳру муҳаббати онҳост. Ва замоне зану шавҳар мебинанд, ки мавриди муҳаббату таваҷҷуҳи ҳамдигаранд, риштаю пайвандҳои ишқу муҳаббат ва дӯстии онҳо боз ҳам мустаҳкам мегардад.

Олими итолиёй Пол Турине дар ин бобат мегӯяд: «Касе, ки муҳаббат дорад, дигаронро мефаҳмад ва касе, ки мефаҳмад, нисбат ба дигарон муҳаббат дорад. Оне, ки муҳаббати дигаронро нисбат ба худ эҳсос мекунад, мутмаин эҳсос ҳоҳад кард, ки миёни ўва дигарон тафоҳум (ҳамдигарфаҳмӣ) вучуд дорад».

Фаридулдини Аттор низ ба ҳамин масъала ишора намуда гуфтааст:

*Гар туро ҳар кас, ки ёри ғам бувад,
Рӯзи шодӣ ҳам бипурсаш, зинҳор!*

Дар зиндагӣ ҳолатҳое рух медиҳанд, ки инсонро болида ва ё рӯҳафтода мегардонанд. Дар эҷоди муносибати сазовор бо аъзои оила, таъмини фазои орому осуда ва баланд гузоштани ҳурмату эҳтиром нақши асосиро падару модар ва зану шавҳар мебошанд. Муносибат ва рафтори наку беҳтарин роҳ баррои хушбахтӣ, эҳтироми волидону зану шавҳар, бартараф намудани муноқишаю мочароҳои оилавӣ аст.

Бо меҳру муҳаббати хосса арҷ ниҳодан ба хирад

ва кирдорҳои шоистаю накуи ҳар аъзои оила падидай хуб аст. Масалан, олим Хун Тсзичен сабаби асосии ҳаёти солимро дар хирад ва хирадмандӣ мепонад: «Хирадмандон ба ҳама дилписанданд. Инсони бохирад муноқишаро боақлона рафъ месозад. Донишмандон ҳавобаланд намешаванд. Ин гуна инсонҳо монанди асаланд, ки дар ҳӯрок меъёри кифоя доранд».

Вале, мутаассифона, дар бархе аз оилаҳо нофаҳмӣ, бехурматӣ, нофармонии зан ё шавҳар ба насиҳату суханони пандомези волидон мушоҳида мегардад.

Дар рӯзҳои аввали зиндагии навхонадорон ба ҳар узви оила ҳиссиёти нави меҳрубонӣ, ғамхорӣ, шавқ, ҳисси кунҷковӣ ва майли дӯстдорӣ ба якдигар пайдо мешавад. Ин ҳиссиёт хуб аст, вале агар бо низоъ омехта гардад, он ба якдигарнофаҳмӣ, норозигии рӯйирост, эродҳо ва пиchinгҳо табдил меёбад. Чунки ҳар шахс бояд як муддати муайяни ба ҳам мутобиқшавиро паси сар кунад. Ин аз масъулият, хоҳиш ва маҳорати ҳал кардани ҳолатҳои низоъ ва қӯшиши ҳамдигарфаҳмӣ вобаста мебошад.

Дар бисёр ҳолат занон сабабгори ба вучуд омадани муноқишаҳо мегарданд. Зоро дар баробари пайдо шудани баҳси зану шавҳар садои худро ба шавҳар боло мекунанд, ки ин усули муносибат, маҳсусан барои мардони тоҷик, писанд нест. Зоро дар хонадони тоҷик падарсолорӣ ҳукмрон аст. Аз ин рӯ аз ҷониби занон зоҳир гаштани бехурматӣ нисбат ба мард дар ҳар маврид маҳкум карда мешавад.

Муносибати самимонаю эҳтиромона ва мусолиҳатомезу хушбинонаи зану шавҳар ва бо ризогии ҳамдигар кору амалеро анҷом додан асоси хушбахтии хонадон ва тарбияи хуби фарзандон аст.

Саволҳо

- 1.Кадом сифатҳои ҳамсолони худро бештар қадр мекунед?
- 2.Кадом муносибатхоро дар муомилаи зану шавҳар зарур медонед?
- 3.Зери ибораи «Оилаи хушбахт» чиро мефаҳмад?
- 4.Падарсолорӣ чӣ маънӣ дорад?

§17. МУНОСИБАТ БО ПАДАРУ МОДАР ВА ДИГАР АЪЗОИ ОИЛА

Эҳтироми падару модар ва дигар аъзои оила яке аз шартҳои муҳимми пойдории оила, таъмини оромию осудагӣ, муҳити солиму мусолиҳатомез ва фазои хушбинона дар оила мебошад. Аз ин рӯ арӯсу домод падару модари ҳамдигарро бояд дӯст доранд, маслиҳатҳои муфиди онҳоро сармашқи зиндагӣ ва рӯзгори хеш қарор диҳанд. Дар ин ҳолат метавон мутмаин буд, ки оила пойдору бобақо ҳоҳад шуд. Ҳурмати падару модар, падаркалону модаркалон ва дигар аъзои оила яке аз арзишҳои қадима ва беҳтарини оилаи тоҷикон буда, дорои ҷанбаи ахлоқию тарбияйӣ мебошад. Ҷавонон дар назди онҳо бо эҳтиром ҳарф зада, кӯшиш мекунанд, ки бо сухан ё амалу рафтори nocte хотири онҳоро озурда нагардонанд. Аз онҳо барои пешбурди зиндагии оила маслиҳату машварат пурсида, андешаи онҳоро, ки аз таҷрибаи рӯзгор баҳраваранд, баҳри рафғӣ мушкилоти оилавии худ истифода мебаранд. Баъзан барои эҳтироми онҳо аз манфиатҳои шахсии хеш гузашт мекунанд.

Аммо дар зиндагӣ гоҳо чунин ҳам мешавад, ки осмони соғи баҳти оилавиро абрӯи тираи хусумату

мочароҳо фаро мегирад ва зиндагии ширини тамоми аҳли оиларо талх мегардонанд. Сабаби ин мочаро ва хусуматҳо, одатан, аз муносибатҳои арӯсу хушдоман оғоз меёбанд. Донишманди тоҷик Аҳмади Дониш дар рисолаи «Дар одоби никоҳ ва баёни хусумати модаршӯ» зиддияти хушдоману арӯсро чунин шарҳ медиҳад: «Модар муддаии ин аст, ки «фарзанд қитъаи гӯште заифу очиз буд, ки ба саъю таваҷҷуҳ ва тарбияти ман рушду камол ёфта ва басе айёми мутавотир, (пайиҳам) ва аъвоми мутақиб (солҳои пай дар пай) шабҳо ба рӯз ва рӯзҳо ба шаб овардаам ва дар тарбияташ хунҳо ошомидам ва барои талаб ва хавфи талафи ӯ басо ба кӯчаю бозор давида. Ҷазои ин эҳсон ҷуз ин нест, ки саранҷом фатқу ратқи (идоракунӣ) мақоми фарзанд ба дасти ихтиёри ман бошад ва ӯ бе савобдид ва маслиҳати ман набояд, ки даме об биёшомад».

Ва зан муддаии ин аст, ки «домани ин мард ба ҷанг овардаам ва худро ба забуниён ва ҳодимиён ба хидмати вай дода ва аз ҳама хешу ақрабо ҷудо гашта ва тарки ҳама гуфта ва савдою муомилаи умр ихтиёри намуда. Ҷазои ин тафвиз (супурдан) ва тамсил ғайр аз ин нест, ки калиди ҳаллу ақди аввоби даҳлу ҳарчи мард дар қабзай ихтиёри ман бувад. Ва ҷун ин ду даъвӣ ба ҳамдигар муориз (муҳолиф) аст ва асли хусумат аз ин чост ва ҷун асл бишноҳтӣ, бидон, ки фуруоти он ҳама савғо бошад».

Маълум аст, ки хусуру хушдоман ба хотири писарашон арӯсро ҳамчун фарзанд дӯст дошта, ӯро ҳамчун узви оилаи худ қабул мекунанд. Зиндагӣ пастиву баландиҳо дорад. Дар лаҳзаҳои душвори ҳаёт агар арӯс аз онҳо маслиҳат пурсад, самимияту ҳайрҳоҳии онҳо боз ҳам бештар мегардад. Ҷунончи Ҳофизи Шерозӣ фармудааст:

*Пирон сухан зи таҷриба гӯянд, гуфтамат,
Хон, эй писар, ки тир шавӣ, панд гӯш қун.*

Оре, баъд аз сипарӣ гаштани муддати муайян арӯс ба адой корҳои рӯзгор шурӯъ мекунад. Агар арӯс дар оилаашон аз падару модар тарбияи нек гирифта бошад, дар хонаи шавҳарааш низ эҳтироми калонсолонро ба ҷо меорад, ҳамсари худро дӯст медорад ва иҷрои корҳои рӯзгор дар оилаи нав ба ӯ мушкилие пеш намеорад. Дар ҷунин оилаҳое, ки арӯс корҳои худро бо розигии хушдоман ва дигар калонсолони оила анҷом медиҳад, барои норозигию мочароҳо асосе ҳам намемонад. Ҳусуру хушдоман муҳаббату эҳтироми арӯсро нисбат ба худ эҳсос мекунанд, меҳри онҳо ҳам ба арӯс меафзояд. Дар масъалаи ҳурмату эҳтиром Фаридуддини Аттор гуфтааст:

*Дар ҷавонӣ дор пиронро азиз,
То азизи дигарон бошӣ ту низ.*

Фарзандоне, ки дар асоси анъанаҳои неки миллӣ ва панди бузургон тарбия ёфтаанд, дар рӯҳияи инсондӯстӣ, эҳтироми калонсолон, самимият ва қадрдонӣ ба камол мерасанд. Эҳтироми арӯс ба ҳусуру хушдоман ва муносибати шавҳар ба волидони ӯ риштаи дӯстии ҳар ду оиларо мустаҳкам карда, омили зиндагии хушбахтонаи ҷавонон мегарداد.

Гоҳо аз муносибати носозори арӯсу хушдоман низоъ ва мочароҳо бармехезанд, ки сабаби нотинчию малоли хотири тамоми аҳли оила мегарداد. Ҷунин мочароҳо дар натиҷаи якравии арӯс, беҳурматӣ ба хушдоман ва аъзои оила сар мезанад.

Модар ки то омадани арӯс қадбонуи хона буду ҳама кор бо маслиҳати ӯ анҷом меёфт, мебинад, ки

арұс дар хона хукмронй мекунаду аз вай маслихате намепурсад, озурдахотир шуда, ба газаб меояд ва норозигии худро бо кинояву ситетса ба арұс изҳор мекунад. Агар арұс хатои худро фаҳмида, бо нармй узр хоҳад, ки бо ин амалаш фикри малол карданы хотири модарро надошт, шояд бо ҳамин низоъ аз байн бардошта шавад. Аммо агар арұс дар рұхияи худхөги худбинй тарбия ёфта бошад, қүшиш мекунад гапашро гузаронад. Бо ин рафттор оташи газаби хушдоман боз ҳам афзуда, дар оила фазои ноором ба вүчуд меояд. Арұси беандеша мустакилияти худро намоиш дода, бе маслихати хушдоман меҳмон даъват кунад, ба меҳмонй равад, норозигии хушдоман аз арұс меафзояд. Аз амалхои нодурусти арұс ба писарашибикоят мекунад. Ҳамин тариқ, алангаи оташи хусумати арұсу хушдоман баланд мешавад.

Аз зиддияти арұсу хушдоман бештар шавхар азиат мекашад, чунки вай дар байни ду оташ мемонад: аз як тараф, модар, ки намехоҳад дили ўро ранчонад, аз дигар тараф ҳамсарашибикоят, ки ў ҳам барояш азиз аст. Оқибати ин мочароҳо ба он оварда мерасонад, ки писар ё ба хотири модар аз ҳамсар ва ё ба хотири ҳамсар аз волидон чудо мешавад.

Саволҳо

1. Дар мочароҳое, ки байни арұсу хушдоман сар мезананд, аксаран киро айбдор медонед?
2. Арұс бо хушдоман чӣ тавр бояд рафттор кунад, ки оромии оила пойдор бошад?
3. Зан ба шавхар шарт мегузорад, ки ҳамроҳи хусуру хушдоман зиндагӣ кардан намехоҳад ва падару модар намехоҳанд, ки писарашибон аз онҳо чудо зиндагӣ кунад. Ба фикри шумо ин мочароро чӣ гуна бояд ҳал кард?

§18. ТАРБИЯИ ОИЛАҲОИ ҶАВОН ДАР РӮҲИ- ЯИ МЕҲМОНДОРӢ ВА МЕҲМОННАВОЗӢ

Тоҷикон чун ҳама ҳалқҳои Шарқ бо меҳмоннавозӣ ва валинеъматиашон дар ҷаҳон ном баровардаанд. Ҳар касе боре вориди хонадони тоҷикон гардидааст, як умр меҳмоннавозии онҳоро фаромӯш намекунад. Воқеан, ҳалқи мо меҳмонро атои Ҳудо-ванд мешуморанд ва ӯро азизу мұътабар медонанд. Пирони рӯзгордидаву корозмуда мудом таъкид ме-кунанд, ки замину хонаатро фурӯш, тамоми амволи рӯзгоратро ба гарав гузор, vale хотири меҳмонро пос дор. Боз мегӯянд, агар ягон чизи дар бисотат буда ба меҳмон писанд ояд, ба вай бубахш. Иззату эҳтироми меҳмон аз останаи даромади хона оғоз ме-шавад. Соҳибхона ӯро ҳоҳ шиносаду ҳоҳ не, бо су-ханони самимиву хуш истиқбол гирифта, ҳолпурсӣ мекунад, «хуш омадед» мегӯяд, барори корашро ме-ҳоҳад, аз хешу табор ва ҳамдиёронаш пурсон шуда, зуд ба дасташ об рехта, ҷойи нишаст нишон ме-диҳад. Ба суолҳояш бо хушнудӣ ҷавоб мегардонад, табассум мекунад. Дар сурати пурсидани шахсони гоibi хонадон ё суханро моҳирона ҷойи дигар ме-барад ва ё «ҳамин ҷой», «ҳозир меояд», «ҳоло даъват мекунам» гуфта, дар хона набуданашонро вонамуд намекунад. Вагарна меҳмон аз набудани одами дар-кориаш мушавваш шуда, худро ноҳинчор ҳис меку-над. Соҳибхонаи оқил ба хотири меҳмон ҷолокона дастархон паҳн карда, меҳмонро бо ҳӯрок зиёфат ме-кунад. Фаридуддини Аттор дар ин маврид гуфтааст:

*Меҳмон гар оядат аз хосу ом,
Пеши ӯ мебояд овардан таом.*

Ҳангоми пешвоз ва қабули меҳмон аслو сир бой додан даркор нест, ки ӯ ношинос, нохонда аст. Ба-

рои поси хотири меҳмон ғаму ҳасрати хешро фурӯй бурда, худро хушу хурсанд вонамуд кардан фазилат аст. Беҳуда нагуфтаанд, ки «соҳибхонаи оқилу доно пеши меҳмон пишакашро пишт намегӯяд». Басо хуб мебуд, ки дар ҳузури меҳмон зану шавҳар, додару ҳоҳар ва падару модар бо ҳамдигар самимона муносабат кунанд, хушнудона ҳоли меҳмонро пурсанд ва ба хизматаш омодагӣ зоҳир кунанд. Дар хотир бояд дошт, ки меҳмон аз хурсандии бепоён ё аз меҳру муҳаббати пок нисбат ба шумову ахли хонадонатон ё аз ғами гарону арзу ниёзи таъчили ба дари шумо меояд. Ба вай меҳрубонӣ кунед, то ноумед нашавад. Ҳар касе, ки меҳмонро пазишуфта ба вай меҳрубонӣ кунад, худ рӯзе ба қараму илтифоти вай ҳоҳад расид. Яке аз фазилатҳои инсони бофарҳанг риояи одоби муюширату меҳмонавозии ӯст.

Эҳтироми меҳмонро донистан воҷиб аст, аммо меҳмон ҳам бояд қадри худро донад. Дар «Наҳҷ-ул-ҳидоят» омадааст: «Бар меҳмон раво набошад, ки он қадр иқомат намояд, то мизбонро ба танг оварад».

Алии Сафӣ ин нуктаро таҳлил намуда, дар «Одоб-ул-асҳоб» овардааст: «Пайғамбар фармуда, ки раво нест ҳеч мусулмонеро, ки иқомат кунад наздики бародари муъмини худ то ба ҳадде, ки вайро дар гуноҳ андозад, яъне чун мизбон аз меҳмон ба танг ояд, ҳароина аз сухбати вай мутанаффир шавад ва ин гуноҳ аст, ки касе аз бародарони худ мутанаффир бошад, пас гӯё меҳмон вайро дар гуноҳ афканад».

Аз ин мулоҳизаҳо хулосае бармеояд, ки эҳтироми меҳмон воҷиб аст, аммо меҳмон ҳам бояд ҳадди ҳақшиносиро донад ва меҳмонии вай бар зарари мизбон набошад.

Бо гузашти айём ҷамъият пеш рафта, дар меъёҳрои ахлоқӣ низ баъзе дигаргуниҳо ба амал меоянд.

Аз чумла, дар расму русуми меҳмондорӣ низ дигаргунихо ворид мегарданд. Акнун дар шаҳру ноҳияҳо меҳмонхонаҳои замонавӣ мавҷуданд, ки мусофирон метавонанд дар он ҷо муддати дилҳоҳашон зиндагӣ кунанд. Чунин тасодуф хеле кам мешавад, ки мусофири бе сарпаноҳ монад. Аммо панди бузургон оид ба меҳмон ба мо бояд меъёри одобу ахлоқи неки инсонӣ гардад ва дар ҳолати дучор омадан бо чунин тасодуф дар асоси суннатҳои миллӣ ва панди бузургон амал намоем.

Хешу табор, ёру дӯстон, ҳамкорон ба хонаҳои ҳамдигар рафтуомад мекунанд. «Мехр дар ҷашм аст» – мегӯяд ҳалқ. Дар натиҷаи рафтуомад меҳру муҳаббати хешу табор меафзояд, ҳамсоягон, ёру дӯстон ба ҳамдигар наздиктар мешаванд. Ҳангоми рафтуомад хешу ақрабо, дӯстон фарзандони ҳудро ҳамроҳ мебаранд. Фарзандони онҳо ҳам бо ҳамдигар ошно мешаванд ва робитаи хешутаборию дӯстии волидонро идома медиҳанд. Ғайр аз ин, фарзандон ҳангоми бо волидон ба меҳмонӣ рафтани аз онҳо тариқи меҳмоннавозӣ, одоби муошират ва муносибатҳои неки дӯстиву хешутабориро меомӯзанд.

Хешу табор, дӯстони наздики хонадон ба хонаи ҳамдигар бе даъвати маҳсус ҳам метавонанд меҳмон шаванд, чунки мақсади онҳо дидорбинию аз аҳволи ҳамдигар боҳабар шудан аст. Гоҳо ба маслиҳате ба назди яқдигар мераванд. Чунин ташрифи меҳмонон омодагии маҳсус ва ҳарочоти зиёдеро талаб намекунад. Албатта, соҳибхона онҳоро бо чехраи кушод ҳамчун меҳмонни азиз пазироӣ намуда, дар наздашон дастархон мекушояд. Нематҳои беҳтарине, ки дар хона ҳаст, ба дастархон мегузорад, қоидаҳои меҳмоннавозиро ба ҷо меорад ва ҳангоми раftanashon ҳамчун меҳмон гусел мекунад. Соҳибхона дар ҳар вазъияте, ки бошад, зинҳор бояд хафагӣ ё норизоии

худро аз омадани меҳмон вонамуд накунад. Носири Ҳусрав дар ин бора мегӯяд:

*Чу меҳмон оядат, дилиод мебош,
Зи ҳар банду гаме озод мебош!*

Ҳар хонадон вобаста ба ин ё он муносибате ҷашнҳои маҳсусе дорад, ки онро дар ҳалқаи хешу табор ва дӯстони оила мегузаронад. Дар ин мавридҳо пешакӣ омодагӣ мебинанд. Дастархонро бо мева ва нӯшу неъматҳои гуногун пур мекунанд. Ҳонаро оро медиҳанд. Дар чунин ҳолатҳо меҳмононро соҳибхона пешакӣ даъват мекунад. Ба чунин даъват меҳмонон бояд дар вақти муайяншуда расида оянд ва аз рӯйи одоб фарзандони хурдсол ва рафиқонашонро, ки даъват нашудаанд, ҳамроҳ нағиранд. Зоро мизбон мувоғики шумораи меҳмонҳои даъваткардааш ҷой омода мекунад.

Соҳибхона меҳмононро дар назди дарвоза ё даромади хона бо хушнудӣ истиқбол намуда, ба хона медарорад. Баъд аз ҳозир шудани ҳамаи меҳмонон аҳли хона бояд бо ҷеҳраи кушод хидмати онҳоро ба ҷо оранд, чунки оқилон гуфтаанд: «Ҷеҳраи кушодаи мизбон сабаби кушоиши иштиҳои меҳмон аст».

*Чун мушарраф шавӣ ба меҳмоне,
Ҳар чӣ дорӣ, ғидои меҳмон кун!*

Мардуми моро одат шудааст, ки барои меҳмон анвои (навъҳои) беҳтарини ҳӯрданию нӯшиданиро муҳайё месозанд. Аммо меҳмонро зарур аст, ки дар истемол ва нӯшидан низ меъёрро донад ва худро бисёр гурусна вонамуд накунад. Мизбон низ бояд дар ҳӯрдану нӯшидан дақиқкор бошад. Қӯшиш на-мояд, ки меҳмон худро озод ҳис карда, аз анвои ҳӯр-

данию нўшиданй, ки болои дастархон аст, бемалол истифода намояд.

Дар меҳмонӣ мавзӯи сухбат бояд аз доираи одобу ахлоқи ҳамдигар берун набарояд, баҳсу мунозира нашояд. Аз гуфтани латифаҳои бешармона ва шӯҳихое, ки метавонад сабаби ранчиши хотири ҳозирин гардад, худдорӣ бояд намуд. Камолиддин Биной дар мазаммати ҳазлҳои бечо гуфтааст:

*Эй бародар, ба ҳазл макио лаб!
В-ар куший, магӯй ҷуз ба адаб!
Ҳазл беобрӯйӣ орад бор,
Обрӯро марезу ҳазл гузор!*

Мусиқию суруд, муносибати дӯстонаю самимии ҳозирин ва меҳмоннавозии соҳибхона меҳмононро шод менамояд.

Баъд аз хотимай зиёфату сухбат меҳмонон иҷозати рафтан мепурсанд. Мизbon ба ҳоҳиши меҳмонон бояд мамоният накунад ва меҳмононро то дари хона гусел намуда, бо тамоми рафтору гуфтори худ аз ташрифи меҳмонон миннатпазирӣ ва хушнудии худро нишон диҳад. Чунонки шоир гуфтааст:

*Шуд мунаввар аз қудуми дӯстон кошинаам,
Хона фонус асту меҳмон шамъу ман парвонаам.*

Саволҳо

1. Чаро меҳмонро атои Худо мегӯянд?
2. Оё бе даъват ба меҳмонӣ рафтан мумкин аст?
3. Бо меҳмони ношинос чӣ гуна бояд муносибат намуд?
4. Дар ҳузури меҳмон чӣ гуна рафтор менамоянд?
5. Меҳмондорӣ дар шаҳр аз меҳмондорӣ дар дехот бо қадом ҳусусиятҳо фарқ мекунад?

§19. МАДАНИЯТИ САЙРУ ГАШТ ВА ИСТИРОҲАТИ ОИЛАҲОИ ҶАВОН

Сайру гашт ва истироҳат низ як ҷузъи маданият буда, дар асоси меъёрҳои ахлоқӣ ба танзим дароварда мешавад. Ҳар як оилаи солим дар баробари кору фаъолият, барои сайру гашт ва истироҳат низ вақт ҷудо менамояд. Истироҳат, сайру гашт ба одам рӯҳи тоза ва қуввати ҷисмониву маънавӣ мебахшад. Фақат онро дурусту оқилона ташкил карда тавонистан лозим аст, ки дар лаҳзаи зарурӣ аз ҳастагӣ раҳо созад. Дар ин ҳусус буҷети оила, ташкилу тақсими мулоҳизакоронаи он мақоми басо муҳим дорад.

Албатта, фароғату истироҳат бо ҳароҷоти моддӣ алоқаманд аст. Масалан, дар лаҳзаи бекорӣ ва ё ҳастагӣ ба рӯйи ҳавлийӣ, пешайвон баромада нафаси тоза кашидан, бехи гулҳоро нарм карда об рехтан, аз накҳати гулҳо, покии баргу пояҳо лаззат бурдан ҳам истироҳат аст. Дар гулгашти боғу хиёбонҳо сай-



ру гашт кардан ҳам истироҳат аст. Он ба тан қувват бахшида, хастагии инсонро рафъ месозад. Рафтан ба театру осорхонаҳо, кинотеатру намоишгоҳҳо ва дигар ҷойҳои тамошобоби маҳалли зист низ истироҳат аст, ки сарфу ҳарчи зиёдро талаб намекунад.

Дар ҳалқаи хонавода таҷлили идҳои оилавӣ – ҷашни ақди никоҳ, зодрӯз, ҳатми мактабу донишгоҳ, гусел ба ҳизмати ҳарбӣ ва амсоли ин низ як навъ дилхушиву истироҳат ба ҳисоб меравад. Ҳамаи ин ҷорабинихо бояд сарфакорона, бе ҳарчи зиёдатӣ гузаронида шаванд. Мутаассифона, баъзе оилаҳо ҳангоми гузаронидани ин гуна маъракаву маросимҳо ба исрофкорӣ ва ҳарчи бехуда роҳ дода, ба буҷети оила зарар меоранд.

Истироҳат мағҳумест, ки маънои васеъ дорад. Оромона шунидани барномаҳои радиову тамошо кардани намоишномаҳои телевизион ҳам истироҳат аст.

Вале дар урфият мегӯянд, ки «шунидан кай бувад монанди дидан». Ҳар шахсе, ки дар ин ё он соҳа ифои вазифа менамояд, соле як маротиба ба рухсатии меҳнатӣ ҳақ дорад. Ташкилотҳо ва ҳазинаҳои ҷамъиятӣ барои истироҳат ва муолиҷа дар истироҳатгоҳҳо ва осоишгоҳҳо бо нарҳи арzon парвона (путёвка) медиҳанд ва ё ба шаҳрҳои таърихии мамлакат ва кишварҳои ҳориҷӣ саёҳат ташкил менамоянд.

Барои чунин сафар ва сайрҳои мақсадноку тӯлонӣ ҳатман пасандози оилавӣ ба кор меояд. Шахсони алоҳида аз ҳисоби ҳамин пасандозҳояшон мувофиқи салоҳиду имконияташон дар ҷойҳои дилҳоҳи хеш истироҳат мекунанд. Ба чунин истироҳати мақсаднок баъзан тамоми аъзои оила ва ё бо навбат сафар мекунанд. Ҳар як сафари берун аз маҳалли зист ба

одам як чаҳон таассурот ва хотироти нек мебахшад. Ҳар бор онро ба хотир оварда ба дигарон хикоя кардан ҳам инсонро шоду болидахотир менамояд.

Сайру гашти берун аз шаҳр, тамошои нафосату назокати табиат, лаҳзаҳои бофароғат дар соҳили дарё, кӯҳҳо, маҳсусан, сайри кӯҳсори сарсабзи Тоҷикистон, шунидани хониши кабк, булбул, тамошои ҳаракати моҳиҳо дар оби мусаффо ачаб қайфияте доранд. Одам дар ин лаҳзаҳо аз ҳар чизи дидаву шунидааш як чаҳон фараҳ бурда, бегумон, худро як ҷузъи таркибии табиати нотакрор эҳсос мекунад ва ба маъни томаш зебогии табиатро дарк намуда, гумон мекунад, ки ҳар заҳму осебе, ки ба табиат расондаанд, заҳмest дар вуҷуди ӯ.

Тамошои шаҳрҳои бостонӣ ба кас як чаҳон ҳаловат баҳшида, донишу чаҳонбинии ӯро меафзояд, бо маданияту анъанаҳои мардумӣ ошно мегардонад, барои пайдо кардани дӯстони нав мусоидат менамояд.

Хусайн Воизи Кошифӣ дар «Футувватномаи сultonӣ» ном асарашиб фоидаи сафарро номбар карда, аз ҷумла мегӯяд: «Аввал, сиҳатии бадан... ва сабаби сиҳат табдили ҳаво бошад ва риёзати аъзо, ки ҳаракат муциби (боиси) таҳлили баъзе рутубати фазлӣ аст... Сеюм, рафъ шудани коҳилӣ (танбалӣ) аст, ки одамӣ ҳар гоҳ дар як ҳолат бошад, касолат (сустӣ) бар ӯ голиб мешавад...

Чаҳорум, маҳв шудани ғам ва ҳам малолат (озурдадилий), ки ҳарчанд касе малул бошад, чун ба сафар берун равад, албатта, аз андуҳ зоил (маҳв) мегардад... Панҷум, одоби мутафарриқа (гуногун) аз ҳар тоифа дидан ва ёд гирифтанд... ».

Ахли оила, умуман, ҳар шаҳс баъд аз як ҳафтаи меҳнати пурсамар метавонад рӯзҳои истироҳаташро

бофарогат гузаронад. Дар тамоми шаҳру ноҳияҳои Ҷумҳурии Тоҷикистон мавзеъҳои сайру гашт, театру қинотеатр, боғҳои истироҳатӣ мавҷуданд ва аҳолӣ метавонад аз он ҷойҳо истифода барад. Файр аз ин, рӯзҳои истироҳатро барои дидорбинии хешу акрабо ва ёру дӯстон истифода бурдан мумкин аст.

Вақте ки шаҳс ба меҳмонӣ ва ё сайру гашт равона мешавад, мувофиқи он либос мепӯшад. Маълум аст, ки ҳар як ҳалқ либоси миллии худро дорад. Махсусан, дар либоспӯшии мардон тафйироти куллӣ ба вучуд омадааст ва мардон чи дар шаҳру чи дар деҳот либоси расмиро ҳамчун либоси маъмулии худ қабул кардаанд. Занҳо бошанд, ҳам либоси расмӣ (хусусан дар шаҳрҳо) ва ҳам либоси миллиро истифода мебаранд.

Барои меҳмонӣ ва сайру гашт, одатан, либоси идона мепӯшанд. Либос бояд чунон интихоб гардад, ки ба шаҳс зебанда бошад. Ба ҷавонмардон костюму шими яқранг ва куртаи сафед бештар мезебад. Туфли ҳам бо ранги костюм бояд мувофиқат кунад. Барои занони ҷавон ва духтарон либоси миллии тоҷикӣ хеле зебанда ва шинам мебошад. Омехта намудани либоси аврупоию миллӣ, масалан, куртаи аврупой бо пойчомаи миллӣ ва туфлиҳои пошнабаланд шаҳодати маданияти пасти либоспӯшӣ мебошад. Ҳар зани ҷавон ва духтар бояд ба қадду қомат ва ҷисми худ либоси миллии мувофиқ пӯшад. Дар истифодаи рангу бор ва ороиши мӯй бояд занону духтарон зиёдараӣ накарда, як меъёри муайян дошта бошанд.

Гоҳо дар қӯчаҳои шаҳр духтарону занони ҷавон дучор меоянд, ки аз истифодаи рангу бори беандоза симои аслии онҳо шинохта намешавад. Оре, лабҳои аргувонӣ, руҳсораҳои алвонӣ, мижгонҳои сунъӣ ва ҷашми сабзу осмонӣ диққати ҳар роҳгузарро ҷалб

мекунад, vale ин таваҷҷуҳ на ба зебоии онҳо, балки ба завқи пасти эстетикии онҳо мебошад. Зебоии инсон дар ҳусни табиии вай мебошад ва надониста истифода бурдани рангу бор он ҳусни табииро коста мекунад. Ҳофизи Шерозӣ чӣ ҳуб гуфтааст:

*Зи ишиқи нотамоми мо ҷамоли ёр мустағнист
Ба обу рангу холу ҳат чӣ ҳоҷат рӯйи зеборо?*

Сайру гашт дар хиёбонҳо ва ҷойҳои ҷамъияти қоидоҳои худро дорад ва ичро намудани онҳо нишонаи маданият ва боодобии инсон аст. Мувофиқи қоидои муқарраршуда агар зану шавҳар ҳамроҳ ба сайру гашт баромада бошанд, мард бояд аз тарафи чапи зан роҳ равад.

Дар кӯча бо ҳамдигар бо овози баланд ҳарф задан, хандидан ва ба ҳар марду зани роҳгузар ҷашм дуҳтан аз рӯйи одоб нест. Баъзан ҳамин нигоҳҳои



бечо барои зан ё марди бадрашк сабаби мочаро ме-
гардад. Чунонки Саъдии бузургвор гуфтааст:

*Дилороме, ки дорӣ, дил дар ӯ банд,
Дигар чашм аз ҳама олам фурӯ банд.*

Агар вақти сайру гашт шиносеро бо ашхоси но-
шинос дучор омадед, салом гуфта гузаред. Агар
худи шиносатон аз рафиқонаш чудо шуда аз шумо
аҳволпурсӣ кунад, суханро дароз накунед, чунки ӯро
рафиқонаш интизоранд. Ҳангоми сухбат худро ба
канори роҳ гиред ва ба ҳаракати дигарон халал на-
расонед.

Ҳангоми сайру гашт яхмос, самбӯса ва ё ягон
чизи дигар ҳӯрданӣ бошед, онро дар канори роҳ ё
бехтараш дар ягон ҷойи маҳсус таъйиншуда истеъ-
мол намоед. Роҳравон чизе ҳӯрдан аз рӯйи одоб нест.

Агар зану шавҳар ба кинотеатр ё театр рафтани
бошанд, бояд дар вақти муайяншуда ҳозир шаванд,
чунки дер омадани онҳо сабаби нороҳатии дигарон
мегардад. Дар кинотеатр ва театр бояд чунин раф-
тор кард, ки сабаби малоли хотири касе нагардад.
Роғиби Самарқандӣ ба ин маънӣ гуфтааст:

*Адаб аз баҳри ҳар шахсе нигаҳ дор,
Касеро аз касе камтар матиндор!*

Саволҳо

- 1.Зери мағҳуми сайру гашт чиро мефаҳмед?
- 2.Оё дар хона ҳам истироҳат кардан мумкин аст?
- 3.Оё шумо ягон маротиба ба саёҳат баромадаед?
- 4.Агар имконият дошта бошед, ба қадом гӯшаи
Ватан ба саёҳат мерафтед?
- 5.Шумо қадом намуди истироҳатро меписандед?

§ 20. САБАБХОИ ПАРОКАНДА ШУДАНИ ОИ-ЛАҲОИ ҶАВОН ВА ПАЙОМАДХОИ ОН

Боиси таассуф аст, ки на ҳамаи оилаҳое, ки ташкил мегарданд, пойдор мемонанд. Сабабҳои вайрон шудани оилаҳои ҷавон хеле гуногун буда, вобаста ба вазъи ин оилаҳо пайомадҳои гуногунеро ба бор мөранд.

Интихоби дуруст дар бунёди оила омили муҳими мустаҳкамии ҷамъият ва ободии давлат аст. Аз ин рӯ пеш аз барпо кардани оила ҳар шаҳрванд бояд паҳлуҳои гуногунҷабҳаи ҳаёти оилавиро мавриди омӯзиш қарор дода, урфу одатҳои миллӣ, ҳурмату эҳтироми тарафҳо, муносибати хуби занушавҳарӣ ва маънои зиндагиро хуб дарк карда тавонад. Зиндагӣ собит намудааст, ки ишқу муҳаббати ҷавонон масъалай дигар асту оиладорӣ масъалаи тамоман дигар. Зоро ҳаёт баъзан нозукиҳои ошиқонаро мебардорад, аммо оила не.

Эҳтиёткор будану ҳамқадами ҳаётро ҳамаҷониба омӯхтан талаботи аввалиндарача аст. Бунёди боэътиномиди оиларо яқдигарфаҳмӣ, муҳаббати байнин зану шавҳар, самимият ва боварию эътиномид ба яқдигар ба вучуд меорад, ки ин пойдевори устуворест барои побарҷо мондани оила ва бунёди ҷомеаи солим. Вале, мутаассифона, дар баъзе хонаводаҳо байни занону мардон муҳаббати самимӣ, яқдигарфаҳмӣ, фазои орому осоишта вучуд надорад. Ин аст, ки солҳои охир бинобар сабабҳои гуногун бештар пароканда шудани оилаҳои ҷавон ба назар мерасад. Масалан, дар асоси маълумоти оморӣ соли 2014 дар Ҷумҳурии Тоҷикистон расман 95500 ақди никоҳ ба қайд гирифта шуда, аз ин шумора 9 ҳазор ақди никоҳ бекор карда шудааст, ки ин 9,5% -ро ташкил

медиҳад. Таҳлилҳо нишон медиҳанд, ки ин падидаи манфӣ сол ба сол рӯ ба афзоиш дорад. Яке аз сабабҳои асосии вайрон шудани оилаҳои ҷавон дахолати бемавриди баъзе аз волидон ба ҳаёти навхонадорон, муҳочирати меҳнатӣ, барвақт ҳонадор на-мудани ҷавондуҳтарон, набудани яқдигарфаҳмӣ дар оила, муносибати дагал, нобоварӣ, беҳурматӣ, худхоҳӣ ва беэҳтиромӣ нисбати яқдигар, никоҳи хештаборӣ ва дар маҷмӯъ омода набудани ҷавонон ба ҳаёти мустақилона мебошад.

Агарчи оиладорӣ дар зиндагӣ ҳодисаи муқаррарӣ менамояд, вале бояд ба хубӣ дарк кард, ки он дар ҳуд боз масъулияти зиёде низ дорад. Зоро оила пойдевори ҷомеа, давом ва асоси пойдории насли инсон мебошад. Инсон тарзи муносибат бо афроди ҷомеаро маҳз дар муҳити оила меомӯзад. Аз ин рӯ инсоне, ки аз муҳити оилаи солим маҳрум мемонад, на танҳо дар ҷомеа мавқеъ намеёбад, балки ба ҷомеа мушкилот ворид месозад.

Албатта, аз ҳам ҷудошавии зану шавҳарро умуман бемаврид донистан ва онро манъ кардан аз имкон берун аст, зоро ҳолатҳое ҳастанд, ки инсон маҷбур мешавад ба ин кор даст занаду ба ин васила зиндагии ҳуд ва ҳамсарашро сабуктар созад. Вале метавон гуфт, ки ин ҳолатҳои истисноие мебошанд, ки онро ҷомеа маҳкум намекунад. Масалан, безурӯти, беморӣ ва монанди инҳо ногузир боиси вайроншавии оилаҳо мегарданд. Асли мавзӯъ аз он иборат аст, ки аслан оила дар заминаи меъёрҳои мустаҳками ахлоқӣ бунёд гардида, бо вуҷуди пастиву баландиҳои зиндагӣ ба пойдории он қӯшиш ба ҳарҷ дода мешавад.

Яке аз сабабҳои вайрон шудани оилаҳои ҷавон ин надоштани маҳорати муошират кардан аст. Дар

баъзе мавридҳои зиндагӣ ҷавонон барои дар ҳузури дигарон нишон додани кибру ғурури худ ба ҳамсари худ бо қаҳру ғазаб сухан карда, ҳатто дашном низ медиҳанд. Ҳатто дар байни ёру дӯстони худ бо чунин гуфтор ва рафтори худ ифтихор низ мекунанд.

Чунин гуфтор ва рафтори ҷавонон боиси дилхунуки ҳамсар мешавад. Ин ҳамсар ба ин гуфтор ва рафтори шавҳарааш як муддат таҳаммул мекунад, вале рӯзе мешавад, ки косаи сабру тоқаташ лабрез шуда, дилаш аз ҳамсарааш хунук шуда, роҳи ҷудоиро мечӯяд.

Набояд фаромӯш кард, ки тавассути дилозорӣ шахс наметавонад ба дили дигар кас ҷой бигирад. Калиди воридшавӣ ба дили шахси дигар меҳрубонӣ ва сухани ширин аст. Танҳо тавассути қадрдонӣ ва эҳтироми яқдигар ду ҷавон метавонанд, ки риштai дӯстӣ ва муҳаббати худро ба ҳам пайваста, оилаи устувор ва хушбахтро барпо намоянд.

Оилаҳо гуногун мешаванд: пурра ва ё нопурра, солим ё носолим ва ғайра. Агар дар баъзе оилаҳо муҳити ором ва хайрҳоҳона ҳукмрон бошад, он гоҳ дар оилаҳои дигар ҳаёт ба як силсилаи баҳсу мунозираҳои доимӣ мубаддал мегардад. Ин баҳсҳо як қисми таркибии ҳаёти оилавӣ шуда мемонанд. Аъзои оила ба василаи баҳсу мунозираҳои доимӣ яқдигарашонро хаста намуда, ба ғаму андуҳ ва ҳатто беморӣ гирифтор месозанд.

Инсон бо мақсади созишу муросо намудан ояндабинӣ мекунад ва дар рафти он дучори монеаву мушиклиҳо мегардад. Василаи аз ҳама беҳтари рафъи онҳо сабру таҳаммул аст ва он имкон медиҳад, ки масъалаҳои оилавӣ дар муҳити ором, осоишта ва бефишору хушунат ҳалли худро пайдо кунанд.

Мувофиқи дастовардҳои илми психология баҳс-

ҳои оилавӣ, одатан, ба шакли зайл интиҳо мёбанд:

- яке аз ҳамсарҳо худро гунаҳгор меҳисобад;
- ҳар ду ҳамсар худро гунаҳгор эътироф мекунанд.

Аз ин лиҳоз як формулаи ҳалли баҳсҳои оилавӣ пайдо мешавад ва он чунин аст: «Мо баҳс мекунем, яъне мо ҳар ду ноҳаққем». Албатта, расидан ба ин натиҷа кори саҳлу осон нест. Дар аксари ҳол ба ин муносабати анъанавии вучуддоштаи «Ман», «Ту» ҳалалҳо эҷод менамояд.

Адабиёти психологӣ пешниҳод менамояд, ки роҳҳои дигари рафъ кардани низоъҳои оилавӣ ин муросо, ҳамкорӣ, дурӣ ҷустан аз низоъ, гузашт кардан, баҳшидан ва дигар омилҳо мебошанд. Инҳо метавонанд шиддати низоъро паст кунанд ва барои дар ҳолати осуда муҳокима намудани баҳсҳои оилавӣ шароити мусоид фароҳам оваранд.

Бояд таъкид дошт, ки бо вайрон шудани оилаҳо на танҳо ҳамсарон зарар мебинанд, балки мушкилтарин ва вазнинтарин пайомади он бепарастор мондани фарзандон хоҳад буд. Аз ин рӯ барои мустаҳкамии ин ниҳоди арзишманд бояд ҳамаҷониба кӯшиш ба ҳарҷ дода шавад. Ба муҳочирати меҳнатӣ рафтани аксари ҷавонон ва мардони оиладор, бетаълим ва бетарбия мондани насли наврас, надонистани ҳукуқҳои занушавҳарӣ, хушунат дар оила омилҳое мебошанд, ки ба пойдории оилаҳо таҳдид мекунанд.

Сабаби асосии вайрон шудани оилаҳо дар он аст, ки падару модар фарзандони худро ба хонадоршавӣ омода намесозанд. Зоро оилаҳо ҳастанд, ки барои қабул кардани духтари бегона ҳамчун духтари худ тайёр нестанд ва баъзе духтароне ҳастанд, ки дар хонаи шавҳар он гуна рафтор мекунанд, ки гӯё дар хонаи волидони хеш бошанд, ки дар ин ҳолат ба

мушкилиҳо рӯ ба рӯ мегарданд. Дар ин маврид бояд падару модари домод ё арӯс қабл аз хонадоршавӣ чӣ тавр муносибат кардани онҳоро бо хушдоман ва аҳли оилаи «нав» хуб фаҳмонанд, ба ибораи дигар, нозукиҳои маърифати оиладорӣ, муқаддасоти оиларо ба онҳо омӯзонанд.

Даҳолати ноҷои баъзе волидон низ сабаби чудошавии оилаҳои ҷавон мегардад. Кам нестанд ҳодисаҳое, ки хушдоманҳо барои баъзе масъалаҳои ноҷиз, аз зумраи каме шӯр омадани ҳӯрок, нодуруст дарзмол кардан, шикастани чиниворӣ ва монанди ин бо келин ҳеле саҳт ва дағал гап зада, дар назди фарзандон онҳоро ноуҳдабарою бехунар меҳонанд, ки ин боиси ранчиши хотири келин ва тадриҷан дилхунук гаштани онҳо аз ин хонадон мегардад.

Барои бунёд кардани оилаи пойдори устувор, бешубҳа, падару модар нақши қалидӣ бозида, намунаи оила ба ҳисоб мераванд. Онҳо бояд ҳудпараст набошанд, яқдигарро ҳурмату эҳтиром намоянд, ҳамеша паҳлуи ҳуби воқеаро бинанд, сабур ва ҳушмуомилаву беозор бошанд. Ҳама вақт үнсурҳои маънавиро дар мадди аввал гузоранд ва донанд, ки пулу мол, мақому мансаб, зебоиву шуҳрат абадӣ набуда, ҳеч вақт оиларо устувор нигоҳ намедоранд. Дар баробари ин, дар ҳузури фарзандон волидон бояд ҳамеша аз истеъмоли машруботи спиртӣ ва иҷрои дигар корҳои зишт дур бошанд, зоро агар дар ҷое, ки аъмоли зишт мавҷуд бошад, он ҷо садоқат ва эътиимод дида намешавад. Ин амалҳои зишт боиси гусаста шудани пайванди оила ва рафоқату дӯстии аҳли оила мегардад.

Пас метавон ғуфт, ки тарбияи солим ва ё нодурусти фарзанд бевосита ба муҳити зист, рафттору кирдори волидон ва қалонсолони оила вобастагии қавӣ дорад. Сарчашмаи муноқишаҳо, вайроншавии

муносибати навхонадорон, амалҳои нодурусти ҷа-
вонон ва хислатҳои ношоистаи ҳар инсон аксаран
оила мебошад. Агар тарбияи нахустини ҳар фарзанд
ба оила вобаста бошад, пас сабаби ба вучуд омадани
моҷароҳои оилавӣ ҳам аз муомилаи гайримақбули
аъзои оила бо фарзандон аст.

Аз ин хотир метавон ҳулоса кард, ки муҳити фа-
рогирифтаи ҷавонписарону духтарон онҳоро ба зин-
дагӣ мутобиқ ва омода насохтааст, ки ин аз беаҳами-
ятии волидони ҳар ду тараф ва ниёз доштани ҳуди
навхонадорон ба таҷрибаи рӯзгор ва таълиму тар-
бияи оилаю оиладорӣ шаҳодат медиҳад. Агар зан ва
мард замони наврасию ҷавонӣ дар оилаи солим ва
зери тарбияи бонизоми волидон ба камол расида бо-
шанд, ҳатто муҳити носолим низ ба онҳо наметаво-
над осеб бирасонад.

Набудани ғамхорӣ, дастгирию ёрмандӣ аз ҷони-
би волидон, дар як қатор мавридиҳо дар оила набуда-
ни падар тадриҷан боиси он мешавад, ки фарзандон
беназорат мемонанд. Дар натиҷа заминаи мусоид
барои ба ҷинояткорӣ, нашъамандӣ ва дигар амалҳои
номатлуб ҷалб шудани ноболигон фароҳам меояд.

Сабабҳои вайроншавии оилаҳои ҷавонро шар-
тан метавон чунин гурӯҳандӣ намуд:

- набудани яқдигарфаҳми байни зану шавҳар;
- натиҷаи тарбияи нодурусти фарзандон дар
оила;
- паст будани маърифати оиладории ҷавонон;
- паст будани сатҳи иқтисодии оила;
- мудоҳилаи ноҷои хешу табор ва волидон;
- никоҳи хешутаборӣ;
- муҳочирати меҳнатӣ;
- беморӣ ва безурӯтий.

Вайроншавии оилаҳо, аз тарбияву меҳру на-

возиш ва дастгирии моддиву маънавии волидон маҳрум гашта, бепарастор мондани фарзандон яке аз мушкилоти асосӣ маҳсуб гардида, боиси ташвиш ва нигаронии аҳли чомеа гардидааст.

Аз ин рӯ яке аз роҳҳои асосии пешгирии ин дарди чомеа пеш аз хонадоршавӣ ва ташкили оила ба зиндагии мустақил омода кардани ҷавонон мебошад, ки ин, пеш аз ҳама, вазифаи падару модар, мактаб ва ҳамкории тамоми ниҳодҳои иҷтимоии чомеа мебошад.

Таҳлилҳо нишон медиҳанд, ки заминаи асосии сар задани низоъ дар оила бархӯрди манфиатҳо ва қонеъ нагардидани талаботи шаҳс мебошад.

Дар зиндагии оилавӣ сабру таҳаммул, яқдигарфаҳмӣ аз хислатҳои накутарин ва нишонаи ахлоқи ҳамида маҳсуб меёбад. Оилае, ки аз ҷунин хислатҳо бархӯрдор аст, мустаҳкаму пойдор буда, ба муваффақияту пешравиҳо ноил мегардад. Вале афсӯс, ки на ба ҳама оилаҳои ҷавон ҷунин яқдигарфаҳмию таҳаммулпазирӣ муюссар мешавад. Кам нест ҳодисаҳое, ки барои баъзе масъалаҳои ночизу беаҳамият миёни зану шавҳари ҷавон нифоку низои қалоне барҳоста, то ҳадди чудоии онҳо мерасад. Дар урфият мегӯянд, ки агар дар оила тифоқию ҳамдигарфаҳмӣ бошад, ҳаёт ширину гуворо мегузарад. Аммо баъзан мешавад, ки ҳамсарон пойбанди суханони нодурусти хешовандон, ёру дӯстон ва ҳамсаъон гардида, зиндагии хушу гуворои худро талҳ месозанд; яқдигарро таъна мезананд ва ё баҳудаю бехуда барои корҳои ночизу камарзиш ба яқдигар хурдагирӣ меқунанд, ки боиси ҷангӯ чидол дар оила мегардад. Аксар вақт зан ба ҳамсаъҳо, шиносҳои дуру наздик тақлид намуда, бе дарназардошти даромаду имконоти оила ҳаридорӣ намудани анҷоми қиматбаҳоро боисор

талаб менамояд, ки ин ҳам яке аз сабабҳои пайдо шудани низоъҳои оилавӣ мешавад. Дар ин мавриди шоир хеле хуб фармудааст:

*Ба даҳлу ҳарҷи ҳуд ҳар дам назар кун,
Чу даҳлат нест, ҳарҷат камтар кун.*

Хулоса, дар ин мавзӯй ба шумо дар бораи якчанд сабаби вайрон шудани оилаҳои ҷавон ва пайомадҳои ногуори он маълумот додем, ки донистан ва хулосабарорӣ аз он барои омода шудани шумо ба ҳаёти мустақилона ва пешгирий аз низоъҳои оилавӣ ёрмандӣ мекунад. Аммо дар ҳаёт метавонед бо дигар ҳодисаю воқеаҳое рӯ ба рӯ гардед, ки оид ба он дар чое нахондаед ва аз касе нашунидаед. Вале дар ҳама ҳолат ақлу заковат, таҳаммулпазирӣ, сабру тоқат ҳамеша дастигуру раҳнамои шумо хоҳад буд.

Саволҳо

1. Сабабҳои асосии вайроншавии оилаҳои ҷавонро номбар кунед?
2. Чӣ гуна метавон муносибатҳои хубу дӯстонаро дар оила ба миён овард?
3. Шумо дар вайроншавии оилаҳои ҷавон бештар киро гунаҳкор мөҳисобед?
4. Арӯс дар хонаи домод чӣ гуна бояд рафтор кунад?
5. Оилаи намунавӣ гуфта чиро мефаҳмединад?

§21. РОҲҲОИ ПЕШГИРӢ КАРДАНИ НИЗОѢХО ДАР ОИЛА

Дар зиндагӣ инсон бо сабру мулоҳиза ва тамкину таҳаммул метавонад тамоми мушкилотро паси сар намояд. Барои ин, пеш аз ҳама, бояд ҳашму ғазаби худро фурӯ бурда, дар ҳалли мушкилоти мавҷуда аз ақли солим истифода намояд. Барои муҳайё намудани фазои солими ҳонавода муносибати некбинона, ахлоқи ҳамида, рафттору гуфтори нек, якдигарфаҳмӣ ва меҳрубонии байни зану шавҳар хеле муҳим аст. Муҳити орому осуда, якдигарфаҳмӣ, ҳурмату эҳтиром на танҳо дар пойдории оила, балки барои тарбияи фарзандони хубу хушрафтор ва боодбу бо-фарҳанг мусоидат менамояд.

Носири Ҳусрави Қубодиёнӣ мефармояд:

*Вазифаи зану мард, эй ҳаким, донӣ чист?
Якест киштиву он дигарест киштибон.
Ҳамеша духтари имрӯз модари фардост,
Зи модар аст мұяссар бузургии писарон.
Тавону тӯши рахӣ мард чист? Ёрии зан,
Ҳутому¹, сарвати зан чист? Меҳри фарзандон.*

Дар бунёди оилаи намунавию хушбаҳт ва пешгирий аз вайроншавии он ҳамдигарфаҳмӣ ва эҳтироми байни зану шавҳар нақши асосӣ мебозад. Агар ин мафҳум дуруст дарк шавад, натиҷаи дилҳоҳ мединад, дар акси ҳол боиси муноқиша ва ҷудошавии оила мегардад.

Таҳлилу мушоҳидаҳо гувоҳи онанд, ки бештари ҷангу ҷанҷол ва низоъҳои оилавӣ, ки дар ниҳояти кор боиси вайроншавии оилаҳо мегарданд, аз набу-

¹ Ҳутом - молу дорӣ

дани хусни тафохум ва эҳтироми яқдигар сар мезананд.

Пойдории оила ва хушбахтии он бештар ба шавҳар ва хешу ақрабои ўро ҳурмату эҳтиром намудани зан вобастагӣ дорад.

Албатта, эҳтиром ва муносибати самимонае, ки зан ба шавҳару хешовандони ў меқунад, аз ҷониби шавҳар низ бояд ба оилаи волидони зан ҳатман риоя гардад. Вале, мутаассифона, дар баъзе хонаводаҳо байни занону мардон муҳаббати самимӣ, яқдигар-фаҳмӣ, фазои осоишта вучуд надорад. Дар чунин оилаҳо таъназаний зан ё шавҳар ва аъзои оила, такаббуру манманӣ, боло гузаштани ҳаққу ҳуқуқи худ аз каси дигар, муносибати нодурусти арӯс бо шавҳар ё ҳуҷдоман мушоҳида карда мешавад.

Беҳтарин роҳи раҳоӣ аз муноқишишаву нишонаҳои зӯроварӣ дар оила ҳомӯшона дурӣ ҷустан аз ҳолати ногувор ва пеш гирифтани сабру таҳаммул аст.

Барои паст кардани мочарои оилавӣ, таскин доғани дилҳои башӯромада пеш аз ҳама даҳолату маслиҳати падару модар, қалонсолон ва хешу табор хеле зарур буда, яке аз вазифаҳои асосии онҳо тарбия ва ба роҳи рост ҳидоят намудани оилаҳои ҷавон мебошад. Аз нигоҳи равоншиносӣ сабаби ба ҳам мувоғиқ наомадани феълу атвори зану шавҳари ҷавон номукаммал гузаштани давраи мутобиқати онҳо мебошад. Муаммоҳое, ки дар чунин оилаҳо пайдо мешавад, на танҳо мушкилоти зан, балки мушкилоти ҳамаи аъзои оила ба ҳисоб рафта, бояд бо роҳи мусолиҳатомез ҳал карда шаванд.

Бештари муноқишаҳои оилавӣ дар заминаи кам-хирадӣ, бекорӣ, шуғл ва ҳадафи муайян надоштани аъзои оила дар зиндагӣ сар мезананд. Дар оилаи маърифатнок муноқишаҳо хеле кам сурат гирифта, боақлона, мусолиҳатомез ва оромона паси сар мегарданд.

Дар оилае, ки яқдилию ҳамфиркӣ ҳукмрон аст, дар он оила фарзандон чисман ва рӯҳан солим тарбия ёфта, ба камол мерасанд ва чунин оиларо метавон аз оилаҳои хушбаҳт номид.

Ҳамдигарфаҳмӣ оиларо аз муноқишаҳои бехуда ва вайроншавӣ эмин дошта, дари хушбаҳтиро ба рӯйи навхонадорон боз мекунад.

Зиндагие, ки инсон ба сар мебарад, аз ғаму гусса ҳолӣ нест. Нафароне ҳастанд, ки дар овони қӯдакӣ, наврасӣ ва ҷавонӣ падар ё модари ҳудро гум карда, аз дидор ва насиҳатҳои онҳо маҳрум мондаанд. Аз мусибат, муноқиши оилавӣ, қарздорӣ, беманзилий, бефарзандӣ, беморӣ, гуруснагӣ, бедонишӣ, маъюбӣ ва амсоли инҳо ранҷу азият қашидаанд. Бо вуҷуди ин онҳо аз мушкилоти зиндагӣ ҳаргиз наҳаросида, бо азми қавӣ сӯйи мақсад мекӯшанд; шуқри давру замон ва неъмати ҳастӣ намуда, мушкилоти зиндагиро бо таҳаммул ва сабру тамкин пушти сар менамоянд.

Зеро сабр агарчи талҳ аст, меваи ширин ба бор меоварад.

Хулоса, дар ҳама давру замон роҳи дуруст барои оилаҳои ҷавон шукргузорӣ, дурандешӣ ва пеш гирифтани сабру таҳаммул мебошад.

Ҳофизи Шерозӣ дар ин маврид фармудааст:

*Гӯянд, санг лаъл шавад дар мақоми сабр,
Оре, шавад, валек ба хуни ҷигар шавад.*

Бале, на ҳар фарде метавонад сабру таҳаммулро пешай ҳуд намояд, зеро, воқеан ҳам зери бори таънаву маломат, беэҳтиромио озурдагӣ на ҳар инсоне метавонад тоб биёрад, аз ин рӯ мегӯянд: «Сабр талҳ

аст, vale меваи ширин ба бор меорад».

Дар ҳаёти ҳар инсон ҳолатҳои шиддати рӯҳӣ, хашму ғазаб мушоҳида мегардад. Аммо идора кардани хашму ғазаб низроҳу усулҳои худро дорад. Барои ин мо бояд чанд вақт кӯшиш намоем, то рафтори худро зери назорат гирем. Сабабҳо ва сарчашмаи ғазабнок шуданро муайян кардан зарур аст. Баъди ин оҳиста-оҳиста он сабабҳоро санҷида, роҳи дурусти ҳаллашонро бояд ҷустуҷӯ кард.

Ғазаб ба асабоният вобаста буда, дар вақти зарурӣ иҷро нашудани ин ё он кору амал дар коргоҳ ва оила, муносибати дағалонаи атрофиён, нохурматӣ байнӣ волидон ва зану шавҳар, тарбияи нодурусти фарзандон, бетартибӣ ва идора карда натавонистани фарзанд, умуман хасташавӣ ва писанд наомадани хислатҳои атрофиён сабаби хуручи он мешавад.

Хашму ғазабро ҳатто аз намуди зоҳирии инсон ва рафтору муносибати дағалона, кӯтоҳбаёни, танҳо нишастан, бисёр фикр кардан ва дигар хислатҳои ўз ҳосос намудан мумкин аст. Дар чунин ҳолати рӯҳию равонӣ сабаби пайдо шудани хашму ғазабро пурсон шудан нодуруст аст ва шояд ба оқибати нохуш оварад.

Аз ин лиҳоз зан ё мард то пастшавии хашму ғазаб бояд ба якдигар имкон диханд, сипас бо роҳи маслиҳат масъаларо ҳаллу фасл намоянд.

Дар бештари мавридҳо бахшидани гуноҳҳои якдигар, изҳори пушаймонӣ аз кирдори нодуруст, иқрор шудан ба рафтору гуфтори номатлуб, бахшиш пурсидан аз волидон ва ё зану шавҳар барои ба зудӣ аз байн бурдани хашму ғазаб таъсири хуб месрасонад.

Дар ҳар ҳолат зану шавҳар бояд дар навбати ав-

вал хуб дарк намоянд, ки дар қадом лаҳза ҳашму ғазаб бедор мешавад. Дар ҳолати пайдо шудани нишонаҳои ғазаб ба фурӯ бурдани он қӯшиш намудан ба манфиати ҳар ду ҷониб аст. Дар муносибат бо яқдигар ба назар гирифтани хусусиятҳои фардии ҳамдигар, ба монанди хислат, мичоз ва дигар хусусиятҳои равонӣ хеле муҳим аст:

*Макун коре, ки пӯядроҳи қаҳрат,
Зи нокомӣ кунад дар ҷом заҳрат.*

Ҳашму ғазаб ақлро тира намуда, ҳаяҷону эҳсосро боло мебарад. Агарчи ҳашму ғазаб зиёд тӯл намекашад, vale дар ҳамин муддати қӯтоҳ метавонад сабаби коре шавад, ки инсон аз он тамоми умр афсӯс бихӯрад. Аз ин рӯ инсони комил ҳаргиз дар лаҳзай ҳашму ғазаб барои анҷоми коре даст намезанд.

Аҳмади Дониш дар ин маврид мефармояд: «Билҷумла то ғазаб ва шаҳват мусаххари ақл на бошад (яъне то ғазаб ва шаҳват ба ақл мутеъ на бошанд), адл сурат набандад ва адл аз камоли ақл хезад». Ҳашму ғазаби зану шавҳар аз беҳурматӣ, но писандӣ, такаббуру ҳавобаландӣ ва амсоли инҳо ба миён меояд, ки инсонро ба ҳолати ҳаяҷони рӯҳӣ мөорад. Табиист, ки дар чунин ҳолат инсон худро идора карда наметавонад ва имкон дорад, ки ба корҳои ношоям даст занад.

Аз ин рӯ шунидани панди бузургон, баҳра бурдан аз таҷрибаи рӯзгори онҳо, гӯш додан ба ҳарфи падару модар ва ботамкину бомулоҳиза будан дар қабули қарор ва муносибати гарму хушбинона дар оила асоси хушбахтӣ ва хурсандии оила хоҳад буд.

Саволҳо

- 1.Кадом сабабҳо боиси ба вуҷуд омадани низъ дар оила мегардад?
- 2.Чаро инсон асабӣ мешавад?
- 3.Оё инсон метавонад дар ҳолати хашму ғазаб қарори дуруст қабул намояд?
- 4.Шумо ҳолатҳоеро медонед, ки одамон дар ҳолати хашму ғазаб ба корҳои ношоям даст зада, сипас пушаймон шудаанд?
- 5.Чаро сабрро талху меваи онро ширин мегӯянд?

ФАСЛИ VI. ОИЛА ВА ТАРБИЯИ ФАРЗАНД

§22. ТАВАЛЛУДИ ФАРЗАНД ВА ФАРОҲАМ ОВАРДАНИ ШАРОИТ БАРОИ РУШДИ КӮДАК

Ҳар як падару модар орзуи фарзанддор шуданро дорад, зеро фарзанд ширинтарин меваи умри инсон, нишоне аз падару модар ва давомдиҳандаи насл мебошад. Таваллуди фарзанд дар оила боиси шодмонии падару модар ва хешу акрабо мегардад. Фарзандро гули умеди волидон мегӯянд. Аз ин рӯ падару модар шудан бахти бузургест. Мавлоно Абдураҳмони Ҷомӣ дарин бора хеле хуб мефармояд:

*Ҳеч неъмат беҳтар аз фарзанд нест,
Ҷуз ба ҷон фарзандро пайванد нест.
Ҳосил аз фарзанд бошад коми мард,
Зинда аз фарзанд монад номи мард.*

Хабари таваллуди тифлро шунида, шодиёна додан одати қадими мардуми мост. Маънои он чунин аст, ки аз ба дунё омадани тифл тамоми хешу акрабо хурсанд буда, орзу доранд, ки чунин шодию фараҳ ва бахту саодат насиби ҳар хонадон гардад.

Оила аввалин маконест, ки шахсияти кӯдак дар он инкишоф ёфта тарбия мегирад. Ҳар гуна беназмӣ ва мушкилиҳои ахлоқӣ дар оила бевосита ва бавосита дар рафти тарбияи кӯдак таъсири манғӣ мегузорад, зеро «кӯдакон мисли оина ҳама чизи дидашонро қабул карда, инъикос менамоянд». Тадқиқоти яке аз равоншиносони машҳури рус Л. Б. Шнайдер, ки дар мавриди оила ва муносибатҳои оилавӣ асарҳои пурарзише таълиф намудааст, событ менамояд, ки «ҳатто дар батни модар ҷанин ба ғамхорӣ ниёз

дорад». Модар баъзан чунбидани чанинро эҳсос карда, «барояш ҳаво намерасад», «магар сайру гашт меҳоҳад» гуфта, бо чанин «муошират» мекунад. Бояд қайд кард, ки «чанин нисбат ба садоҳои баланд садоҳои пастро бехтар дарк мекунад. Бинобар ин чанин ба суханони ороми меҳрангези модар гӯш медиҳад ва вобаста ба ҳолати рӯҳии модар ўро низ ҳамин хел ҳолат фаро мегирад. Агар модар дар ҳолати тарсуғаму андуҳ қарор дошта бошад, пас ин ба рушди чанин бетаъсир намемонад».

Қўдакон дар синну соли гуногун талаботи гуногун пайдо мекунанд. Агар талаботи онҳо мавриди диққати волидон қарор нагирад, мумкин аст дар рафти ҳаёт дар рафтори онҳо мушкилот мушоҳида гардад.

Фарзанди инсон, ки ҳамчун ҷисми заиф ба дунё меояд ва ҳанӯз мустақилият ба даст наовардааст, ба тарбияю оғӯши гарми модар, меҳру шафқат ва навозиш ниёз дорад. Тифл одат, рафтор, феълу атвор ва хислатҳоро тавассути шир ва меҳри модар аз худ мекунад. Ҳамин тавр, ба тарбияи қўдак аз нахустин рӯзҳои тавлиди ў машғул шудан зарур аст. Баъди тавлид рафтори қўдак дар асоси рефлексҳои ғайришартӣ (макидан, доштан, худмуҳофизатӣ ва ғ.) ба низом меояд.

Тифл бе ёрии калонсолон ягон талаботи худро қонеъ карда наметавонад. Аз ин рӯ қонеъ кунонидани талаботи қўдак ва рушди ўдар рафти муносибати ўбо калонсолон сурат мегирад ва дар ҷараёни муошират дар қўдак аввалин рефлексҳои шартӣ ҳосил мешавад. Масалан, агар модар ба қўдак аз рӯйи речай муайян ҳӯрок диҳаду ўро хобонад, ҳамин рефлекси шартӣ дар қўдак пайдо мешавад. Яъне баъди сер шудан ҳоҳиши хоб рафтан пайдо мекунад. Дар рафти муошират бо калонсолон дар қўдакон нишонаҳои инкишофт ёфтани нутқ ба вучуд меояд. Ҳамин тавр,

дар охири яксолагй күдак маънои калимаҳоеро, ки ба қонеъгардонии талаботаш вобаста аст, мефаҳмад ва дар рафти муошират дар нутқи худ истифода мебарад.

Дар айёми тифлӣ, күдакӣ ва наврасӣ нақши оила ва муносибатҳои оилавӣ дар рушди фарзанд ниҳоят калон аст. Дар сурати мавҷуд будани муносибатҳои хуби оилавӣ ҷараёни рушди күдак ба таври бояду шояд ба роҳ монда мешавад. Мутаассифона, на дар ҳар як оила муносибатҳои лозимаро нисбати якдигар ва фарзанд мушоҳида карда метавонем. Вайрон шудани муносибатҳои оилавӣ боиси халалдор гардидан рушди күдакон мешавад.

Ҳамин тавр, муносибатҳои оилавӣ дар ташаккули рафтор ва шахсияти күдак нақши бузурго мебозанд. Олимон чунин хусусиятҳои муайянӣ оиларо, ки ба пайдоиши мушкилиҳо дар рафтори күдакон мусоидат менамоянд, тадқиқ кардаанд. Дар натиҷаи тадқиқотҳои олими равоншиноси рус Л.С. Алексеев намудҳои зерини оилаҳои номусоид ошкор гардианд: *низоангезанд, зиддиахлоқӣ, аз назари педагогӣ салоҳиятнадошта ва зиддиҷамъияти*.

Масъалаи таъсири оила ба рушди күдаконро мавриди таҳқиқ қарор дода, равоншинос Г. П. Бочкарева оилаҳоро чунин тасниф кардааст:

1. Оилаҳо бо муҳити номусоиди эмотсионалий, ки дар онҳо волидон ба талаботу эҳтиёҷоти күдак ҳангоми созгор будани муносибатҳо ҳисси таваҷҷуҳ зоҳир менамоянд.

2. Оилаҳо бо муҳити носолими ахлоқӣ, ки ба күдакон шавқу ҳавас ва талаботи номатлубро мепарваранд ва дар натиҷа онҳо ба ҳаёти бадаҳлоқона ҷалб карда мешаванд.

Психолог В. Бауренас вазъи рушди кӯдаконро дар оилаҳои носолим таҳқиқ карда, зуҳуроти каҷрафториро бо чунин вазъиятҳои тарбиявӣ дар оила алоқаманд менамояд:

1. Мавҷуд набудани таъсири бошууронаи тарбия ба кӯдак.

2. Дараҷаи баланди фишор ва ҳатто зӯроварӣ дар тарбия.

3. Аз рӯйи тасаввуроти худбинонаи аз будаш зиёд баҳо додан ба мустақилии кӯдак.

4. Бенизомию бетартибӣ дар тарбия бо сабаби носозии волидон.

Умуман, муҳити иҳотакарда ва пеш аз ҳама, муносибатҳои оилавӣ ба рушди кӯдакон чиддан таъсири мерасонад. Агар падару модар дар зеҳни фарзанди худ ҳамчун риёкор, ваъдаҳилоф, дурӯғгӯ, фиребгар, бадкор, золим ва бевикору ҳазлпеша нақш банданд, минбаъд кӯдак аз онҳо дарси дуруст намеомӯзад. Бахусус, агар волидон дар ҳузури кӯдак ба амалҳои бад даст зада, ӯро ҳам ба ин корҳо ҷалб кунанд, онҳо бовариву эътиими кӯдакро нисбат ба худ ба пуррагӣ барбод медиҳанд.

Ҳодисаҳои хуш зебои муҳити атроф мисли ҳама кас ба кӯдак ҳам хуш менамояд, аммо ҳодисаҳои ноҳуш ба ў таъсири манғӣ мегузорад. Бинобар ин кӯдак, ки бо ҳодисаҳои атроф муносибати доимӣ дорад, завқманд ва ё ошуфтаҳол шуданаш мумкин аст. Кӯдак ба ҳар кору ҳодиса ҳамроҳ шуда, бо узвҳои нозуки биной ва шунавоияш барои худ маълумоти нав мегирад. Кӯдак бо ин роҳ ҳар чизи дида ва шунидаашро таҳлил карда, маълумоти навро дар хотирааш ҷой мекунад.

Ҳамин тавр, ахборе, ки пайваста ба хотираи кӯдак роҳ меёбад, дар оянда дар ташаккули шахсияти

ӯ нақш баста, аз тарафи дигар, рафтору кирдори ӯро муайян ва ба самти мусбат ё манғй равона меқунад. Набояд фаромӯш кард, ки кӯдак ҳама вақт рафтари аҳли оилаашонро назорат меқунад ва дидаву шунидаашро аз рӯйи фахмиши худ баҳо медиҳад. Пас, аҳли оила ҳар гунае, ки тарбия ёфтани кӯдакро меҳоста бошад, бояд худашон ҳамон гуна рафтор кунанд. Хулоса, равиши ҳаёт дар муҳити оилавӣ ба ҳаёти ояндаи кӯдак алоқамандии зич дорад.

Муносибатҳои оилавӣ ба рушди кӯдак таъсири бузург мерасонанд. Муҳити носолим, низоангез ва пуршиддат дар оянда кӯдакро асабонӣ, гирёнчак, якраву бадхашм мегардонад. Мухолифат, одатан, ба кӯдак осебҳои рӯҳӣ расонида, боиси рафтори ношистай кӯдак мегардад.

Агар волидон ҳоҳиши онро дошта бошанд, ки фарзандашон боодоб ва хушгуфттору хушрафтор бошад, мебояд худашон намунаи ибрат шаванд. Рафтору гуфтори волидон бояд ҳамеша рост ва холӣ аз дурӯғ бошад. Агар наҳоҳем, ки фарзанди мо суханони қабех ба забон орад, бояд ҳеч гоҳ дар ҳузураш сухани қабех нагӯем, то ки дар хотираи ӯ ҳарфҳои нохуб аслو сабт наёбад. Агар ҳоҳем, ки фарзандамон баномусу шарафманд ва ростқавлу боиффат бошад, чунин муҳити муносибибо бояд дар оилаи худ барқарор намоем.

Волидон бо рафтору кирдори худ бояд намунаи ибрат шаванд. Кӯдак ба кору гуфтори калонсолон диққат дода, онҳоро меомӯзад ва ба онҳо тақлид меқунад. Пеш аз ҳама фарзанд ба волидони худ тақлид меқунад. Волидон он вақт дар тарбияи фарзанд муваффақ мешаванд, ки агар дар миёнашон иттиҳод ва иттифоқ вучуд дошта бошад ва дар ин раванд бо ҳам ҳамкорӣ намоянд.

Саволҳо

1. Фамхории волидон нисбати фарзанд чӣ гуна оғоз мегардад?
2. Муносабатҳои оилавӣ ба фарзанд чӣ таъсир расонида метавонанд?
3. Чӣ тавр нутки кӯдакро инкишоф додан беҳтар аст?
4. Таъсири муҳити иҷтимоӣ ба рушди фарзанд чӣ гуна зоҳир мегардад?
5. Волидон ба ояндаи фарзанд чӣ гуна таъсир расонида метавонанд?

§23. ПСИХОЛОГИЯИ КӯДАК ВА МУШКИЛОТИ ТАРБИЯ

Тарбия замоне муассир ва муваффақ хоҳад буд, ки шахсият ва хусусияти психологии кӯдак хуб омӯҳта шавад. Дарки дурусти хусусиятҳои психологии кӯдак имкон медиҳад, ки лаёқат, малакаю истеъоди ўро беҳтар шиноsem ва мувофиқ ба он усулҳои таълиму тарбияро интихоб ва истифода кунем.

Аммо мушкилоти асосии тарбияи кӯдак ин ҳиссиеёти табиӣ ё нафсонии вай аст, ки ба тарбияи иҷтимоӣ-ахлоқиаш монеъ мешавад. Ин масъала бисёр мураккаб буда, мутаассифона, он дар илм пурра мавриди таҳқиқ ва таҳлил қарор нагирифтааст. Инсон чун қоида, барои расидан ба мақсад ва таъмини талаботи худ, ҳамеша роҳи саҳлу осон ва кӯтоҳро мечӯяд. Азбаски меҳнат ҳамеша заҳмат ва машиқатро тақозо дорад, дар сурати муфт қонеъ намудани талабот, ба меҳнат даст намезанад. Ба таъбири дигар, майли ҷисм ва талаби нафс бар он аст,

ки ҳарчи зудтар ва беҳтар қонеъ шавад; ба ҳар чизе, ки хилофи ин аст, муқобилият мекунад. Барои қонеъ шудани майлу рағбат, эҳтиёчу талаботи кӯдак садҳо монеа пайдо мешавад. Дер шир додани модар, зуд рӯйи даст нагирифтан, умуман, ҳар хел майлу рағбати пайдошудаи кӯдакро дарҳол қонеъ накардан боиси хашму ранчиши ў мегардад. Ин ҳолат чандин сол давом карда, чун одати бад чизи муқаррарӣ ме-шавад.

Чунин вазъият то фаро расидани давраи тарбии я бихрадона (такрибан аз 5 солагӣ сурат мегирад), ки «табиати дуюм» низ ҳисоб шуда, қувватдиҳандаи нафси ҷисмонӣ мебошад ва дар муқобили тарбияи маънавӣ қарор мегирад. Ба ибораи дигар, кӯдак табиатан дар худ ҳеч майлу ҳоҳиши ба касе чизе додан, бахшиш кардан надорад. Ҳатто бозичаи ноҷизашро бебозгашт ба кӯдаке наҳоҳад дод. Ин қонуни нафсонии ўст.

Аммо инсонеро бояд тарбия кард, ки бар хилофи нафси худ бошад. Ба таъбири Рӯдакӣ, бояд ўро бар сари нафси худ амир бисозем. Одати танҳо аз пайи нафси худ рафтсанро, ки барои ў табиист, ҳеч набошад то нисф кам намуда, расми саъӣ кардани ўро барои шинохти ҳаққи дигарон биомӯзем. Файр аз осонии кор ва қайфияти худ, барои дигарон, ки дар ҳаққи ў карданду мекунанд, ташвиш ва заҳмате бикашад. Чунин рафткор барои ў бояд одат шавад.

Албатта, меҳнати худро ба кори фоидаовар ва ба нафъи касе равона намудан ҳамон вақт характери устувор ва доимӣ гирифта метавонад, ки раванди он бисёр осон, мисли як бозии «қонунияти зебой» анҷом пазирад ва муҳиммаш ин ки вай ба одат табдил ёбад.

Аслан, одат хусусиятҳои зерини худро дорад;

1. Ба осонӣ, бе заҳмат, муфт таъмин намудани та-
лаботи организм.

2. Кӯшиши бо андаке заҳмат қонеъ намудани та-
лаботи бевоситаи худ.

3. Ниҳоят, шакли душвортарини одат ин меҳнат
кардан (захмат кашидан) ба манфиати қувваҳое, ки
бевосита ба шахс фоида намеоваранд. Онҳо одати
иҷтимоӣ буда, аз рӯи зарурати ахлоқӣ, қарзи инсонӣ
ва амри вичҷон ба ҷо оварда мешаванд.

Моҳияти шахсро ҳамчун инсон ҳамин одату
хислатҳо муайян мекунанд. Чунки сифатҳои начи-
би одамиро дар қӯдак тарбия ва одат кунондан кори
басо душвор буда, тоқат, малака ва маҳорати маҳсус
талаб мекунад.

Волидон, тарбиятдиҳандагон ба инкишофи ҳама-
тарафай қӯдакон бояд диққати ҷиддӣ бидиҳанд. Дар
синни навзодӣ ва қӯдакӣ писарбачаҳо ва духтарҳо
қобилияти модарзодии худро инкишоф медиҳанд.
Ин раванд ниҳоят босуръат буда, онро идора ва роҳ-
барӣ намудани калонсолҳо зарур аст. Барои он ки
ҷараёни мазкур ба самти номатлуб наравад, роҳҳои
гуногуни ҳалли онро ҷустуҷӯ кардан лозим меояд.

Дар ин бора яке аз мутафаккирони бузурги ола-
ми илму маърифат Жан Жак Руссо чунин қайд мекунад: «Дар аввалиҳои зиндагӣ, ки ҳофиза ва қувваи
таҳайюл ҳанӯз ба кор наяфтодааст, тифл фақат ба
чизе диққат мекунад, ки ҳавоси ӯро мутаассир мекунад. Ва чун маҳсусот аввалин масолеҳи мадракот
ва донистаниҳои ўст, агар аз ибтидо онро ба тарти-
би саҳҳ дар дастраси вай бигзорем, ҳофизааш одат
ҳоҳад кард, ки байдҳо ин маҳсусотро бо ҳамон тар-
тиб дар дастраси ақл қарор бидиҳад. Ҳоло, ки қӯдак
фақат ба маҳсусот дақиқ мешавад, дар ибтидо коғӣ

аст робитай он маҳсусотро бо ашёе, ки муциби эҳсос шудаанд, ба таври равшан ба ў нишон диҳем. Бача меҳоҳад ҳама чизро даст занад, ҳаргиз ба қунҷковии ў муҳолифат нақунед, зеро ин қунҷковӣ бисёр чизҳоро, ки донистани онҳо лозим аст, ба вай меомӯзад.

Масалан, ба ў ёд медиҳад, то гармӣ, сардӣ, саҳтӣ, нармӣ, вазнинӣ ва сабукии ҷисмҳоро эҳсос қунад; ё бузургӣ, шакл ва дигар мушаххасоти онро, ки маҳсус аст, бишносад. Барои ин кор тифл нигоҳ меқунад, даст мемолад, гӯш медиҳад, ба таври ҳоссе ҳисси ба-сиро ба ҳисси ламсӣ муқоиса меқунад ва он чиро бо ангуштон ҳис кардааст, ба ҷашм андоза мегирад».

Дар ин марҳилаи инкишифи қӯдак ба вай имконияти бозиҳои мазмундору мақсаднок фароҳам овардан лозим аст. Ў аллакай ба иҷрои бозиҳои одитарини мақсадноку мазмундор қобилият дорад. Ашёи бозӣ (бозичаҳо) бояд сурати ҳайвонот, асбобҳои гуногун, тасвири олоти техникӣ, соҳтмон ва гайра бошанд. Ҳангоми иҷрои онҳо (бозиҳо) қоида, унсурҳои амалиёти мазмундору мақсаднок дар назари қӯдак ҷилдигар шаванд. Ў ба ҷашми худ бинад, бо ақли худ санҷад, ба ҳунари дasti худ баҳо диҳад, тафаккур ва ҷаҳонбиниаш васеъ гардад. Бозичаҳо, ки образҳои аёнии ашёҳои воқеӣ ҳастанд, дар мавриди бозӣ кардан дар шуури қӯдак таассуроти воқеӣ пайдо карда, бо одат ва малака табдил мейёбад, ки ин барои ташаккули шаҳсияти қӯдак ва қобилияти эҷодии ў мадад мерасонад.

Амалиёти «образнок»-и қӯдак, бозиҳои давраи томактабӣ, машқҳои одитарини таълимӣ ва дигар ҳаракатҳои ақлонию ҷисмонӣ барои ў аҳамияти бузурги ҷамъияти ва шаҳсӣ доранд. Аз тарафи қӯдак иҷро шудани он дар саҳнаи ҳаёт ба «бозӣ» даро-

маданро ба хотир меорад. Күдак бояд бармаҳал малакай дарк намудани шаклҳо, воситаҳои фаъолияти иҷтимоиро аз худ кунад. Ин ба шахс дар ҷараве ниҳояти ҳаёту кори минбаъдааш барои ба саҳву хато роҳ надодан мусоидат мекунад. Ин ҳолат барои аз худ намудани таҷрибай таърихии инсоният моҳияти тарбиявӣ-иҷтимоӣ дошта, инсон шаҳсияти худро муайян мекунад. Ин раванд ҳар қадар озоду эҷодкорона, мақсадноку устувор сурат бигираад, ҳамон қадар беҳтар ва бештар натиҷаи дилҳоҳ медиҳад. Агар баръакс бошад, натиҷаҳо низ номатлуб мешаванд.

Зимнан бояд таъкид кард, ки чун фарқияти психикаи кӯдакон вобаста ба шароити тарбия рух мединанд, барои ташаккулу такомули минбаъдаи онҳо беасар намемонад. Барои минбаъд комилу пурра гардонидани он заҳмати худи ў ва тарбиятгарон лозим меояд. Вале дар бисёр маврид ин нуқсон пур нашуда, аз раванди таъсири умумӣ ва пешравии ҷамъият қафо мемонад. Ин вазъиятро шартан ба эстафета монанд кардан мумкин аст, ки дар ҳолати як лаҳза ақиб мондан, суръатро суст кардан, аз дигар онро барқарор намудан ва бармаҳал ба марра расидан душвор ва ҳатто номумкин мешавад.

Дар марҳилаи томактабӣ сабзиши ҷисмонии кӯдак бисёр босуръат аст. Ақидаи баробар инкишоф ёфтани организм ва психика дуруст нест. Ҳарчанд ки инкишофи онҳо бо яқдигар вобастагӣ дорад, вале вобаста ба шароити иҷтимоӣ, муҳити зист, тарзу вусъати тарбия яке оқиб ва дигаре пеш рафта метавонад. Равшан аст, ки кӯдак ҳарчи бештар бозиҳои шавқангезу мазмуннок, ҳаракатҳои мақсаднок, муҳоҳидаҳои маънидор намояд, ҳамон қадар тез ва пурра инкишоф меёбад. Як хусусияти ниҳоят муҳими психологияи кӯдакро таъкид намудан маҳсус за-

пур аст.

Дар мавридҳои ранчиши кӯдак аз ду чиз эҳтиёт шудан лозим аст; якум ўро тарсондан, шарм дорондан, танқиду мазаммат намудан ва дуюм ба навозиш даромадан, бўсидан, сила кардан, таърифи бардуруғ намудан. Дар мавриди якум кӯдак озурда ва дилшикаста шуда, ба ҳолати боз ҳам бадтаре дучор меояд, маъюсу ноумед, оқибат тарсончаку бегайрат шуда, минбаъд дар мушкилоти зиндагӣ рӯҳан зудшикан мешавад. Дар ҳолати дуюм эркаю нозук, худписанд ва мағруру инчиқ мешавад, то андозае мустақилияти худро гум мекунад. Бинобар ин ҳангоми ранчиш (дар мушкилоти дигар низ) ба кӯдак, наврас, навҷавон имкон додан лозим аст, ки мустақилона аз вазъияти ногувор барояд, барои рафъи он кӯшиш кунад.

Кӯдак ҳамеша ба колонсолон; падару модар, ба-чаҳои кӯча пайравӣ ё тақлид мекунад. Пас ба ў на-мунаи бад ё ибрати бад нишон додан лозим нест. Баръакс, дар амал намунаҳои хуби ахлоқӣ ва кориро дар пеши назари ў чилвагар сохтан зурур аст. Ў бояд равшан бинад, ки кадом рафткорҳо ва кирдорҳо ху-банду аз тарафи калонсолон баҳои мусбат мегиранд ва кадом ҷиҳатҳо манғӣ ва зарарноку бефоидаанд.

Кӯдакон дар раванди таълим ҳангоми азхудкунии дониш, маҳорат ва малака дучори мушкилӣ мешаванд, зеро то ин замон онҳо бештар ба бозӣ машғул буданд ва акнун мачбуранд, ки таҳсил намоянд. Ал-батта, дар қиёс ба бозӣ таҳсил мушкилтар буда, сар-фи қувваи иродавиро бештар талаб менамояд. Онҳо аз навиштан ва хондан дида бештар ба сухбат кар-дан майл доранд. Дар ҷараёни навиштан онҳо тез ҳаста мешаванд. Кӯдакон баробари ворид шудан ба мактаб имкони озодона муошират кардан ва амал

карданро аз даст медиҳанд, зеро онҳо маҷбуранд, ки тартиботи муқаррарнамудаи муассисаи таълимиро риоя кунанд. Талаби омӯзгорон ва хоҳиши ҳамсин-фонашонро ичро ва эҳтиром намоянд.

Барои наврасон синни 9-12 солагӣ давраи интихоби идеал буда, дар ин давра онҳо меҳоҳанд ба касе монанд шаванд. Аз ин рӯ онҳо қаҳрамони худро интихоб намуда, ба ӯ тақлид мекунанд ва бо амалу рафтори худ меҳоҳанд мавриди таваҷҷуҳи атрофиён бошанд. Дар ин ҳолат аз тарафи қалонсолон мавриди сарзанишу маломат қарор ёфтани қӯдакон боиси қоҳиш ёфтани завқ ва худбаҳодиҳии онҳо мешавад.

Қӯдакон ҳар қадар бузургтар шаванд, ба ҳамон андоза барои волидайн азизтар мегарданд. Аз ин рӯ чунин муҳаббату дӯстдорӣ гоҳо боиси он мешавад, ки волидайн баъзе камбудиҳои ҷиддии фарзандонро нодида мегиранд ва ё онро сарфи назар менамоянд. Ин шеваи рафтор мучиби дар хислат ва рафтори қӯдакон рушд намудани камбудиҳое, аз қабили худписандӣ, саркашӣ, бемасъулиятӣ ва монанди инҳо мешавад. Вобаста ба ин волидайнро зарур аст, ки ба ҳар як амали неку бади қӯдак таваҷҷуҳ намуда, барои ба роҳи рост ҳидоят кардани ӯ бо лаҳн ва шеваи хоссе, ки метавонад ба ӯ таъсир гузорад, маслиҳат диҳанд. Маслиҳат ва насиҳат бояд тарзе сурат бигирад, ки ҳисси кунҷковии қӯдакро бедор кунад ва ӯро барои фикр кардан таҳрик бидиҳад. Ҳар маслиҳату машварат ва таъкиду супорише, ки аз тарафи қалонсолон дода мешавад, бояд ичрои он назорат карда шавад, то маълум гардад, ки ба қадом андоза онҳо ба сухани шумо гӯш додаанд ва роҳи дурустло интихоб кардаанд. Чунин шеваи рафтор барои дар қӯдакон тарбия ва рушд ёфтани ҳисси масъулият ва

мустақилияташон мусоидат меқунад.

Кұдак наметавонад ҳар чизеро, ки мешунавад ва мебинад, ба таври том қабул кунад, балки онро бояд дар мизони ақл баркашад ва чигунағиашро дарёбад. Неку бадро аз ҳам фарқ карда тавонад ва ба ҳодисаю воқеаҳо аз назари таҳлилій баҳо доданро омұзад. Хеле зарур аст, ки дар күдакон ба қувваи худ бовары доштанро тарбия намоем, яъне онҳо күшиш кунанд, ки мушкилоти бамиёномадаро мустақилона ҳаллу фасл намоянд ва танҳо дар сурате ба калонсолон мурочиат кунанд, ки нүкси худро мутаваҷҷех шуда бошанд. Бояд күдак пай барад, ки ҳарчи ба ӯ меомұзанд, дар ниҳояти кор ба фойдаи ӯ анчом хоҳад ёфт ва ё бар зарари ӯ. Ҳамчунин ӯ бояд дарк кунад, ки ба ҳама чиз күр-күрона тақлид ва пайравы набояд кард, балки ба ҳар ҳодисаю воқеа ва амалу беамалй назари худро бояд дошт. Чунин амал мустақилиятро дар күдак ташаккул дода, ӯро ба ташаббускориу наввары ҳавасманд месозад.

Дар сурате, ки күдак меҳоҳад ба суҳбат ҳамроҳ шавад, күшиш кунед, ки ба он монеъ нашавед. Баръакс, бояд ӯро бештар ба суҳбат қалб намуда, имкон бидиҳед, то ӯ назари худро атрофи ин ё он масъала иброз кунад, аз суол додан ва ҷавоб гуфтан шарм надорад. Бочуръат ва дар баёни ақидааш устувор бошад. Бо күдакон бояд бо лаҳни ором ва қидилю мувоғиқ ба синну соли онҳо суҳбат кард. Набояд ҳеч гоҳ ба содагии онҳо хандид ва онҳоро дар хичолат гузошт. Зеро чунин амал мустақилият ва ташаббусро дар күдакон маҳв карда, онҳоро шармгин ва бечуръат менамояд.

Барои инкишоғ додани завқи бадей ва эстетикии күдак бояд бештар дар атрофи масъалаҳои мавриди

назари ў сүхбат биороем. Сүхбат бояд ҷолибу завқовар ва содаю фахмо бошад, на мушкилу дилгиркунанда. Ҳангоми баҳсу талош онҳоро барои ба эҳсолот дода нашудан талқин бояд кард.

Вобаста ба тағйироти физиологӣ тағйироти психологии низ дар рафттору гуфтор ва андешаи кӯдакон ба амал меояд. Яъне дар синну соли муайян кӯдакон ба худ хислату ҳусусиятҳои муайянро мегиранд, ки сари вақт дарк намудани он барои интихоби роҳу равиши дурусти тарбия мусоидат мекунад.

Волидайн бояд кӯшиш кунанд, ки аз хурдсолӣ ба кӯдакон ҳунарҳои гуногунро, ки дар ҳаёти минбаъда ба кор меоянд, омӯзонанд. Тарбияи меҳнатии кӯдакон маҳз дар муҳити оила оғоз шуда, ҳисси меҳнатдӯстӣ, ҳунаромӯзӣ, сарфаю сариштакории онҳо бо ибрати неки падару модар ва маслиҳату насиҳати онҳо ташаккул ёфта, минбаъд батадриҷ дар ҷомеа рушд мекунад.

Унсурулмаолии Кайковус дар ин ҳусус чунин мегӯяд: «Пас бояд, ки ҳар чӣ омӯхтанӣ бошад аз фазлу ҳунар, фарзандро биомӯзӣ, то ҳаққи падариву шафқати падарон ба ҷой оварда бошӣ, ки аз ҳаводиси олам эмин натавон буд ва тавонист донист, ки бар сари мардумон чӣ гузарад. Ҳар ҳунареву фазле рӯзе ба кор ояд. Пас дар фазлу ҳунар омӯхтан тақсир набояд кардан».

Ба ҳамин тарик, метавон ҳулоса кард, ки яке аз омили муҳимтарин дар тарбияи кӯдак шинохти ўст. То замоне ки мо ҳусусиятҳои психологии кӯдакро хуб аз худ накунем, наметавонем дар тарбияи ў ба таври дилҳоҳ муваффақ бошем. Тарбияи кӯдак аз мураббӣ, падару модар малакаву маҳорати зиёд талаб мекунад ва ҳар андозае, ки мо онро огоҳона ва

хунармандона ичро кунем, ба ҳамон андоза муваффақ ҳоҳем буд.

Волидайн вазифадоранд, ки ба фарзандон асосҳои тарбияи оилавӣ, одобу рафтори оиладорӣ, муошират, меҳмондорио меҳмоннавозӣ, ҳурмату эҳтироми якдигар, сабру таҳаммул ва дигар нозукиҳои ҳаёти оилавиро биомӯзонанд. Зоро ин ҳама дар ҳаёти минбаъдаи онҳо, ҳангоми барпо намудани муносибатҳои оилавӣ, тарбияи фарзанд ва пешбурди ҳаёти мустақилона кумак ҳоҳад кард.

Савол ва супориш

1. Зарурати таълим ва тарбияи кӯдакро шарҳ дихед.
2. Таъсири ҳавасмандкуниӣ ба раванди таълим ва тарбия чӣ гуна аст?
3. Ба фарзанд чӣ гуна бояд танбех дод?
4. Нақши худбаҳодиҳӣ дар рушди кӯдак чӣ гуна аст?
5. Тарсонидан ва оқибатҳои онро шарҳ дихед.

§24. АҲАМИЯТИ ТАЪЛИМУ ТАРБИЯ ДАР ТАШАККУЛИ ТАФАҚКУР ВА ШАҲСИЯТИ КӮДАК

Таълим ва тарбияи кӯдак ҳеч гоҳ барвакӯт нест. Рӯҳу равони тифл монанд ба навори суратгирист, покизаву дастнозада, ҳар гуна таассурот дар он ба таври ҳамеша нақш мебандад. Аз ин рӯ агар волидон ё омӯзгор ин нуктаро ба инобат нагиранд ва аз рӯзҳои нахуст ба тарбияи тифл машғул нашаванд, бузургтарин имконро аз даст медиҳанд.

Мир Сайд Алии Ҳамадонӣ дар ин маврид чунин менависад: «Фарзандонро аз хурдӣ ҳусни ахлоқ таълим кунанд ва ба зинати дунё нафиребанд. Чун тифлро аз аввал бад-ин тартиб тарбият кунанд, вакте ба ҳадди балоғат расад, баракати он ба зоҳиру ботини ӯ зуҳур кунад. Агар ҳамчунин кардӣ, начот ёфтӣ ва ҳам ҳалқро начот додӣ...».

Дар тарбияи тифл қоидай муҳимме ҳаст, ки набояд фаромӯш шавад. Кӯдакро бояд як нафар ё ҳама бо як усул тарбия кунанд. Ҳатои бузург аст агар дар оила ҳама ба тарбияи тифл бо усулҳои гуногун даст зананд. Ин дар тарбияи кӯдак мушкилӣ эҷод мекунад. Ҳар кас ба кӯдак таъсири хос мерасонад, ки аз якдигар тафовут дорад.

Баъзе волидон ба тарбияи кӯдак аҳамият намедиҳанд. Онҳо гумон мекунанд, ки кӯдак дар ин давра монанд ба бозича аст, яъне лӯҳтак асту ҳар кас метавонад ӯро ба даст гирад, бозӣ қунад.

Тифлро кӣ бояд тарбия кунад, падар ё модар? Маълум аст, ки дар тарбияи кӯдак модар нисбат ба падар имконоти бештар дорад. Танҳо модар метавонад дар рӯзҳои нахустин тифлро ором кунад, зоро оҳангӣ рӯҳи модар бо оҳангӣ рӯҳи навзод ҳамвазн аст. Падар дар ин айёми зиндагӣ метавонад танҳо ба модар ёрӣ расонад. Баъдтар дар зиндагии кӯдак замоне фаро мерасад, ки ба таъсиру нуфузи падар ниёз ба миён меояд, вале на дар давраи тифлӣ. Ҳаммин тавр, устоди аввал модар, устоди дуюм падар ва устоди сеюм омӯзгор аст.

Дар ҷараёни таълим ва тарбияи кӯдак се усулро истифода бурдан мумкин аст: *авторитарӣ* (тавассути зӯрӣ ва тарсонидан), *демократӣ* (тавассути меҳру дӯстӣ) ва *либералиӣ* (бепарвойӣ). Ҳар яке аз ин усулҳо

натицаи гуногун медиҳад. Оқибати усули авторитетарӣ кӯдакро ба гулом табдил додан аст. Кӯдак тарсончак, сарҳам ва хушомадгӯ ба воя мерасад, вале дар сурати қаҳру ғазаб метавонад, ки волидонашро лату кӯб намояд. Дар усули либералий кӯдак бетарбия, беилму бехунар мемонад. Ба воситаи усули демократӣ кӯдак бомехру муҳаббат, мустақил ва содик тарбия меёбад. Умуман, бо усули авторитетарӣ аз кӯдак ғулому бо усули демократӣ аз кӯдак шоҳро тарбия намудан мумкин аст.

Ҳар усулеро, ки шумо дар таълиму тарбияи кӯдак истифода мебаред, набояд беҳадаф бошад. Вагарна ҳама зиндагии вай бемақсад мешавад.

Оғози зиндагӣ барои одам нисбат ба бахши ояндааш муҳимтар аст, зоро пайроҳае, ки вай ҳама умр аз он меравад, маҳз дар кӯдакӣ сохта мешавад. Роҳҳоро омӯзгор барои кӯдак месозад. Агар роҳ сохта нашавад ва омӯзгор вазифаашро иҷро накунад, дар қалонсолӣ ўро душвориҳои зиёд пеш меояд. Омӯзиш дар оила, дар мактаб ва дар донишгоҳ барои шахс бисёр муҳим аст.

Дар сурати якравӣ ё гиря кардани кӯдак бояд ба ў ширини ё чизи писандидаашро ваъда дихед, меҳрубонию дастгирӣ кунед. Агар навозишу меҳрубонӣ натиҷа надиҳад, пас сарзаниш бояд кард. Сарзаниш бояд кӯтоҳ бошад ва аз оҳангӣ овозу лаҳни сухан ошкор шавад. Сарзаниш набояд тунд ва бадхашмона бошад. Оҳангӣ хоссе даркор аст, то кӯдак зуд дарёбад, ки ўро сарзаниш мекунанд. Усули нодурусти тарбия тарсонидани кӯдак аз чизҳои ваҳмангез аст, ки волидон истифода мекунанд. Агар ў гиря кунад, ўро бо чину париву албастиву чизҳое ба ин монанд метарсонанд. Ин аз бадтарин амалҳоест, ки

дар тарбияи кӯдак раво медонанд. Зеро чунин тарсдиҳихо ба рӯхи кӯдак таъсири манфӣ гузошта, рушди сифатҳои шучоатнокӣ ва далерии ўро бозмедорад.

Хуб мешуд, ки ба кӯдак афсонаҳои дар бораи ҷину парӣ нақл нақунем. Онҳо ба кӯдак таъсири манфӣ мерасонанд.

Барои ташаккули тафаккури кӯдак бояд бештар аз бозича ва бозиҳои конструктивӣ истифода кард. Бигузор кӯдак дар асоси нақша аз ҳар гуна маводди гуногун (секунча, ҷорқунча, сутунча ва ғайра) шакли биноро бисозад. Хуб мешавад, ки кӯдак шарти бозиро нағз аз худ карда, бештар ба бозиҳои муаммогӣ, ки қобилияти фикрии ўро инкишоф медиҳанд, машғул шавад. Масалан, вобаста ба шакл ва ранг соҳтани ашё ё бино барои кӯдак машғулияти ҳам муғид ва ҳам басо шавқовар аст.

Бозичаҳои писаронаро набояд ба духтарҳо дод ва баръакс. Агар писарҳо бо бозичаҳои духтарона одат намоянд, ақлашон ба самти дигар рушд меқунад, духтарон низ инчуни. Писарон ва духтарон бояд бозичаҳои хосси худро дошта бошанд.

Барои бо ҳамсолонаш бозӣ карданӣ кӯдак вақти муайянро чудо бояд кард. Волидон бояд муайян кунанд, ки кӯдакашон ҷанд муддат ва бо қадом ҳамсолонаш бозӣ намояд, зеро ҷамъияти ҳамсолонаш барои ояндаи кӯдак таъсири ҷиддӣ мерасонад. Бо ҳамсолони бадрафтору бадгуфткор ҳамроҳ бозӣ карданӣ кӯдак боиси пайдо шудани хислатҳои манфӣ мешавад. Чунонки мегӯянд: «Бо моҳ шинӣ, моҳ шавӣ, бо дег шинӣ, сиёҳ шавӣ».

Волидон набояд фаромӯш кунанд, ки таълимӯ тарбия дар мактаб бе таълимӯ тарбия дар хона самари хуб намедиҳад. Бисёр волидон ба таълимӯ тарбия

камтар диққат медиҳанд ва гумон мекунанд, ки ин танҳо вазифаи мактаб аст. Ҳол он ки таълиму тарбияи хуб дар хона минбаъд барои таълиму тарбияи қӯдак дар мактаб заминаи боэътишад мегузорад ва барои рушди такомули тафаккури ӯ хеле муҳим аст.

Равоншиносон исбот кардаанд, ки барои рушди ягон хусусияти равонии қӯдак ҳар як давраи синну сол мусоидат мекунад. Масалан, барои қӯдакони синну соли томактабӣ рушди нутқ ва забономӯзӣ мувофиқ аст. Дар сурати дуруст ба роҳ мондани ҷа-раёни таълиму тарбия дар қӯдакон имконияти то 5 забони хориҷиро аз худ кардан пайдо мешавад. Ин корро бо забонҳои гуногуни хориҷӣ тавассути намоишномаҳои хурди ба завқи қӯдак мувофиқ метавон ташкил кард.

Дар баробари рушди босуръати нутқ дар қӯдакони синну соли томактабӣ хусусияти кунҷковӣ ва шавқу завқ барои дарки олами атроф бештар мешавад. Барои дар бораи олами атроф бештар маълумот пайдо кардан қӯдакон бо саволи «Чаро?» ба волидонашон муроҷиат мекунанд. Ба мисли «Чаро барф меборад?», «Чаро барф сафед аст?» ва монанди ин. Дар ин ҳолат ба волидон зарур аст, ки ба саволҳои бешумори қӯдакон эътибор дода, аз рӯйи фаҳмиш ва ҷаҳонбинии онҳо ҷавоби мувофиқ диханд. Афсӯс, ки дар бисёр оилаҳои серфарзанд, волидон аз кору ташвишҳои бисёри зиндагӣ на ҳама вақт имкон пайдо мекунанд, ки ба саволҳои бешумори қӯдак ҷавоби зарурӣ бидиҳанд. Ҳатто баъзан барои саволҳои бисёру ноҷо додаашон ўро сарзаниш ҳам мекунанд. Чунин рафтори волидон метавонад боиси нобуд гардидани ҳисси кунҷковӣ ва бозмондани рушди тафаккури қӯдак гардад.

Дар ҷа-раёни таълиму тарбия дар оила ва мактаб

имконияти зиёди рушди шахсияти күдакон пайдо мегардад. Онҳо тавассути таҳсили муваффақона дар мактаб тадриҷан мустақилона ба омӯзиши асарҳои афсонавӣ ва дар синфҳои болотар – 5-7 ба хондани асарҳои саргузаштӣ завқ пайдо карда, ҷаҳонбинии худро васеъ мекунанд.

Дар рафти таълиму тарбия барои рушди шахсият ва тафаккури күдак боз зарур аст, ки волидон ва омӯзгорон ба онҳо чунин саволҳое бидиҳанд, ки күдакро ба фикр маҷбур созад. Масалан, саволи «Абӯабдулло Рӯдакӣ қасидаи «Шикоят аз пирӣ»-ро кай навиштааст?» аз күдак ҷандон фикру мулоҳизаро тақозо намекунад. Вале саволи «Чаро Абӯабдулло Рӯдакӣ асари «Шикоят аз пирӣ»-ро навишт?» күдакро маҷбур месозад, ки оид ба ин масъала фикр карда, ақидаи худро баён созад ва маҳорати фикр-рониашро ташаккул бидиҳад.

Бояд гуфт, ки бархе аз күдакон имконияти муҳокимаронӣ карданро доранд ва бархе надоранд. Вале маҳорати муҳокимаронӣ кардан дар ояндаи онҳо зарур мешавад. Ин қобилияти муҳимми шахсиятро метавон тавассути пурсишу посух ташаккул дод. Ба мисли: агар ин бояд чунин бошад, ҷаро бояд чунин бошад; ва агар набояд чунин бошад, ҷаро набояд чунин бошад вағ. Агар күдак бигӯяд, ки «Ин дуруст аст» бояд пурсид, ки «Чаро дуруст аст?» ва агар гӯяд, ки «Нодуруст аст», бояд пурсид, ки «Чаро нодуруст аст?».

Омӯзгор ва волидон бояд зинаи инкишофи тафаккури күдакро донанд ва тавассути саволи «Чаро?», ки ҳамеша дар нӯги забонашон аст, маҳорати фикрронии күдакро инкишоф диханд. Ҳар кӯда-ке, ки қобилияти муҳокимарониаш хуб аст, ояндааш дурахшон ҳоҳад буд.

Саволҳо

- 1.Кӣ ва қадом вақт бояд кӯдакро тарбия намояд?
- 2.Чӣ тавр рушди кӯдакро тезонидан мумкин аст?
- 3.Ба саволҳои кӯдак ҷавоб додан чӣ моҳият дорад?
- 4.Тафаккури кӯдакро чӣ гуна инкишоф додан мумкин аст?
- 5.Беаҳамиятӣ дар таълим ва тарбияи фарзандӣ чӣ оқибатҳо дорад?
- 6.Оё тарбия ба синну сол алоқаманд аст?
- 7.Барои инкишофи нутқи кӯдак қадом амалҳоро бояд иҷро намуд?

§25. ХУҚУҚ ВА УҲДАДОРИҲОИ ПАДАРУ МОДАР ДАР ТАЪЛИМУ ТАРБИЯИ ФАРЗАНД

Фарзанд неъмати бебаҳо, нишоне аз падару модар, давомдиҳандай насл ва ояндаи чамъият мебошад. Аз ин рӯ тарбияи фарзанд муқаддастарин вазифаи падару модар аст. Волидон дар назди ҷомеа барои тарбияи фарзандони бомаърифат, ватандӯст ва дорои ифтихори баланди миллӣ масъуланд. Қонуни Ҷумҳурии Тоҷикистон «Дар бораи масъулияти падару модар дар таълиму тарбияи фарзанд» масъулият ва вазифаҳои асосии волидонро дар таълиму тарбияи фарзанд ба таври мушаҳҳас муайян намуда, барои мустаҳкам гардидани робитаи оила, муассисаи таълимӣ ва аҳли ҷомеа заминаҳои хуби ҳуқуқиро фароҳам овард.

Дар мавзӯи тарбияи фарзанд адибону мутафаккирони форсӯ тоҷик асарҳои зиёде эҷод кардаанд. Ҳанӯз пеш аз ислом ақидаҳои ахлоқӣ дар китобҳои «Авесто», «Пирӯзнома»-и Бузургмеҳр, «Пандно-

ма»-и Анӯшервон дар шакли панду насиҳат баён шудаанд. Ақидаҳои пандуахлоқӣ баъд аз истилои арабҳо ва ҷорӣ гардидан дини ислом дар асарҳои «Адаб-ал-кабир ва адаб-ас-сағир»-и Ибни Муқаф-фаъ, «Таҳзиб-ул-аҳлоқ»-и Ибни Мискавейҳ, «Қобус-нома»-и Унсурулмаолии Кайковус, «Қитоб-ул-аҳлоқ»-и Абӯалӣ ибни Сино, «Аҳлоқи Носирӣ»-и Насируддини Тӯсӣ, «Аҳлоқи Ҷалолӣ»-и Ҷалолиддини Давонӣ, «Кимиёи саодат»-и Муҳаммад Ғазолӣ, «Аҳлоқи Муҳсинӣ»-и Ҳусайн Войзи Кошифӣ хеле хуб баён гардидаанд. Донишмандону адіbon Закариёи Розӣ, Шайх Саъдии Шерозӣ, Абдурраҳмони Ҷомӣ, Камолиддини Бинойӣ, Носири Ҳусрав, Аҳмади Дониш ва бисёр дигарон дар мавзӯи одобу аҳлоқ ва тарбияи фарзанд асарҳои пурарзише эҷод кардаанд.

Ба мавзӯи одобу аҳлоқ ва тарбияи фарзанд гузаштагони мо дар ҳама давру замон диққату таваҷҷуҳи зиёд додаанд. Мо аз асарҳои эҷодкардаи ниёгон то ҳоло истифода мекунем ва баҳраманд мегардем.

Яке аз нахустин вазифаҳои падару модар дар назди фарзанд гузоштани номи нек ба ўст. Ба фарзанд номи нек гузоштан масъулияти бузург аст. Бояд хуб дарк кард, ки ном дар ҳаёти инсон ва аъмолу рафтори ў нақши бузурге дорад. Ба фарзанд бояд чунин ном гузошт, ки ў дар оянда аз ин ном ифтихор кунад. Бинобар ин волидон бояд дар бораи номи гузоштаашон ба фарзандашон маълумоти заруриро расонанд ва талқин қунанд, ки онҳо сазовори номи худ бошанд. Агар ба фарзанд номи шахсони бузург ва таърихиро ба мисли Исмоил, Сомон, Сино, Мӯсо, Муҳаммад, Иброҳим гузорему фарзанд бузург гашта, сазовори он ном нашавад, он гоҳ шаъни ин номҳоро паст мегардонад. Аз ин рӯ волидон ҳар

замон бояд ба фарзандашон ин андешаро такрор ба такрор таъкид намоянд.

Бо гузоштани номи нек тарбияи фарзанд анҷом намеёбад, балки ҷараёни таълим ва тарбияи фарзанд оғоз меёбад. Волидон бояд номи гузоштаи фарзандонро асоси тарбия қабул карда, онҳоро чунон ба воя расонанд, ки сазовори он ном гарданд, шаъну шарафи ном ва обрӯи волидонро паст накунанд.

Дар ин бора Унсурулмаолии Кайковус дар «Қобуснома» чунин овардааст: «Бидон, эй азизи ман, ки агар Ҳудой туро писаре дихад, аввал номи хуш бар вай дех, ки аз чумлаи ҳақҳои падарон яке ин аст...».

Падару модар бояд дар интихоби ном хеле бо-мулоҳиза бошанд, номи зебову шинам ва бомаъниро интихоб намоянд, чунки замоне фарзанд барои номи номақбули худ танҳо аз падару модари худ домангир мешавад. Ҳоло ҳам дар ҷамъияти мо падару модароне ҳастанд, ки ба фарзандон номҳои назарногир, бемаъниву таҳқиромез мегузоранд. Ба ақидаи онҳо агар номи фарзанд назарногир бошад, ба онҳо «ҷашми бад» ва офате намерасаду умрашон дароз мешавад. Натиҷаи ҳамин хурофотпастӣ аст, ки то ҳол бо номҳои Сангин, Достак, Теша, Табар, Ҳаскаш, Ҷорӯб, Гундӣ, Сангинҷон, Сангинмоҳ, Гадо ва монанди инҳо дучор мешавем. Ҳуб мешуд дар интихоби ном ҳам падару модар ва ҳам падарка-лону модаркалонҳо хуб андеша кунанд.

Одобу ахлоқи нек, инсонпарварӣ, меҳнатдӯстӣ, хоксорӣ, ватандӯстӣ, хислатҳои беҳтарини инсони-анд. Барои бо чунин хислатҳо ба воя расонидани фарзанд ба волидон лозим меояд, ки меҳнату кӯшиши зиёде сарф кунанд. Оила мактаби аввалин ва асоситарини тарбияи фарзанд мебошад ва агар дар

ин зина ягон кацравие ба амал ояд, ислоҳи он барои падару модар ва дар оянда барои омӯзгорони мактаб ҳам кори басо душвор мегардад. Дар ин мавриди шоир чӣ хуб фармудааст:

*Хишти аввал гар ниҳад меъмор каҷ,
То ба охир меравад девор каҷ.*

Бинобар ин падару модар дар тарбияи фарзанд бояд баробар саҳм гузошта, аз рӯзҳои аввал барои ба воя расонидани инсони сазовори чомеа кӯшиш кунанд. Дуруст аст, ки 1-2 соли аввал нигоҳубин ва тарбияи фарзанд бештар ба зиммаи модар гузошта мешавад, аммо дар ин давра падар ҳам бояд саҳми худро гузорад. Интизор нашавад, ки кай фарзанд қалон шаваду ба тарбияи ўшурӯй кунад.

Ҳикоят мекунанд, ки зане ба назди Луқмони Ҳаким омада мепурсад:

- Ба тарбияи фарзанд аз ҷандсолагӣ сар қунам?
- Луқмони Ҳаким мепурсад:
- Фарзандатон ҷандвақта шуд?
- Модар ҷавоб медиҳад:
- Шашмоҳа.
- Пас шумо шаш моҳ дер кардед, – мегӯяд донишманд.

Ин ҳикояро падару модарон бояд хуб дар ёд бигиранд.

Волидонро лозим аст, ки ҳар як амали фарзандашонро зери назорат бигиранд. Ба амалу гуфтори фарзандашон баҳо дода, муносибати худро нисбати ҳар рафтори ношоистаи онҳо зоҳир кунанд. Пас аз ин қӯдак пеш аз иҷрои амал дар назди худ савол мегузорад, ки «Оё ин кори ман ба волидонам писанд меояд ё не?». Ҳамин тавр, баъди иҷрои амал қӯдак

мехоҳад, ки волидонаш ба амали ичрокардаи ӯ баҳо диханд. Дар сурати додани баҳои мусбат қӯдак чунин меандешад, ки кори хуберо анҷом додааст ва онро минбаъд ҳам такрор ҳоҳад кард.

Агар амали қӯдак ба волидон писанд наояду сарзаниш кунанд, қӯдак ба хулосае меояд, ки рафтари ӯ кори хуб набудааст ва набояд онро минбаъд такрор кунад. Ҳамин тавр, қӯдакон минбаъд ҳар амали содиркардаи худро месанҷанд ва шавқманди онанд, ки волидонашон ин рафтари онҳоро чӣ гуна қабул мекунанд.

Умуман, волидонро мебояд ҳар як амалу гуфтори фарзанди худро зери назорат қарор диханд. Дар барабари ичрои амали хуб мебояд қӯдакро навозишу ситоиш карда, суханони рӯҳбаландкунанда ба мисли «Офарин, азизакам, маро хурсанд кардӣ» гуфтан зарур аст. Дар ин маврид набояд ҳомӯш буд.

Дастгирии волидон дар ин ҳолат ӯро вайрон намекунад, балки қӯдак рӯҳбаланд мешавад. Дастгирии кирдору рафтари хуби қӯдак аз тарафи калонсолон монанди об додани навниҳол аст. Қӯдак дар ҳақиқат ситоишро хеле дӯст медорад ва мекӯшад ҳамеша рафтари хуб карда ситоиш ёбад.

Дар ҳолати зухуроти рафтор ё амали ноҷои қӯдак волидон бояд ӯро сарзаниш карда, пешироҳи ичрои дубораи чунин амалро бигиранд. Ҳангоме ки қӯдак рафтари ноҳуб мекунад, нахуст далел биоваред, ӯро бовар кунонед, ки амали ноҳуб кардааст.

Ҳамин тавр, қӯдак вобаста ба баҳои додаи волидон ба амали худ рафтари гуфтори хубро аз бад фарқ мекунад, дар вучудаш маҳорати дарки амали хубу бад пайдо шуда, ҷаҳонбиинаш васеъ мегардад. Масалан, амали дуздӣ барои қӯдакон мазмунан ноғаҳмост. Онҳо намедонанд, ки дуздӣ амали хуб аст ё

бад? Зеро дар натицаи дуздӣ ӯ соҳиби чизе мешавад. Дар сурати аз тарафи волидон барои ин амали худ сарзаниш шудан кӯдак бад будани амали дуздири ба хубӣ дарк мекунад. Аз ин хотир мегӯянд, ки «Кӯдак имрӯз сӯзани ҳамсояро дуздида аз тарафи волидон сарзаниш нашуда бошад, пагоҳ уштурро медуздад».

Ҳангоми сарзаниш набояд ӯро лату кӯб кард. Умуман, кӯдакро лату кӯб кардан нодуруст аст. Аз ин рӯ барои тарбияи дурусти кӯдак аз усулҳои дигари таъсиргузор истифода кардан қобили қабул аст. Масалан, ҳангоми дидани амали нодурусти кӯдак бо сурати (қиёфаи) ҷиддӣ бо ӯ сухбат карда, гуноҳашро фаҳмонидан ё ба ҷойи лату кӯб карда осеби ҷисмонӣ расонидан аз усули дигари ҷазо – ҷанд дақиқа дар кунчи хона рост мондан метавон истифода кард. Ин корро тавре бояд ичро кард, ки кӯдак ба гуноҳаш икрор шавад ва нодурустии амали худро дарк кунад. Агар кӯдак чор-панҷ маротиба амали бад бикунаду баъд як маротиба ӯро сарзаниш кунем, он гоҳ ин сарзанишҳои мо таъсири худро гум мекунанд. Баробари ҳар як амал ва гуфтори бади кӯдак бояд волидон ӯро сарзаниш кунанд ва дар сурати амали хуберо ичро карданаш ситоиш намоянд.

Дар тарбияи фарзандон ибрати падару модар, муносибати онҳо ба ҳамдигар, рафтори самимию ғамхоронаи онҳо нисбат ба ҳамдигар таъсири хуб мерасонад.

Фарзанд сол ба сол қалон мешавад, мактаб мөравад, ба синни наврасӣ қадам мегузорад. Вобаста ба синну соли онҳо падару модарон ҳам муносибату рафтори худро нисбат ба онҳо тағйир медиҳанд. Фарзандони наврас ёрдамчии аввалини волидон мегарданд.

Яке аз вазифаҳои муҳимми дигаре, ки дар наз-

ди волидон меистад, ин ҳунарманд тарбия кардани фарзанд аст. Фарзанде, ки соҳиби касбу ҳунар бошад, ҳеч гоҳ хор намешавад. Касб хубиу бадӣ надорад. Соҳибони касби одӣ ва касбҳои бузург ҳама баробар шарафманданд. Шарафи инсон аз меҳнати ҳалол мебошад. Беҳтарин шодмонӣ ин ҳаловат ёфтани аз дастранчи меҳнати худ аст.

Аз ҳамин сабаб бояд аз хурдсолӣ дар дили фарзанд ба меҳнату касбу ҳунар шавқу ҳавас бедор намоем. Зоро меҳнат оинаест, ки қобилияти инсон ва сифатҳои ахлоқии ӯро чилвагар месозад. Ҳунар зебу зинати инсон аст. Беҳуда нагуфтаанд:

*Ҳунар омӯз, к-аз ҳунармандӣ,
Даркушой қунӣ, на дарбандӣ.*

Касе ҳунар дошта бошад, соҳиби иззату эҳтироми ҳамагон қарор мегирад:

*Соҳибҳунаре, ки ботамиз аст,
Дар дидай мардумон азиз аст.*

Дар соҳибҳунарии инсон падару модар устодони нахустин ба ҳисоб мераванд. Оилаҳое ҳастанд, ки як ҳунарро аз насл ба насл идома медиҳанд ва бо ҳамон байни мардум маъруфу машҳур мегарданд. Аз қабили заргарӣ, дӯзандагӣ, дуредгарӣ, оҳангарӣ, боғпарварӣ, наққошиӣ, ошпазӣ ва ғайра.

Ҳунар ҳазинаи бебаҳо ва ганчи бепоён аст, ки баҳову ченак надорад:

*Ҳунар аз нуқраю тиллою зар беҳ,
Ҳунар аз молу мероси падар беҳ.*

Баъзан падару модарон фарзандхояшонро эрка тарбия мекунанд, намегузоранд, ки онҳо ба корҳои рӯзгор машғул шаванд. Ҳангоме ки чунин фарзандон оиладор мешаванд, маълум мегардад, ки аз уҳдаи кори рӯзгору рӯзгордорӣ тамоман намебароянд. Ин ҳол аксар боиси ба амал омадани мочароҳои оилавӣ мегардад. Аз ин сабаб волидон бояд аз хурдсолӣ ба фарзандон ҳунарҳои гуногунро, ки дар ҳаёти оилавӣ ба кор меояд, омӯзонанд.

Дар ин хусус Үнсурулмаолии Кайковус навиштааст: «Пас, бояд ки ҳар чӣ омӯхтаний бошад аз фазлу ҳунар, фарзандро биёмӯзӣ, то ҳаққи падариву шафқати падарон ба ҷой оварда бошӣ, ки аз ҳаводиси (ҳодисаҳои) олам эмин натавон буд ва тавонист донист, ки бар сари мардумон чӣ гузарад. Ҳар ҳунареву фазле рӯзе ба кор ояд. Пас дар фазлу ҳунар омӯхтан тақсир набояд кардан».

Агар волидон ҳунаре дошта бошанд, бояд онро ба фарзандони худ низ омӯзонанд. Бештари занони тоҷик, чун анъана, ҳунари гулдӯзӣ, тӯппидӯзӣ ва дигар навъҳои либосдӯзиро медонанд. Пухту-пази ҳӯрокҳои лазизи миллӣ, рӯбучини хона низ аз ҳунармандии инсон дарак медиҳад. Истифодай дурусти ашёи рӯзгор, дехқонӣ, нигоҳубини чорвои ҳонагӣ низ ҳунар аст, ки дар оила меомӯзанд. Мардон бошанд баъд аз кори асосӣ ба сохтан ё тармими асбобҳои рӯзгор машғуланд. Ба ичрои ин корҳо бояд фарзандонро низ ҷалб намоянд, чунки ҳар як ҳунару қасб дар зиндагӣ ба кор меояд. Шоири ҷаҳонгашта ва рӯзгордида Шайх Саъдии Шерозӣ дар бораи фоидаи ҳунар навиштааст:

«Ҳунар ҷашмаи зоянда аст ва давлати поянда ва агар ҳунарманд аз давлат бияфтад, ғам набошад, ки ҳунар дар нафси худ давлат аст, ҳар ҷо ки равад, қадр

бинад ва бар садр нишинад ва бехунар луқма чинаду саҳтӣ бинад».

Мушоҳидаҳо нишон медиҳанд, ки баъзе волидон ҳангоми дар мактаб таҳсил кардани фарзандон ягон бор ба даргоҳи мактаб намоянд. Ҳол он ки маҳз дар ҳамин ҷо онҳо аҳамияти қасбу ҳунарро аз устодон меомӯзанду шавқу завқашон боз ҳам дучанд мегардад. Ба ҳамин хотир падару модар бояд ҳамеша оид ба аҳамияти қасбомӯзӣ ва гирифтани маълумот ба фарзандон сухбат намоянд, рафти хондани онҳоро зери назорат бигиранд. Бояд ба мактабу омӯзгорон алоқаи доимӣ дошта бошанд, дар бораи рафттору таҳсили фарзанд сухбат намуда донанд, ки фарзанди онҳо бештар ба омӯзиши қадом фан ё қасб рафбати зиёд дорад ва барои омӯзиши он ёрӣ расонанд. Дар бораи аҳамияти дониш шоири бузург Низомии Ганҷавӣ бисёр хуб гуфтааст:

*Донии талабу бузургӣ омӯз,
То беҳ нигарад рӯзат аз рӯз...
Ҷое, ки бузург боядат буд,
Фарзандии ман надорадат суд...
Гар дил дихӣ, эй писар, бад-ин панд,
Аз панди падар шавӣ барӯманд.*

Аз вазифаҳои муҳимми дигаре, ки дар назди падару модар меистад, омода кардани фарзанд ба оиладорист. Писарро зан, духтарро ба шавҳар додан вазифа ва ҳаваси ҳар як падару модар аст. Аз ин рӯ бо фарзанд дар ҳусуси асрори оиладорӣ, меҳру садоқат, тарбияи чинсӣ, тартиби рӯзгордорӣ, муносибати зану шавҳар сухбат карда, онҳоро ба хонадоршавӣ омода бояд кард.

Унсурулмаолии Кайковус дар ин бора чунин гуфтааст: «Агар писар болиғ гашт, бинигар андар вай, агар сару салоҳ дорад ва ба қадхудоиву зан доштан ва рӯзбехӣ машғул ҳоҳад будан, пас тадбири зан хостани вай кун, то он ҳақ низ гузорида бошӣ...»

Агар фарзанд духтар бошад, ўро ба доягони маствураи некупарвар бисупор ва чун бузург шавад, ба муаллима дех ва чун бузург шуд, ҳар чи зудтар ҷаҳд кун, ки ба шавҳар дихӣ...».

Дар чунин ҳолат волидон масъулияти бештарро бар дӯш доранд. Интихоби зану шавҳар барои фарзанд кори басо мураккаб аст. Ҷӣ тавре мардум мегӯянд, ин «савдои умр» аст ва дар ин кор саросемагиву беандешагӣ нашояд. Падару модарон, қабл аз ҳама, бояд ҳоҳиши фарзандони худро ба ҳисоб гиранд. Ба бисёр волидон дучор омадан мумкин аст, ки ҳамаи корро ба анҷом расонида, баъд кӣ будани домод ё арӯсро ба фарзандон мегӯянд. Духтар ё писар эҳтироми падару модарро аз ҳама боло дониста, сухани онҳоро рад карда наметавонад ва бо шахси дилҳоҳи онҳо оиладор мешавад. Як қисми чунин оилаҳо пойдор монанд ҳам, қисми бештари онҳо дар оянда вайрон мешаванд. Дар ҳар ду ҳолат ҳам онҳо як умр аз падару модарони худ норозӣ ва домангир мемонанд. Сабаби ихтилофҳои оилавӣ ва вайроншавии оиларо ба волидони худ нисбат медиҳанд, чунки зану шавҳарро барои онҳо падару модар интихоб карда буданд.

Аз ин сабаб волидон бояд ҳатман ба фарзандони худ маслиҳат кунанд, шояд худи онҳо шахси дилҳоҳ дошта бошанд. Ба фарзанд муҳлати муайяне додан лозим аст, ки онҳо бо одобу ахлоқ, рафтору амали ҳамсари оянда шинос шаванд ва ҳатто донанд, ки

аз уҳдаи кадом касбу ҳунар мебароянд, баъд фикри худро ба падару модар бигўянд.

Агар писару духтар бо майлу хоҳиши худ оиласдор шаванд, кӯшиш меқунанд, ки тамоми носозию ихтилофҳои оилавиро мустақилона ҳал кунанд ва аз падару модари хеш домангир нашаванд.

Дар ин маврид Унсурулмаолии Кайковус фармудааст: «Пас, агар донӣ, ки сари кадхудоиву рӯзбехӣ надорад, духтари кадхудоёну мусулмононро дар бало маяфкан, ки ҳар ду аз якдигар дар ранҷ бошанд. Бигузор то чун бузург шавад, чунон ки хоҳад кунад зиндагонӣ, то баъд аз марги ту ба ҳама ҳол чунон тавонад буд, ки фиристода бошад...

Ва аммо домоди некурӯй гузин (интихоб кун) ва духтар ба марди зиштрӯй мадеҳ, ки дил бар шӯйи зиштрӯй надиҳад, туро ва шавҳарро бадномӣ ояд. Бояд ки домод хубрӯю поктинат ва босалоҳу кадхудой бувад, зеро гуфтаанд:

Ҳочати худро маҷӯй аз зиштрӯй,
Он, ки дорад рӯйи хуш, аз ӯ бичӯй».

Ин ҳикмати Кайковус ҳанӯз ҳам қимати баланди ахлоқӣ дорад ва пандест барои волидон.

Дар замони мо аксарияти оилаҳо аҳлона зиндагӣ меқунанд. Фарзандро тарбият карда, онро соҳибҳунару соҳибilm ба воя мерасонанд. Падару модар дар тарбияи онҳо баробар саҳм гузашта, қарзу вазифаи худро ҳам дар назди фарзанд ва ҳам дар назди ҷомеа ба ҷо меоранд.

Асоси тарбияи оилавӣ омӯзонидани зиндагии мустақилона, одобу рафтори оиладорӣ аз тарафи ҳар як падару модар ба духтару писар пеш аз оиласдоршавӣ мебошад.

Саволҳо

1. Чаро падару модар дар таълиму тарбияи фарзанд масъул аст?
2. Кӣ бояд ба қӯдак ном интихоб қунад?
3. Фарзандон бештар аз кӣ ибрат мегиранд?
4. Мавқеи падару модар дар интихоби арӯс ва ё домод бояд чӣ гуна бошад?
5. Падару модарон кӯшиш менамоянд, ки ҳар чи тезтар дуҳтарро ба шавҳар диханд. Оё ин дуруст аст?
6. Ҳамкории волидон ва омӯзгорон дар раванди таълиму тарбия чӣ аҳамият дорад?
7. Аҳамияти омӯзиши касбу хунарро шарҳ дихед.
8. Чаро «Номи зебо ними давлат аст» мегӯянд?

§26. УҲДАДОРИҲОИ ФАРЗАНД ДАР НАЗДИ ПАДАРУ МОДАР

Муносибатҳои оилавӣ ба меъёрҳои ахлоқӣ асос ёфта, дар асоси ҳамин меъёрҳо ба танзим дароварда мешаванд. Аз ин рӯ қонунгузории Ҷумҳурии Тоҷикистон ҳаллу фасли мастьалаҳоеро, ки дар муносибатҳои оилавӣ сар мезананд, дар навбати аввал барои ба таври ихтиёрий анҷом додани онҳо бартарият медиҳад. Яъне фарзандони болиг барои дастгирӣ ва ёрмандӣ ба падару модари муҳтоҷу гайри қобили меҳнат ва ё бемори худ бояд уҳдадориҳояшонро ба таври ихтиёрий иҷро намоянд.

Дар моддаи 34-и Конститутсиияи (Сарқонуни) Ҷумҳурии Тоҷикистон дарҷ шудааст, ки "Падару модар барои тарбияи фарзандон ва фарзандони болигу қобили меҳнат барои нигоҳубин ва таъмини падару модар масъуланд". Ин меъёри конститутсионӣ дар Кодекси оилаи Ҷумҳурии Тоҷикистон низ саҳехтар

дарч ёфтааст, ки тибқи он фарзандон на танҳо ба нигоҳубин, инчунин ба зоҳир намудани ғамхорӣ нисбати волидон масъул мебошанд. Нигоҳубин ва ғамхорӣ ба волидон қарзи инсонии ҳар як фарзанд мебошад. Дар сурати ба таври ихтиёри зоҳир нагардидани ғамхорӣ нисбат ба падару модар аз ҷониби фарзанд мақомоти салоҳиятдори давлатӣ метавонанд даҳолат намоянд. Яъне дар ин ҳолат мақомоти даҳлдори давлатӣ метавонад ба таври маҷбурий бо тартиби судӣ аз фарзанд барои падару модар алимент рӯёнад.

Дар баробари ин бояд қайд намуд, ки қонунгузорӣ ҷиҳатҳои дигареро низ ҳангоми ситонидани алимент аз фарзанд пешбинӣ намудааст. Аз ҷумла, то чӣ андоза аз тарафи падару модар икро гардидани вазифа ва уҳдадориҳои онҳо оид ба таълим, тарбия, таъминоти моддӣ ва ҳифзи ҳуқуқҳои қӯдак. Ҳолати аз тарафи падару модар пурра икро нагардидани уҳдадориҳои зикршуда яке аз омилҳои озод шудани фарзандони болиф аз уҳдадориҳои алиментӣ (нисбат ба падару модар) шуда метавонад, ки ин, пеш аз ҳама, ба принсипи адолати иҷтимоӣ асос ёфтааст.

Таъмини моддии падару модар вазифаи фарзандони болифи қобили мөҳнат мебошад. Дар навбати худ фарзандони болифе, ки маъюбанд, нафақа ва ё ёрдампулӣ мегиранд ва қобилияти мөҳнатӣ надоранд, аз додани алимент ва иштирок дар ҳароҷоти иловагӣ озод мебошанд.

Гузашта аз ин, бояд хуб дар хотир дошт, ки хизмат ба падару модар, ба ҷо овардани ҳурмату эҳтироми онҳо вазифа ва қарзи инсонии ҳар як фарзанд мебошад. Зоро ки онҳо ширинтарин лаҳзаҳои ҳаёт ва ҳамаи меҳру садоқати худро барои ба воя расони-

дан ва таълиму тарбияи фарзандон мебахшанд. Набояд фаромӯш кард, ки волидон ҳам замоне ҷавон, боййрат ва бақувват буданд ва бо сад умеду орзу дар лаҳзаҳои тифлию нотавонӣ фарзандро ба оғӯши гарми худ гирифта, ғамхорӣ намуданд ва аз носозории рӯзгор эмин доштанд, бойигариву сарвати доштаашонро сарф карданд, то ки вай ба ин дараҷа бузург шавад. Акнун онҳо шояд пир шуда, аз қувват монда, ба даст асо гирифтаанд. Ҷашмонашон хира гаштааст. Бинобар ин вазифаи ҳар як фарзанд аст, ки ҳурмати онҳоро ба ҷо биёрад, ба насиҳаташон гӯш дихад, ёрирасони онҳо бошад ва аз ранҷонидани дили онон худдорӣ намояд. Дар мавриди эҳтироми модар шоир Эраҷ Мирзо чунин мефармояд:

*Писар, рав қадри модар дон, ки доим
Кашад ранҷи писар бечора модар.
Бирав, беш аз падар хоҳаш, ки хоҳад
Туро беш аз падар бечора модар.
Зи ҷон маҳбубтар дораш, ки дорад-т
Зи ҷон маҳбубтар бечора модар.
Нигаҳдорӣ кунад нуҳ моҳу нуҳ рӯз,
Туро ҷун ҷон ба бар бечора модар.
Аз ин паҳлу ба он паҳлу нагалтад,
Шаб аз бими хатар бечора модар.
Ба вақти зодани ту марги худро
Бигираð дар назар бечора модар.*

Ҳамсухбати пирони рӯзгордида шудан, ба насиҳати онҳо гӯш додан ва бо онҳо машварат намудан нишони эҳтиром ва одобу ахлоқи ҳамидаи инсонист:

*Ройи равшан зи бузургони қӯҳансол талаб,
Обҳо соф дар айёми ҳазон мегарданд.*

Хурмат кардани пирон, пеш аз ҳама, дар хурмат кардани падару модар зохир мешавад. Мехнату ма-шаққати падару модар сазовори ҳама гуна иззату эҳтиром аст:

*Намак дар комҳо ширинтар аз шаҳду шакар гардад,
Чигарҳо хун шавад, то як писар мисли падар гардад.
Падар аз шавқи дил дар кӯдакӣ дасти писар гирад,
Ба уммеде, ки дар тири писар дасти падар гирад.*

Бале, ҳар як падару модар бо ранчу заҳмати зиёд, ба умеди фардои худ фарзандро тарбия намуда, ба воя мерасонад. Ҳар гоҳ фарзанд бемор шавад, падару модар дарди ўро дар чисму ҷони хеш эҳсос карда, барои начоти ў тайёранд ҳастии худро нисор кунанд. Падару модар аз ҳар амали неки фарзандон меболанду ифтихор мекунанд, аз нобарорию нохушии онҳо ғам меҳӯранду маъюс мешаванд. Онҳо то зиндаанд, фарзанд барояшон ҳамон кӯдак аст, ки омодаанд ҳар дам ба ёриаш шитобанд.

Унсурулмаолии Кайковус дар «Қобуснома» дар боби эҳтироми падару модар навиштааст: «Бидон, эй писар, ки... аз мучиби хирад бар фарзанд воҷиб аст худро хурмат доштан ва тааҳҳуд (нигоҳубин) кардан ва низ воҷиб аст асли худро тааҳҳуд кардан ва хурмат доштан ва асли ў ҳам падару модар аст. Ва он фарзандро, ки мудом хирад раҳнамуни ў бувад, аз ҳаққу меҳри падару модар холӣ набошад...

Ва зинҳор, эй писар, ки ранчи падару модар хор надорӣ... Пас, ҳаққи модару падар агар аз рӯйи дин нанигарӣ, аз рӯйи хираду мардумӣ бингар, ки падару модар муңтаҷаби некиву асли парвариши нафси туанд. Чун ту дар ҳаққи эшон муқассир бошӣ (хато карда бошӣ), чунон бувад, ки ту сазои ҳеч некӣ набо-

шӣ ва он кас, ки вай ҳақшиноси некии асл набошад, некии фаръро ҳам қадр надонад».

Падару модарон танҳо муҳточи эҳтирому дидори фарзандон мебошанд. Аз ин рӯ бояд фарзандон дар ҳар фурсати муносиб бо ҳамсару фарзандони худ ба дидорбиниашон биёянд, дар кори рӯзгор ба онҳо ёрӣ расонида, аз аҳволашон боҳабар бошанд. Ин муносибати фарзандон дарсест барои фарзандони худи онҳо. Амали неку рафтори шоиста барои фарзандон намунаи ибрат гардида, онҳоро ба ҳурмату эҳтиром кардани падару модар ҳидоят менамояд. Беҳуда нест, ки гуфтаанд: «Ҳурмат кунӣ – ҳурмат бинӣ». Ҳар нафаре, ки эҳтироми падару модарро ба ҷо меорад, ин ҳурмату эҳтиромро рӯзе аз фарзандони худ мебинад.

Дар ривояте овардаанд, ки: «Шахсе назди Муҳаммади пайғамбар омада гуфт: – Ё Пайғамбар, падару модарам бемор шудаанд ва нон дар даҳони эшон мениҳам ва ба гардан бардошта, ба таҳоратхона мебарам. Ҳамчунин, таҳораташон месозам, оё ҳаққи эшонро ба ҷо оварда бошам ?

Пайғамбар фармуданд:

– Аз ҳазор якеро нагузошта бошӣ, вале накуӣ бикун, ки туро дар ин кор савоб бисёр аст».

Ҳурмату эҳтироми падару модар, пос доштани ҳаққи онҳо барои ҳар ҳалқу миллат яке аз мавзӯъҳои меҳварии меъёрҳои ахлоқӣ маҳсуб гардида, ҳамеша дар мадди назари аҳли ҷомеа қарор дорад. Беҳтиромӣ нисбат ба падару модарро ҳар қавму миллати мутамаддини дунё маҳкум намуда, эҳтиром, нигоҳубин ва ғамхорӣ нисбати онҳоро қарзи инсонии фарзандон медонад.

Педагоги маъруфи рус В. А. Сухомлинский чунин менигород: «Барои падар ва модар ту ҳамеша, ҳатто

баъди панҷоҳ, шаст, ҳафтод, ҳаштод ва навадсола шуданат ҳам кӯдакӣ. Ҳар қадаму рафтори ту - хоҳ рафтори хуб бошад ва хоҳ бад, ба дили падару модар асар карда, хурсандӣ мебахшад ё дард меорад, саодатманд мекунад ё азобу кулфат меорад. Онҳо нисбат ба ту меҳру муҳаббати бепоён доранд, вале замоне мерасад, ки барои ба ту бахшидани ашёи моддии ҳаёт дигар қувваташон намемонад ва қувваи онҳо фақат ба дӯст доштани ту мерасаду бас. Бидон, ки ба ғамхории падару модар, ба меҳру муҳаббат ва садоқати бепоёни онҳо бо ғамхорӣ, меҳру муҳаббат ва садоқати худ нисбат ба онҳо ҷавоб гардондан қарзи инсонии фарзанд аст. Қарзи фарзандонро аз падару модар бо ягон ҷенак қиёс кардан, бо ягон асбоб ҳисоб кардан мумкин нест».

Воқеан ҳам, чунонки меҳру муҳаббати падару модар ба фарзандон беинтиҳост, қарзи фарзандон низ дар назди волидон беохир аст ва бо ҳеч ҷенаке қиёшаванда нест. Шоир ба ин мазмун чӣ зебо мефармояд:

*Якишаба он ранҷ, ки модар қашид,
Бо ду ҷаҳонаши натавон баркашид.*

Мутафаккири бузург Мир Сайид Алии Ҳамадонӣ мефармояд: «Накуӣ бо модар ва падар фозилтар аз намоз ва рӯза ва ҳаҷ ва умра аст. Ризои падар бузургтарин дари биҳишт аст. Агар биҳишт меҳоҳӣ, ин дарро муҳофизат намо».

Нақл мекунанд, ки: «Ҷавоне қасди зиёрати хонаи Каъба кард. Модари танҳое дошт. Иҷозат пурсиҷ, модараш розӣ нашуд. Ӯ ба гапи модар илтифоте на-карда, озими сафар гардид. Модараш гирякунон аз қафои писар афтод. Ҳарчанд зориу тавалло ме-

намуд, писар аз рафтан бознамеистод. Дили модар ранцид.

Писар ба шахре расида шаб дар масцид қарор гирифт. Нисфишабй хеста ба хондани намозҳои нафл машғул шуд. Ҳамон шаб ба хонаи шахсе дузд даромад. Соҳибхона доду фарёдкунон дуздро дунбола-гир кард. Дузд гурехта ба сўйи масцид омаду ғоиб гардид. Мардум чамъ шуда, чароғ равшан карда ба даруни масцид даромада диданд, ки шахси бегонае намоз меҳонад. Подшоҳ фармуд, ки дастхояшро бурида, ҷашмонашро кофта, ба бозорҳо гардонида гўянд, ки сазои шахсе, ки дуздӣ мекунад, ҳамин аст.

– Он ҷавони зиёраткунанда гуфт:

Ин тавр нагӯед, балки гӯед, ки ин ҷазои касест, ки бе иҷозати модар сафар намояд.

Мардуме, ки ўро медонистанду мешинохтанд, воқеаро ба подшоҳ изҳор карданд. Подшоҳ пушаймон шуда узрҳоҳӣ намуд. Ҷавон гуфт:

– Ин ҷо гуноҳи шумо нест. Ранцидани дили модарам аст, ки бе иҷозаташ ман ба сафар баромадаму ба ин бало гирифтор шудам. Агар ҳоҳед, ки аз Шумо ҳурсанд бошам, маро ба вилояти худам расонед.

Ўро ба шутур савор карда, ба манзилаш оварданд. Аз хона садои модар мебаромад:

– Ҳудоё, аҳволи писарам дар биёбони Арабистон чӣ шуда бошад. Ўро ба назди ман баргардон, то хотирам чамъ шавад.

Ҷавон бетоқат шуда дарро қўфт. Модар назди дар рафт. Дар дилаш мегуфт, ки «Наход ҳабари фарзанди ғарибам омада бошад?» Дид, ки ғарибе бо аҳволи раҳмовар нишастааст. Ба ў гуфт:

– Эй мусоғир, гуруслай, ноне дихам?

– Нонро чӣ гуна бигирам, ки даст надорам, – гуфт ҷавон.

Модар сухани ўро шунида гуфт:
—Аз кучо меойй? Овозат ба овози писарам бисёр монанд аст.

Вай ба хона рафта чароғро оварду ба чехраи му-соғир назар андохта, гиряомез гуфт:

—Писарे доштам, ба зиёрати хонаи Каъба рафта буд. Ман розӣ набудам. Ту ба ҳамон писарам бисёр монандӣ.

Чавон фифон бардошта гуфт:

—Модарҷон, ҳамон писари пургуноҳат манам.

Пиразан инро шунида, беҳуш шуда ба замин аф-тод. Пас аз чанде ба худ омада, муноҷот кард:

—Илоҳо, ба фарзандам адаб додӣ, акнун ўро ҳалок макун!»

Аз ин ҳикоя чунин хулосае бармеояд, ки бе ризо-ияти падару модар наметавон ба мақсад расид.

Ҳаким Носири Ҳусрави Қубодиёнӣ дар ин бора гуфтааст:

*Падарро ақл дону нафс – модар,
Маёзор ин ду касро, эй бародар!*

Розигии падару модар муваффақияту барори кори фарзанд ҳоҳад буд. Шахсе, ки ҳар сахар пеш аз сафар ё коре бо волидон машварат мекунад ва дуо мегирад, ҳангоми бозгашт аз дидаву шунида ва бардоштҳояш ба онҳо нақл мекунад, ба муроду мақсад ва орзу омоли худ ҳоҳад расид.

Ҳикоят мекунанд, ки: «Чавоне чӯб дар даст падари худро мезад. Мардум инро дида, хостанд адаби он ҷавонро бидиҳанд. Падар гуфт:

— Ба писарам нарасед. Ў барои задани падари худ ҳақ дорад. Зоро ман ҳам овони ҷавониам падарамро дар ҳамин ҷо зада будам. Акнун дар ивази он писарам маро мезанад».

Вобаста ба мазмуни ин ҳикоя шоир ва мутафак-
кири бузург Ҷалолиддини Румӣ хеле хуб гуфтааст:

*Ин ҷаҳон кӯҳ аст, феъли мо нидо,
Сӯйи мо ояд нидоҳоро садо.*

Бале, инсон дар зиндагӣ ҳар амалеро, ки ичро ме-
кунад, хоҳ некӣ аст ва хоҳ бадӣ, подоши онро дер ё
зуд дар ҳамон шакл ҳоҳад дид. Аз ин рӯ некиву на-
кукорӣ дар ҳама давру замон қадр гардида, бадиву
бадаҳлоқӣ маҳкум мешавад.

Гузаштагони мо дар мавриди эҳтироми падару
модар ҳазорҳо панду қиссаҳои ҳикматомез гуфта-
анд, ки ҳама саршор аз меҳру муҳаббат, ғамхорию
шафқат ва пос доштани ҳурмати волидон мебошад.
Бар ивази ранҷҳое, ки падару модар барои мо ар-
зонӣ доштаанд, бояд ҳама умр шукргузорӣ намоем
ва ҳаргиз нагузорем, ки хотири онҳо аз ягон сухан ва
ё амали бечои мо озурда гардад, зеро вақте ки онҳо
ба мо раҳму шафқат менамуданд, бисёр заифу нота-
вон будем, ки ҳатто магасеро аз худ наметавонистем
дур созем.

Дар ин бобат Саъдии Шерозӣ мефармояд:

*Эй тифл, ки дафъи магас аз худ натавонӣ,
Ҳарчанд ки болиг шудӣ, охир на ҳамонӣ?
Шукронай зӯроварию рӯзи ҷавонӣ
Ин аст, ки қадри падари тир бидонӣ.*

Ба ин маънӣ, мо бояд бо падару модари хеш ҳа-
меша накурафттору хушмуомила, мушфиқу меҳрубон
ва ҳалиму қадрдон бошем, то дар зиндагӣ соҳиби об-
рӯю эътибор ва баракати рӯзгор гардем.

Саволҳо

- 1.Ибораи «қарзи фарзанд дар назди падару модар»-ро чӣ гуна маънидод меқунед?
- 2.Уҳдадории фарзанд дар назди падару модар танҳо меъёри ахлоқӣ аст ва ё дар қонунгузорӣ низ пешбинӣ шудааст?
- 3.Шумо дар бораи он фарзандоне, ки падару модарашибонро нигоҳубин намекунанд, чӣ ақида доред?
- 4.Оё шумо ҳодисаҳоеро медонед, ки фарзандон аз падару модарашибон рӯй гардонида бошанд?
- 5.Падару модар аз фарзандони худ, ки бо сад азобу машаққат онҳоро ба воя мерасонанд, чиро интизоранд?

ФАСЛИ V11. ТАНЗИМИ ОИЛА ВА ҲИФЗИ САЛОМАТИИ ОН

§27. ТАНЗИМ ВА БАНАҚШАГИРИИ ОИЛА

Танзим ва банақшагирии оила яке аз масъалаҳои муҳим дар оиладорӣ ба ҳисоб рафта, барои пешгирӣ ва рафӯи як қатор мушкилоти бавучудоянда мусоидат менамояд. Давлат, пеш аз ҳама, барои мустаҳкамии оила ва тарбияи фарзандони солиму бомаърифат манфиатдор буда, баҳри расидан ба ин ҳадаф ҳамаҷониба ғамхорӣ менамояд. Оилаи солиму устувор дар ташаккули давлату давлатдорӣ, таҳқими худшиносии миллӣ, арҷгузорӣ ба урфу одатҳо ва расму оинҳои гузаштагон, эҳтироми арзишҳои миллию умумибашарӣ нақши бағоят муҳим мебозад.

Оила яке аз унсурҳои зарурӣ ва асосии ташаккули ҷомеа маҳсуб меёбад. Бинобар ин давлат муҳайё намудани шароити зарурӣ ва заминаи мусоидро барои рушди оилаҳои солим яке аз вазифаҳои асосӣ дар сиёсати иҷтимоии худ мешуморад.

Дар баробари ин бояд қайд намуд, ки дуруст ба роҳ мондани сиёсати демографӣ барои оқилона ва бо суръати муайян афзоиш додани аҳолӣ ва рушди бонизоми ҳар кишвар мусоидат менамояд.

Демография аз калимаҳои юнонии *demos* (халқ) ва *grapho* (менависам) гирифта шуда, ҷанбаъҳои муҳимми фаъолияти ҳаёти инсон, аз қабили таваллуд, фавт, раванди ақди никоҳ, чудошавӣ, муҳочирият ва гайраро меомӯзад.

Проблемаи демографӣ масъалаҳои афзоиши аҳолиро дар бар гирифта, ба ҷараёнҳои сиёсӣ, иқтисодӣ ва иҷтимоӣ таъсири хешро мегузорад. Аз ин рӯ ҳар кишвар дар ин соҳа проблемаҳои муайяни худро дорад. Ҳоло дар бисёр мамлакатҳои дунё барномаҳои

мухталиф оид ба масъалаҳои танзими оила, хифзи саломатии модару кӯдак амал мекунанд. Максаду усулҳои ҳалли онҳо бештар ба имконоти иқтисодии ҳар як давлат ва сиёсати пешгирифтай он иртибот дорад. Дар баъзе аз кишварҳо сиёсати демографӣ, пеш аз ҳама, ба камшавии таваллуд, дар баъзеи дигар ба пастшавии фавти кӯдакон ва зиёд кардани дарозумрӣ, дар гурӯҳи сеюм ба боздоштани равандҳои муҳочират ва ҷобаҷонамоии аҳли ҷомеа нигаронида шудааст.

Масалан, дар ИМА сиёсати ягонаи демографии умумидавлатӣ вучуд надорад. Ин масъалаҳоро ҳар як штат мустақилона ҳал мекунад. Дар Олмон бо сабаби паст будани дараҷаи таваллуд барои ба дунё овардани фарзанд сиёсати ҳавасмандкунӣ амалий карда мешавад. Дар Фаронса бо сабаби паст шудани дараҷаи таваллуд тадбирҳои зиёд кардани аҳолӣ андешида мешавад. Дар Ҷопон дар ин самт дар пайи ҳал кардани ду проблема ҳастанд: 1) пиршавии аҳолӣ; 2) ҷойгиршавии нобаробари аҳолӣ. Дар Покистон сиёсати демографӣ ба паст кардани дараҷаи таваллуд нигаронида шудааст.

Таҷрибаи кишварҳои ҷаҳон нишон медиҳад, ки чораҳои маҷбурии банақшагирии аҳолӣ самараи назаррас намедиҳад. Масалан, солҳои ҳаштодуми асри XX дар Ҳиндустон баробари дидани чораҳои сиёсати демографӣ чораҳои маъмурӣ низ андешида мешуд. Лекин ин тартиб натиҷаи дилҳоҳ надода, баръакс, оқибатҳои манғӣ ба бор овард. Бинобар ин дар ин кишвар сиёсати демографиро аз нав баррасӣ намуда, аз барнома як қатор ҷорабиниҳоро ҳориҷ карданд. Пеш аз ҳама ба таъминоти оилаҳо бо озуқа, солимии модару кӯдак ва маърифатноксозии занон эътибор дода шуд. Дар натиҷа соли 2000 аҳо-

лии Ҳиндустон ҳамагӣ 1,8 фоиз афзуд, ки ин нисбати солҳои пешин хеле кам буд.

Дар Чин, ки аҳолии он беш аз 20 фоизи аҳолии ҷаҳонро ташкил медиҳад, банақшагирии аҳолӣ ба сиёсати стратегии давлат табдил ёфтааст. Ин ҷо асоси сиёсати демографиро як фарзанд таваллуд кардан ва то таваллуди фарзанди дигар фосилаи тӯлонӣ гузоштан ташкил медиҳад. Дар ин мамлакат ҷораи маъмурию тадбири иқтисодиро якҷоя амалӣ менамоянд. Дар натиҷаи сиёсати демографӣ суръати афзоиши аҳолӣ ба маҷрои муайян даромада бошад ҳам, он оқибатҳои манфири низ ба бор меорад. Аз қабили зиёд шудани шумораи писарон нисбат ба духтарон, тадриҷан кам шудани шумораи ҷавонон ва пиршавии аҳолӣ.

Дар Тоҷикистон 67 фоизи аҳолиро ашхоси то 30-сола ташкил медиҳанд. Фаромӯш набояд кард, ки аҳолии қобили меҳнат бойигарии давлат аст. Бинобар ин аз захираҳои инсонӣ самаранок истифода бурдан ба нафъи тамоми ҷомеа хоҳад буд.

Мақсад аз банақшагирии оила имконияти сиҳатии модарону иқтисодиёти оиларо ба назар гирифта, фосилаи таваллудро риоя кардан аст. Мағҳуми танзими оила фосилаи байни таваллуд ва теъдоди қӯдакон дар оиларо ифода мекунад. Ин нукта асоси илмӣ дошта, имрӯз мавриди пажӯҳиши ҳаматарафай мутахассисон қарор гирифтааст.

Ташкилоти умумиҷаҳонии тандурустӣ мағҳуми банақшагирии оиларо таъмини назорати функцияҳои репродуктивӣ барои таваллуди қӯдакони солиму дилҳоҳ тавсиф менамояд.

Банақшагирии оила – маҷмӯи чорабиниҳои тибӣ, иҷтимоӣ ва ҳуқуқӣ мебошад, ки бо мақсади таваллуди насли солим ва дилҳоҳ, танзими фосилаи

ҳомилашавӣ, назорати муҳлати таваллуд ва пешгирий аз ҳомилашавии гайриҳоиш роҳандозӣ мегардад.

Аз тарафи зану шавҳар қабул кардани қарор оид ба таваллуди фарзанд ба шароити иҷтимоии оила, синну соли волидон ва дигар омилҳо вобаста мебошад.

Агар фосилаи таваллуд миёни фарзандон 3-4 сол бошад, модар метавонад ба онҳо дуруст ғамхорӣ намуда, тарбияи хуб диҳад. Кӯтоҳ будани фосилаи таваллуд (1-2 сол) метавонад ба вазъи саломатии зан таъсири бад расонад, ки ин, пеш аз ҳама, барои рӯҳану ҷисман солим ба воя расонидани фарзандон монеъ мегардад.

Баъзеҳо ақида доранд, ки банақшагирии аҳолӣ ҷавобгӯи манфиатҳои миллии мо нест, зоро аҳолии кишварамон кам аст ва боздоштани суръати афзоиши аҳолӣ ба нигоҳдошти миллат ва таъмини бехавфии мамлакат таъсири манғӣ мерасонад. Вале бояд дар назар дошт, ки банақшагирии оила ва ба танзим даровардани аҳолӣ ҳаргиз маънни кам кардани шумораи аҳолиро надорад. Зоро сиёсати демографии Ҷумҳурии Тоҷикистон, пеш аз ҳама, ба дарозумрии аҳолӣ, паст кардани сатҳи фавт, зиёд шудани таваллуд, танзими муҳочирияти дохирию берунӣ, беҳдошти саломатӣ, дастгирии иҷтимоии маъюбону ятимон, оилаҳои камбизоат, пирону барҷомондагон ва аҳолии гайри қобили меҳнат нигаронида шудааст.

Суръати афзоиши аҳолӣ дар кишвари мо хеле зиёд аст. Масалан, агар шумораи хонандагон дар соли таҳсили 1990 – 1991 дар ҷумҳурӣ 1 миллиону 293 ҳазор нафарро ташкил дода бошад, ин нишондиҳанда соли таҳсили 2014 – 2015 наздик ба 1 миллиону 800 ҳазор нафар мерасад. Яъне, тӯли ин солҳо шумораи хонандагон беш аз 500 ҳазор нафар афзудааст.

Шумораи аҳолии Тоҷикистон имрӯз беш аз 8 миллион нафар аст. Суръати афзоиши аҳолӣ 2,2-2,5%-ро ташкил медиҳад. Яъне ҳар сол ба ҳисоби миёна 180-200 ҳазор нафар таваллуд мешавад.

Агар суръати афзоиши аҳолии кишвар ба ҳамин минвол давом кардан гирад, соли 2020 аҳолии Тоҷикистон ба 9 million нафар хоҳад расид.

Зиёда аз 70 фоизи аҳолии кишвар дар деҳот зиндагӣ мекунанд. Аз ин рӯ фоизи баланди афзоиши аҳолӣ ба деҳот рост меояд.

Оила дар ҳимояи давлат аст ва давлат барои солими он ғамхорӣ менамояд. Расонидани ёрии моддӣ ба оилаҳои серфарзанд дар тарбияи кӯдак то синни 3-солагӣ, табобати ройгон ва таъмин бо дорую дармон ва ғайраҳо, ки дар қонуну санадҳои ҷумҳурии Ҷумҳурии Тоҷикистон пешбинӣ шудаанд, далелҳои дикқату эътибор ва ғамхории давлат мебошанд. Давлат манфиатдор аст, ки насли имрӯза – наврасону ҷавонон чун созандагони ҷомеаи оянда ашҳоси солиму баркамол ва ҳаматарафа инкишофёфта ба камол расанд.

Тарбия дар сурате муваффақият пайдо мекунад, ки он ба сиёсати иҷтимоӣ такя қунад. Зоро таъминоти моддӣ, рӯҳияи солими маънавӣ, дараҷаи баланди маърифати одамон ба мустаҳкам гардиданни оила мусоидат мекунад.

Ҳамин тавр, давлат дар масъалаи бунёди оила, мустаҳкамшавии он, тарбияи фарзандони солиму соҳибмаърифат доимо ғамхорӣ карда, ҳуқуқҳои онҳоро муҳофизат менамояд.

Қабл аз қадам гузоштан ба ҳаёти оиладорӣ ҷавонписару ҷавондуҳтар бояд инсони баркамол бошанд, то ин ки масъалаҳои муҳимми зиндагиро мустақилона ҳал карда, масъулияти хешро дар ҳали масъалаҳои мураккаб ва оқибатҳои он андеша

намоянд. Вазъи оила, шароити моддӣ ва маънавии он ба ҳаёти ҷамъиятӣ, иқтисодӣ ва сиёсии давлат таъсири бевосита мерасонад.

Саволҳо

1. Сиёсати демографӣ гуфта чиро мефаҳмед?
2. Чаро бояд оила ба танзим дароварда шавад?
3. Мақсад аз банақшагирии оила дар чист?
4. Оё таваллуди зиёд ба организми занон таъсири манғӣ дорад?
5. Чаро бояд фосилаи таваллуд риоя карда шавад?
6. Афзоиши аҳолӣ дар Тоҷикистон чӣ гуна аст?
7. Нуфуси аҳолӣ дар қадом мамлакатҳо бештар аст?

§28. БЕМОРИҲОИ СИРОЯТКУНАНДАИ ЧИНСӢ ВА РОҲҲОИ ПЕШГИРИИ ОНҲО

Ба воя расонидани кӯдаки солим масъулияти муҳимми оила ба ҳисоб меравад. Падару модар ва қалонсолон бо мақсади солим ба воя расондани фарзандон вазифадоранд, ки ба онҳо оид ба заарар ва оқибатҳои истифодаи маводди мухаддир, пешгирий аз ҳама гуна инфексияҳои бо роҳи алоқаи чинсӣ сиروяткунанда маълумот дода, онҳоро ба тарзи ҳаёти солим тарғиб намоянд.

Бемориҳои чинсӣ, аз қабили сифилис, сӯзок, оташак ва гайра, ки дар натиҷаи алоқаи чинсӣ ба вучуд меоянд, ҳанӯз 2500 сол қабл аз мелод дар Мисри қадим маълум буданд, ки ин bemoriҳо дар маъхазҳои форсӣ ва арабӣ бо унвони «маризии фосиқон» ном-

бар шудаанд. Соли 1527 олими фаронсавӣ Жан Бетанкур барои ифода кардани ин намуди бемориҳо истилоҳи *бемориҳои венерикӣ*-ро пешниҳод намуд. Аксари бемориҳои венерикӣ барои атрофиён бисёр хатарнок аст, зоро онҳо на танҳо ба воситаи алоқаи чинсӣ, балки тавассути микробҳо ба воситаи ҳаво, истифода аз қошуқу табақи беморони венерикӣ, саҷоқ, собун, болини хоб ва гайра низ метавонад ба одами солим сироят намояд. Муолиҷа накардан ва пинҳон доштани ин бемориҳо узвҳои ботинӣ ва системаи асабро ҳароб карда, шахси беморро ба марг мерасонад. Занҳои гирифтори бемории венерикӣ фарзандони носолим – кар, кӯри модарзод ва маъюб таваллуд карда, онҳоро ба азоби якумрӣ гирифтор менамоянд.

Дар охири асри XX, дар баробари ин бемориҳо, бемории мудҳише бо номи ВНМО (вируси нораисии масунияти одам), ки дар дунё бо номи СПИД машҳур аст, пайдо шуд, ки то имрӯз аз ин беморӣ садҳо ҳазор одамон ҷони худро аз даст додаанд. Мутаассифона, то имрӯз инсоният роҳҳои муолиҷаи ин бемориро қашф накардааст. Бемории мазкур дар Тоҷикистон бори аввал соли 1991 ба қайд гирифта шудааст. То соли 2015 дар ҷумҳурии мо беш аз 6500 нафар мубталои ин беморӣ расман ба қайд гирифта шудааст.

Ҳангоме ки вируси ин беморӣ ба организми инсон ворид мешавад, системаи худмуҳофизатии инсонро ҳароб карда, организмро сусту заиф мегардонад, ки дар натиҷа организм наметавонад худро аз ҳар гуна бемориҳо муҳофизат намояд.

ВНМО бо чанд роҳ метавонад аз як шахс ба шахси дигар сироят кунад:

- алоқай чинсій;
- аз тариқи хунгузароній;
- истифодаи сұзандору.

Агар сұзандоруи дар шахси гирифтори бемории ВНМО истифодашударо хуб начұшонда ба шахси дигар истифода намоянд, боиси сироятёбии ү мегардад.

Ханғоми гузаронидани хуни як шахс ба шахси дигар (агар яке аз онқо ба ВНМО гирифтор бошад) низ вируси он сироят мекунад.

Аз занони гирифтори бемории ВНМО вирус ба күдаки дарбатнбуда ҳам мегузарад.

Ханғоми наздик будан, даст додан, бұсидан, сұлфа кардан, якчоя хұрок хұрдан ва атса задани шахси бемор вируси ин беморй ба шахси солим сироят на-мекунад. Инчунин бо роҳи истифода аз қошуқ, коса, пиёла, сачоқ, ҳавзҳои оббозӣ, ҳаммомҳои умумӣ низ вирус ба дигарон намегузарад.

Барои пешгирии паҳншавии ин беморй дар бештари мамлакатҳои ҷаҳон сұзандоруҳои як бор истифодашаванда ба кор бурда мешаванд. Ба құдаконе, ки дар соли аввали ҳаёт ваксина мегузаронанд, ҳатман бояд аз чунин сұзандоруҳо истифода шавад.

Дар мавриди әмқунии құдакон гузаронидани дору тавассути сұзаны ҷүшониданашуда хатарнок аст (ҳатман бояд сұзандоруи яккарата истифода шавад).

Занони гирифтори ВНМО бояд аз ҳомилашавӣ ҳуддорй кунанд.

Волидон бояд тарзҳои пешгирӣ аз бемории ВНМО-ро ба фарзандон фаҳмонанд.

Ин беморй дар организми шахсоне, ки саломатишон заифтар аст, зудтар инкишоф меёбад. Гизои но-

солим, тамокукашӣ, нӯшокиҳои спиртӣ, истифодаи маводди муҳаддир ва асабонияти зиёд организмо суст меқунад ва ҳангоми ба ВНМО гирифтор шудан вирус тестар инкишоф мейбад.

Қонунгузории Ҷумҳурии Тоҷикистон ба шаҳрвандоне, ки ба ВНМО ва ё ба инфексияи ВНМО мубтало шудаанд, ҳамаи ҳуқуқҳоеро, ки ба шаҳрвандони дигар мансубанд, бе ягон маҳдудият кафолат медиҳад.

Соли 2005 Қонуни Ҷумҳурии Тоҷикистон «Дар бораи муқовимат бо вируси норасоии масунияти одам ва бемории пайдошудаи норасоии масуният» қабул гардид, ки дар он поймол кардани ҳуқуқи шахсони ба ВНМО сироятёфта манъ карда шудааст: «Аз кор озод кардан, нағирифтан ба кор, нағирифтан ба кори муассисаҳои таҳсилотӣ ва муассисаҳои тиббие, ки хизмат мерасонанд, инчунин маҳдуд на-мудани дигар ҳуқуқу манфиатҳои қонунии шахсони сироятшудаи вируси норасоии масунияти одам бо сабаби мубталои вируси норасоии масунияти одам буданашон, ҳамчунин маҳдуд кардани ҳуқуқҳои манзилий ва дигар ҳуқуқу манфиатҳои қонунии аъзои оилаҳои шахсони сироятшудаи вируси норасоии масунияти одам роҳ дода намешавад» (моддаи 13).

Ҳамчунон қӯдакон ва наврасони бо ВНМО зиндагикунанда ва ё ба эпидемияи инфексияи ВНМО зарардидаи аз волидон маҳрумшуда ба муассисаҳои интернатӣ (қӯдакистон, хонаи қӯдакон, хонаи бачагона, мактабинтернатҳо) дар асоси қоидаҳои умумӣ ҷалб карда мешаванд. Дар ҳамаи муассисаҳои таълимий чунин қӯдакон дар гурӯҳҳои синну соли худ бо ҳамаи қӯдакон якҷоя таълим ва тарбият мегиранд.

Дар ҳолати мавҷуд набудани нишондиҳандаҳои манфии вазъи саломатӣ (яъне хуб ва ё қаноатбахш ҳис кардани худ) қӯдакон ва наврасони бо ВНМО зиндагикунанда ба муассисаҳои томактабӣ, миёнаи умумӣ, интернатӣ ва дигар муассисаҳои системаи

таҳсилот, ҳамчунон ба сексияҳои варзишӣ, маҳфилҳо якҷоя бо дигар қӯдакон бе мамоният ва маҳдудият қабул карда мешаванд.

Агар қӯдакон ва наврасони бо ВНМО зиндаги-кунанда бо сабаби ақибмонӣ дар инкишоф ва ё бад будани вазъи саломатӣ кадом як мушкилоти маҳсуси таҳсилот дошта бошанд, пас бо дарназардошти тавсияи комиссияҳои тиббӣ-педагогии назди табобатхонаҳо барои чунин қӯдакону наврасон макон ва шакли тарбияву таълими мувофиқ муайян карда мешавад.

Мутобики қонунгузории Ҷумҳурии Тоҷикистон ба сафи артиши миллӣ сафарбар кардани ҷавонони бо ВНМО зиндагикунанда ва ё аз эпидемияи инфексияи ВНМО мубталогашта низ бе маҳдудият аст.

Ташхис барои ВНМО. Риоя намудани маҳфияти натиҷаи ташхис.

Муқаррар намудани ташхиси инфексияи ВНМО ҷараёни мураккаб ва масъулиятнок аст.

Соли 2008 бо қарори Ҳукумати Ҷумҳурии Тоҷикистон «Тартиби азназаргузаронии тиббӣ бо мақсади ошкор соҳтани сирояти ВНМО, баҳисобгирий, муоинаи тиббии сироятшавӣ ба ВНМО ва муоинаи пешгирии онҳо», рӯйхати шахсони ҳатман ба таври маҳфӣ аз ташхиси тиббӣ гузаранда барои муайян кардани инфексияи ВНМО аз рӯйи нишондиҳандоҳои эпидемиологӣ тасдиқ шудааст.

Ташхисро (бе нишон додани ному насаб ва ройгон) метавон дар марказҳои ВНМО гузашт.

Ташхиси инфексияи ВНМО танҳо дар асоси таҳлили лаборатории хун ва мавҷудияти зиддулбадан (антител) ба ВНМО гузаронида мешавад. Тестгузаронӣ барои ВНМО то гузаронидани таҳлил ва баъд аз гирифтани натиҷаҳо анҷом дода мешавад. Муроҷиат кардан барои аз тест гузаштан ва натиҷаҳои он иттилооти маҳфӣ буда, пинҳон нигоҳ дошта ме-

шавад.

Роҳбарон ва дигар кормандони муассисаҳои соҳаи маориф, кормандони тиб, ки ба онҳо бо сабабу вазъиятҳои гуногун дар бораи ВНМО-и хонанда ва ё хешвонандони наздики ў (волидон, хоҳарон, бародарон) маълумот медиҳанд, вазифадоранд, ки маҳфияти онро нигоҳ доранд. Дар акси ҳол, онҳо мутобики қонунҳои амалкунанда ба ҷавобгарии интизомӣ, маъмурӣ ва ё ҷиноятӣ кашида мешаванд.

Ҳангоми ба интернат ва ё хонаи қӯдакон супурданни қӯдак ва навраси ВНМО-дошта, ки бе сарпаст мондаанд, оид ба сирояти ў ба роҳбар (ё намояндаи қонунии қӯдак) ва корманди тибии муассисаи номбаршуда иттилоот дода мешавад. Роҳбарон барои ба кормандони дигари муассисаи таълимӣ расонидан ё нарасонидани иттилооти мазкур қарор қабул мекунанд.

Бо дарназардошти тавсияи табиби муолиҷа-кунанда дар муассисаҳои таълимӣ масъалаи дар бахшҳои варзишӣ ва дарсҳои тарбияи ҷисмонӣ иштирок кардани хонандагони бо ВНМО зиндаги-кунанда ба таври фардӣ ҳал карда мешавад.

Агар саломатии қӯдак имконият надихад, ки вай бо варзиш машғул шавад ё дар дарсҳои тарбияи ҷисмонӣ иштирок кунад, пас бо тавсияи табиби мактабӣ ў муваққатан аз машғулияти варзишӣ озод карда мешавад. Агар дар ин маврид нишондоди маҳсуси тиббӣ вучуд надошта бошад, пас муассисаи таълимӣ хуқӯқ надорад, ки дастрасии хонандай бо ВНМО зиндаги-кунандаро барои иштирок дар машғулиятҳои гуногуни варзишӣ ва маҳфилҳо маҳдуд кунад.

Ба таври фарзӣ ин метавонад дар ҳолате рӯйдиҳад, ки агар хуни хонандай ВНМО-и мусбатдошта ба захми каси дигар афтад. Дар ҳолати сар задани хунравӣ дастпӯшаки резинӣ пӯшида, хунравиро

боздошт, баъд аз он захмро бо антисептик коркард намуда, бо пластир ва ё латтабандак бастан лозим аст. Сониян, агар ба тахта, мебел, таҷҳизоти варзишӣ ва воситаҳои дигар хун чакида бошад, тавсия дода мешавад, ки он бо дастпоккунаки коғазӣ ва ё латтакӯҳна тоза карда, бо маҳлули безарарагарданда (дезинфексионӣ) коркард шавад.

Латтаи хунолударо ба халтаи полиэтиленӣ гирифта ба партовҷой партофта, либоси хунолудаи хонандаро ба халта андохта, маҳкам баста ба хона бурда медиҳанд. Пас аз расонидани ёрии аввал ва тоза кардани ҷою хона дастҳоро бо собун шустан лозим аст.

Тадбирҳои ҳаматарафаи эҳтиёти инҳоро дар бар мегирад:

- ҳатман риоя кардани низоми санитарию гигиениӣ ва низоми зиддиэпидемӣ, аз ҷумла дастрасӣ ба оби тоза ва воситаҳои ҳимояи фардӣ;
- дар муассисаҳои таълимӣ ба вучуд овардани шароити хуби бехатарии тарбиягирандагон, хонандагон ва кормандон;
- пешгирии латхӯрӣ ва ҳолатҳои садамавӣ;
- истифодай бехатару дуруст нигоҳ доштани воситаҳои халандаву буранда;
- назорати ҳолати пӯсти бадани кормандон ва хонандагон. Ба кор роҳ додани кормандону хонандагони захмдошта (буридагӣ, ҳарошидагӣ, кандағӣ ва ғайра) танҳо баъд аз коркарди пӯсти бадан бо воситаҳои дизенфексиякунанда ва гузоштани банд, пластир ва ғайра;
- риоя намудани тадбирҳои эҳтиётии ҳаматарафа ва истифодай воситаҳои бехатарии фардӣ (дастпӯшакҳои резинӣ, рӯйпӯшакҳо, айнак ва ғ.) дар ҳолати расонидани ёрии аввали тиббӣ барои комилан роҳ надодан ба имкониятҳои алоқа бо хуни дигар ва дигар маҳлулҳои биологии бо хун омехта;

- дар ҳолати набудани дастпӯшак ҳангоми расонидани ёрии аввал ба латхӯрӣ, аз маводди пешидастбода (халтаҳои полиэтиленӣ, матои обнагузаронанда...) истифода бурдан;
- коркард ва таъмин кардани муассиса бо «тартиби хабаррасонӣ» дар ҳолати ба вучуд омадани латхӯрӣ ва ҳолати садамавӣ;
- ташкил ва таъмин кардани истифодаи усулҳои бехатари партовҳо, воситаҳои ҳимояи фардии истифодашуда, ашёи гуногуни бо хуну дигар маҳбулҳои биологӣ олудашуда (сӯзандоруҳо, сӯзанҳои дар ма соҳати муассисаи таълимӣ ёфташуда);
- таъмин намудани коркарди мукаммали (бо истифодаи воситаҳои дизенфексиякунандай тавсияшуда) воситаҳои бо хун олудашуда, таҷхизот, мебел, либос ва гайра.

Оё аз намуди зоҳирӣ инсон дар ӯ мавҷуд будани ВНМО-ро муайян кардан мумкин аст? Мутаассифона, аз рӯйи намуди зоҳирӣ инсон ВНМО-ро муайян кардан имконнозазир аст. Ҳамчун қоида, инсони мубталои ВНМО то дер вақт ягон аломати бемориро ҳис намекунад. Вай тарзи зиндагии одатиашро идома медиҳад – меҳонад, кор мекунад, вазифаи ҳаррӯзаашро ичро мекунад ва бо ҳамин худро комилан солим ҳис мекунад.

Вале аз давраи ба организм дохил шудани ВНМО инсон бемор будани худро надониста, метавонад онро ба одамони дигар гузаронад. Ошкор кардани ВНМО танҳо баъд аз тесткунонии ВНМО имконпазир аст. Доностани ВНМО имкон медиҳад, ки инсон сари вақт муолиҷаро оғоз намояд ва барои ба одамони дигар нагузаштани вирус тадбирҳои зарурӣ андешад.

Бо мақсади пешгирӣ аз ҳама гуна бемориҳои сироятӣ ҷавононро лозим аст, ки пеш аз ҳама, тарзи ҳаёти солимро пеша карда, бештар ба варзиш шуғл

варзанд. Ҷиҳати инкишофи ҳамаҷонибаи ҷисмонии қӯдакон ва ҳифзи саломатии онҳо волидон ва парасторону васиён ва ё шахсони онҳоро ивазқунанда вазифадоранд, ки ба онҳо шароити мусоид фароҳам оваранд ва худ намунаи тарзи ҳаёти солим бошанд.

Саволҳо

- 1.Кадом бемориҳоро бемориҳои ҷинсӣ меноманд?
- 2.Оё бемориҳои венерикӣ табобат доранд?
- 3.Оқибати табобат накарданӣ бемориҳои венерикӣ ба чӣ оварда мерасонад?
- 4.ВНМО чист?
- 5.Гирифттор ўшудани инсон ба бемории ВНМО бо кадом роҳҳо имконпазир аст?
- 6.Оё дар натиҷаи истифодаи асбоби рӯзгор ВНМО аз шахси бемор ба одами солим гузашта мешавонад?

Эзоҳ: Дар қитоб баъзе ғалатҳои имлоиву техникӣ гузаштааст, ки ислоҳи онҳо пешниҳод мешавад.

<i>Саҳифа</i>	<i>Чоп шудааст</i>	<i>Хонда шавад</i>
9	донишандузӣ	донишандӯзӣ
11	осишта	осоишта
16	маҳкум	маҳкум
20	сандаҳои	санадҳои
27	Муҳимтарин вазифаи оила, чи дар гузашта ва чи дар замони муосир таваллуд, яъне такрор истеҳсол карданӣ насл мебошад.	Муҳимтарин вазифаи оила, чи дар гузашта ва чи дар замони муосир таваллуд, яъне ба дунё оварданӣ насл мебошад.

МУНДАРИЧА

Муқаддима	4
-----------------	---

ФАСЛИ I

МАҚСАД ВА МОҲИЯТИ ОМӮЗИШИ ФАННИ МАҶРИФАТИ ОИЛАДОРӢ. ПАЙДОИШИ ОИЛА ВА ВАЗИФАҲОИ ҶАМЬИЯТИИ ОН

§1. Фанни маҷрифати оиладорӣ, мақсад ва вазифаҳои он.....	6
§2. Пайдоиши оила ва давраҳои таърихии инкишофи он.....	10
§3. Оила ва вазифаҳои ҷамъиятии он.....	21

ФАСЛИ II

ХУСУСИЯТҲОИ ХОССИ ТАШКИЛИ ОИЛА

§4. Танзими хукуқии муносибатҳои оилавӣ.....	30
§5. Ташкили оилаи ҷавон. Муҳаббати марду зан - шарти асосии ташкили оила.....	39

ФАСЛИ III

ОДОБИ МУНОСИБАТИ ҶАВОНОН

§6. Асосҳои ахлоқии муносибати ҷавонон.....	48
§7. Омода намудани ҷавонон ба оиладорӣ.....	52
§8. Муоинаи тиббии издивоҷкунандагон.....	58

ФАСЛИ IV

НИКОҲ ВА ОИЛА

§9. Никоҳи хешутаборӣ ва оқибатҳои он.....	64
§10. Маросими никоҳ, баргузории тӯйҳои арӯсӣ ва пешгирий аз ҳароҷоти барзиёд.....	67
§11. Қатъ кардан ва беътибор донистани никоҳ.....	73

ФАСЛИ V

ОДОБИ МУНОСИБАТ ДАР ОИЛА

§12. Хусусиятҳои оилаи ҷавон.....	78
§13. Муҳити психологӣ ва муносибатҳои шахсӣ дароила....	84
§14. Мехнат, даромад ва низоми сарфу ҳарҷ дар оила.88	
§15. Маърифати рӯзгордорӣ ва нигоҳдории манзил..94	
§16. Муносибати зану шавҳари ҷавон.....	98
§17. Муносибат бо падару модар ва аъзои оила.....	106
§18. Тарбияи оилаҳои ҷавон дар рӯхияи меҳмондорӣ ва меҳмоннавозӣ	110
§19. Маданияти сайру гашт ва истироҳати оилаҳои ҷавон.....	115
§20. Сабабҳои вайрон шудани оилаҳои ҷавон ва пайомадҳои он.....	121
§21. Роҳҳои пешгирии низӯй дар оила.....	129

ФАСЛИ VI

ОИЛА ВА ТАРБИЯИ ФАРЗАНД

§22. Таваллуди фарзанд ва фароҳам овардани шароит барои рушди кӯдак.....	135
§23. Психологияи кӯдак ва мушкилоти тарбия.....	140
§24. Аҳамияти таълиму тарбия дар ташаккули тафаккур ва шахсияти кӯдак.....	149
§25. Ҳуқуқ ва уҳдадориҳои падару модар дар таълиму тарбияи фарзанд.....	155
§26. Уҳдадориҳои фарзанд дар назди падару модар...166	

ФАСЛИ VII

ТАНЗИМИ ОИЛА ВА ҲИФЗИ САЛОМАТИИ ОН

§27. Танзим ва банақшагирии оила.....	176
§28. Бемориҳои сироятқунандаи ҷинсӣ ва роҳҳои пешгирии он.....	181

**ХУРРАМ РАХИМЗОДА, ШЕРМУҲАММАД ЁРМУҲАММАДЗОДА,
ЛАТОФАТ НАЗИРОВА, НОДИР АМОНОВ**

МАҶРИФАТИ ОИЛАДОРӢ

Китоби дарсӣ барои синфи 10-ум

Мухаррир

М. Холов

Мусаҳхех

М. Сайдова

Мухаррири техникӣ

Қ. Саъдуллоев

Тарроҳ ва саҳифабанд

И. Сатторов

Рассом

Ҳ. Маҳмудов

Ба матбаа 17.08.2015 супорида шуд.

Ба чоп 20.12.2015 иҷозат дода шуд. Чопи оғсет.

Андозаи 60x90 1/16. Ҷузъи чопӣ 12,0.

Адади нашр 130000 нусха.

Супориши № 179/2015

Муассисай нашриявии «Маориф»-и

Вазорати маориф ва илми Ҷумҳурии Тоҷикистон.

734024, ш. Душанбе, кӯчаи А. Дониш, 50.

Тел: 222-14-66, E-mail: najmaddin64@mail.ru